

# बहारे शरीआत

1 से 10

मुसनिफ

इस्लाम अमजद अली आजमी लखनौ लैहिरहमा

हिन्दी तर्जमा

मौलाना मुहम्मद अमीनुल कादरी बरेलवी

नाशिर

कादरी दारुल इशाअत

दो मीनार मस्जिद

एजाज़ नगर, पुराना शहर बरेली



وَمَا أَرْسَلْنَاكَ إِلَّا رَحْمَةً لِّلْعَالَمِينَ  
(اے محبوب! ہم نے آپ کو سارے جہاں کیلئے رحمت بنا کر بھیجا۔)



کتاب کو پڑھنے سے پہلے  
اس کتاب کو سکین کرنے والے  
اور اس کام میں حصہ لینے والوں کے حق میں

# دُعا فرمائیں

اللہ اچھا و بڑا ہمارے تمام  
سیر و کبیرا غناہوں کو مبرا فرماوے  
اور ایمان پر استقامت ادا فرماوے!

# آمین

PDF BY :  
**WASEEM AHMED RAZA KHAN**  
**AZHARI & TEAM**  
+91-8109613336



# बहारे शरीअत

दूसरा हिस्सा

मुसन्निफ़  
सदरुशशरीआ मौलाना अमजद अली आजमी रज़वी अलैहिर्रहमा

हिन्दी तर्जमा  
मौलाना मुहम्मद अमीनुल कादरी बरेलवी

नाशिर

## कादरी दारुल इशाअत

मुस्तफ़ा मस्जिद, वैलकम, दिल्ली-53

Mob:-9312106346



जुमला हुकूक बहक्के नाशिर महफूज़

नाम किताब	बहारे शरीअत (दूसरा हिस्सा)
मुसन्निफ	सदरुशशरीअ मौलाना अमजद अली आजमी रज़वी अलैहिर्रहमह
हिन्दी तर्जमा	मौलाना मुहम्मद अमीनुल कादरी बरेलवी
कम्प्यूटर कम्पोजिंग	मौलाना मुहम्मद शफीकुल हक रज़वी
कीमत जिल्द अव्वल	500 /
तादाद	1000
इशाअत	2010 ई.

## मिलने के पते :

- 1 मकतबा नईमिया ,मटिया महल, दिल्ली
- 2 फ़ारुकिया बुक डिपो ,मटिया महल ,दिल्ली
- 3 नाज़ बुक डिपो ,मोहम्मद अली रोड मुम्बई
- 4 अलकुरआन कम्पनी ,कमानी गेट,अजमेर
- 5 चिशितया बुक डिपो दरगाह शरीफ़ अजमेर
- 6 कादरी दारुल इशाअत, मस्तफ़ा मस्जिद वैलकम दिल्ली-53 मो:- 9312106346
- 7 मकतबा रहमानिया रज़विया दरगाह आला हज़रत बरेली शरीफ़

नोट:- बग़ैर इजाज़ते नाशिर व मुतर्जिम कोई साहब अक्स न लें



## फ़ेहरिस्त

1. तमहीद	5
2. तहारत का बयान (पाकी का बयान)	7
3. वुजू का बयान	9
4. वुजू के फ़राइज़ का बयान	12
5. वुजू की सुन्नतें	15
6. वुजू के मुस्तहब्बात	17
7. वुजू की दुआयें	18
8. वुजू में मकरूह चीज़ें	20
9. वुजू के मुतफ़रिक् मसाइल	21
10. वुजू तोड़ने वाली चीज़ें	22
11. मुतफ़रिक् मसाइल	26
12. गुस्ल का बयान	27
13. गुस्ल के मसाइल	30
14. गुस्ल की सुन्नतें	32
15. गुस्ल किन चीज़ों से फ़र्ज होता है	33
16. पानी का बयान	38
17. किस पानी से वुजू जाइज़ है और किस से नहीं	17
18. कुंए का बयान	43
19. आदमी और जानवर के झूटे का बयान	47
20. तयम्मूम का बयान	49
21. तयम्मूम के मसाइल	50



22. तयम्मुम की सुन्नतें	57
23. किस चीज़ से तयम्मुम जाइज़ है और किस से नहीं	58
24. तयम्मुम किन चीज़ों से टूटता है	59
25. मोज़ों पर मसह का बयान	61
26. मसह का तरीका	61
27. मोज़ों पर मसह के मसाइल	61
28. मसह किन चीज़ों से टूटता है	64
29. हैज़ का बयान	65
30. हैज़ के मसाइल	67
31. निफ़ास का बयान	71
32. हैज़ व निफ़ास के मुतअल्लिक अहकाम	73
33. इस्तिहाज़ा का बयान	76
34. इस्तिहाज़ा के अहकाम	76
35. नजासतों का बयान	78
36. नजासतों के मुतअल्लिक अहकाम	79
37. नजिस चीज़ों को पाक करने का तरीका	83
38. इस्तिन्जे का बयान	90
39. इस्तिन्जे के मुतअल्लिक मसाइल	92



بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ الْوَاحِدِ الْأَحَدِ الصَّمَدِ الْمُتَفَرِّدِ فِي ذَاتِهِ وَصِفَاتِهِ فَلَا مِثْلَ لَهُ وَلَا ضِدَّ لَهُ وَلَمْ يَكُنْ لَهُ كُفْوًا أَحَدٌ،  
وَالصَّلَاةُ وَالسَّلَامُ الْأَتَمَّانِ الْأَكْمَلَانِ عَلَى رَسُولِهِ وَحَبِيبِهِ سَيِّدِ الْإِنْسِ وَالْجَانِ، الَّذِي أُنْزِلَ عَلَيْهِ الْقُرْآنُ،  
هُدًى لِلنَّاسِ وَبَيِّنَاتٍ مِّنَ الْهُدَى وَالْفُرْقَانِ، وَعَلَى آلِهِ وَصَحْبِهِ مَا تَعَاقَبَ الْمُلُوكَانِ، وَعَلَى مَنِ تَبِعَهُمْ  
بِإِحْسَانٍ إِلَى يَوْمِ الدِّينِ، لَا سَيِّمًا لِأَيِّمَةِ الْمُجْتَهِدِينَ، خُصُوصًا عَلَى أَفْضَلِهِمْ وَأَعْلَاهُمْ الْإِمَامِ الْأَعْظَمِ،  
وَالْهُمَامِ الْأَفْحَمِ، الَّذِي سَبَقَ فِي مِضْمَارِ الْإِجْتِهَادِ كُلِّ فَارِسٍ، وَصَدَّقَ عَلَيْهِ لَوْ كَانَ الْعِلْمُ عِنْدَ الثُّرَيَّا لَنَالَهُ  
رَجُلٌ مِّنْ أَنْبَاءِ فَارِسٍ، سَيِّدَنَا أَبِي حَنِيفَةَ النُّعْمَانِ بْنِ ثَابِتٍ، ثَبَّتَنَا اللَّهُ بِهِ بِالْقَوْلِ الثَّابِتِ فِي الْحَيَاةِ الدُّنْيَا وَفِي  
الْآخِرَةِ، وَأَعْطَانَا الْحُسْنَى وَزِيَادَةَ فَائِزَةٍ وَعَلَيْنَا لَهُمْ وَبِهِمْ يَا أَرْحَمَ الرَّحِيمِينَ، وَالْحَمْدُ لِلَّهِ رَبِّ الْعَالَمِينَ.

## तम्हीद

एक वह ज़माना था कि हर मुसलमान इतना इल्म रखता जो उसकी ज़रूरियात को काफी हो और अल्लाह के फज़ल से बहुत मुसलमान ऐसे मौजूद थे जो न मालूम होता उन से बा-आसानी दरयाफ़्त कर लेते हत्ता कि हज़रते उमर फ़ारुक़ रदियल्लाहु तआला अन्हु ने हुक्म फ़रमादिया था हमारे बाज़ार में वही ख़रीद व फ़रोख़्त करें जो इल्मे दीन जानते हों, इस हदीसे पाक को तिर्मिजी ने अला इब्ने अब्दुर्रहमान इब्ने याकूब से रिवायत किया उन्होंने अपने बाप से और याकूब के बाप ने अपने बाप से। फिर जिस क़दर ज़माने नुबुव्वत से दूरी होती गई उसी क़दर इल्म की कमी होती रही। अब वह ज़माना आगया कि अ़वाम तो अ़वाम बहुत वह जो उलमा कहलाते हैं रोज़मर्रा के ज़रूरी मसाइल हत्ता कि फ़राइज़ व वाजिबात से नावाकिफ़ और जितना जानते हैं उस पर भी अमल करने से दूर कि उन को देख कर अ़वाम को सीखने और अमल करने का मौका मिलता। इसी किल्लते इल्म व बे परवाही का नतीजा है कि बहुत से ऐसे मसाइल का जिन से वाकिफ़ नहीं इन्कार कर बैठते हैं हालाँकि न खुद इल्म रखते हैं कि जान सकें न सीखने का शौक़ कि जानने वाले से दरयाफ़्त करें न उलमा की ख़िदमत में हाज़िर होते हैं कि उनकी सोहबत से कुछ सीखें।

आसान जुबान में अभी तक कोई ऐसी किताब शाए न हुई है कि रोज़मर्रा के ज़रूरी मसाइल की ज़रूरियात को पूरा कर सके इसी कमी को पूरा करने के लिए फ़कीर (सदरुशशरीआ मौलाना अमजद अली रहमतुल्लाहि तआला अलैह) ने अल्लाह तआला पर भरोसा कर के इस काम को शुरू किया हालाँकि मैं ख़ूब जानता हूँ कि न मेरा यह मन्सब न मैं इस काम के लाइक न इतनी फ़ुरसत कि पूरा वक़्त दे कर इस काम को अन्जाम दूँ।

وَ حَسْبُنَا اللَّهُ وَ نِعْمَ الْوَكِيلُ وَ لَا حَوْلَ وَ لَا قُوَّةَ إِلَّا بِاللَّهِ الْعَلِيِّ الْعَظِيمِ

तर्जमा :- “और अल्लाह हम को काफी है और क्या ही बेहतर वकील और नहीं है कोई ताक़त और नहीं है कोई कुव्वत मगर अल्लाह बलन्द व बरतर की जानिब से”।



(1) इस किताब में पूरी कोशिश की गई है कि इस की इबारत आसान हो और समझने में कोई दिक्कत न हो और कम इल्म लोग औरतें ओर बच्चे भी इस किताब से फायदा हासिल कर सकें फिर भी इल्म बहुत मुश्किल चीज है यह मुमकिन नहीं कि इल्मी दुश्वारियाँ बिल्कुल जाती रहें। किताब पढ़ने पर बहुत से ऐसे मौके आयेंगे कि इल्म वालों से समझने की ज़रूरत पड़ेगी लेकिन इतना फायदा तो जरूर होगा कि इल्म वालों की तरफ तवज्जोह होगी।

(2) इस किताब में मसाइल की दलीलें न लिखी जायेंगी कि अब्बल तो दलीलों को समझना हर शख्स का काम नहीं दूसरे दलीलों की वजह से ऐसी उलझन पड़ जाती है कि मसअला समझना दुश्वार हो जाता है लिहाजा हर मसअले में हुक्म बयान कर दिया जायेगा और अगर किसी साहब को दलाइल का शौक हो तो वह फतावाए रज़विया शरीफ का मुतालआ (पढ़ा) करें कि उसमें हर मसअले की ऐसी तहकीक की गई है जिसकी नज़ीर आज दुनिया में मौजूद नहीं और उस में हजारहा ऐसे मसाइल मिलेंगे जिनसे उलमा के कान भी आशाना नहीं।

3. कोशिश ऐसी की गई है कि इस किताब में इख़िलाफ का बयान न होगा कि अवाम के सामने जब दो मुख्तलिफ़ बातें पेश हों तो हैरान रह जाते हैं और सोचने पर मजबूर हों जाते हैं कि किस पर अमल किया जाये और बहुत सी ख्वाहिश के बंदे ऐसे भी होते हैं कि जिसमें अपना फायदा देखते हैं उसे इख़्तियार कर लेते हैं यह समझ कर नहीं कि यही हक़ है बल्कि यह खयाल कर के कि इस में अपना मतलब हासिल होता है फिर जब कभी दूसरे में अपना फायदा देखा तो उसे इख़्तियार कर लिया और यह नाजाइज है कि यह शरीअत की पैरवी नहीं बल्कि नफ़्स की पैरवी है। लिहाजा हर मसअले में सही हुक्म बयान कर दिया जायेगा कि हर शख्स उस पर अमल कर सके अल्लाह तआला तौफीक दे और मुसलमानों को इस से फायदा पहुँचाये।

وَمَا تَوْفِيقِي إِلَّا بِاللَّهِ عَلَيْهِ تَوَكَّلْتُ وَإِلَيْهِ أُنِيبُ وَ صَلَّى اللَّهُ تَعَالَى عَلَى حَبِيبِهِ الْمُخْتَارِ وَإِلَيْهِ الْأَطْهَارُ، وَ صَحْبِهِ الْمُهَاجِرِينَ وَالْأَنْصَارَ، وَ خُلَفَائِهِ الْأَخْتَانِ مِنْهُمْ الْأَصْهَارُ، وَالْحَمْدُ لِلَّهِ الْعَزِيزِ الْغَفَّارِ، وَهَا أَنَا أَشْرَعُ فِي الْمَقْصُودِ بِتَوْفِيقِ الْمَلِكِ الْمَعْبُودِ -

अल्लाह तआला इरशोद फ़रमाता है:-

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ

तर्जमा :- "और आदमी मैंने इसी लिए पैदा किये कि वह मेरी इबादत करें"। हर थोड़ी सी अक्ल वाला भी जानता है जो चीज जिस काम के लिए बनाई जाये उस काम में न आये तो बेकार है तो इन्सान जो अपने खालिक और मालिक को न पहचाने उस की बंदगी व इबादत न करे वह नाम का आदमी है हकीकतन वह आदमी नहीं बल्कि एक बेकार चीज है, तो मालूम हुआ कि इबादत ही से आदमी आदमी है और इसी में दुनिया और आखिरत की भलाई है। लिहाजा हर इन्सान के लिए इबादत की किस्में, अरकान, शराइत और अहकाम का जानना ज़रूरी है बग़ैर इल्म के अमल नामुमकिन है। इसी वजह से इल्म सीखना फ़र्ज है इबादत की अस्ल ईमान है, बग़ैर ईमान इबादत बेकार कि जड़ ही नहीं तो सब बेकार, दरख्त उसी वक्त फल फूल लाता है कि उस की जड़ काइम हो जड़ जुदा हो जाने के बाद आग की खुराक होजाता है इसी तरह काफ़िर लाख इबादत करे उस का सारा किया धरा बर्बाद और वह जहन्नम का ईधन।



अल्लाह तआला फरमाता है :-

وَقَدِمْنَا إِلَىٰ مَا عَمِلُوا مِنْ عَمَلٍ فَجَعَلْنَاهُ نَبْأً مُّثَوَّرًا

तर्जमा :- “काफ़िरो ने जो कुछ किया हम उस के साथ यूँ पेश आये कि उसे बिखरे हुए ज़र्रे की तरह कर दिया।”

जब आदमी मुसलमान हो लिया तो उस के जिम्मे दो किस्म की इबादतें फर्ज हैं एक वह जिसका तअल्लुक हाथ पैरों वगैरा से है। दूसरा वह जिसका तअल्लुक दिल से है दूसरी किस्म के अहकाम वगैरह इल्मे सुलूक में बयान होते हैं और पहली किस्म से फ़िक्ह बहस करता है और इस किताब में मैं पहली किस्म को ही बयान करना चाहता हूँ फिर जिस इबादत को ज़ाहिरी बदन से तअल्लुक है वह दो किस्म की हैं या वह मुआमला कि बन्दे और खास उसके रब के दरमियान है। बन्दों के आपस में किसी काम का बनाव-बिगाड़ नहीं जैसे नमाज़े पंज गाना, रोज़ा कि हर शख्स बिना दूसरे के उन्हें अदा कर सकता है चाहे दूसरे को शिरकत की ज़रूरत हो जैसे नमाज़े जमाअत व जुमा व ईदैन में कि बे-जमाअत नामुमकिन है मगर उस से सब का मकसूद सिर्फ़ मअबूदे बरहक की इबादत है न कि अपने किसी काम का बनाना। दूसरी किस्म वह है कि बन्दों के आपस में तअल्लुकात ही की इस्लाह (यानी भलाई) उस में मददे नज़र है जैसे निकाह या ख़रीद व फ़रोख़्त वगैरा। पहली किस्म को इबादत कहते हैं और दूसरी किस्म को मुआमलात।

पहली किस्म में अगरचे कोई दुनियावी नफ़अ बज़ाहिर न हो और मुआमलात में ज़रूर दुनियावी फ़ायदे ज़ाहिर में मौजूद हैं बल्कि ज़ाहिरी फ़ायदे ही ज़्यादा नज़र आते हैं मगर इबादत दोनों हैं जब कि मुआमलात भी अगर खुदा व रसूल के हुक्म के मुवाफ़िक़ किये जायें तो सवाब पायेगा वरना गुनाह और अज़ाब का सबब है पहली किस्म यानी इबादत चार हैं पहली नमाज़, रोज़ा, हज़ और ज़कात, इन सब में सब से ज़्यादा अहम नमाज़ है और यह इबादत अल्लाह को बहुत महबूब है। लिहाज़ा हम को चाहिए कि सब से पहले इसी को बयान करें मगर नमाज़ पढ़ने से पहले नमाज़ी का पाक होना बहुत ज़रूरी है क्योंकि पाकी व तहारत नमाज़ की कुंजी है। लिहाज़ा तहारत के मसाइल बयान होंगे उस के बाद नमाज़ के मसाइल बयान होंगे।

## तहारत यानी पाकी का बयान

नमाज़ के लिये पाकी ऐसी ज़रूरी चीज़ है कि बिना पाकी के नमाज़ होती ही नहीं बल्कि जान बूझ कर बगैर तहारत नमाज़ अदा करने को हमारे उलमा कुफ़ लिखते हैं। और क्यों न हो कि उस बेवुजू या बेगुस्ल नमाज़ पढ़ने वाले ने इबादत की बे अदबी और तौहीन की नबी सल्लल्लाहु तआला अलैहि वसल्लम ने फ़रमाया है कि जन्नत की कुंजी नमाज़ है और नमाज़ की कुंजी तहारत है।

इस हदीस को इमाम अहमद ने जाबिर रदियल्लाहु तआला अन्हु से रिवायत किया कि एक रोज़ नबी सल्लल्लाहु तआला अलैहि वसल्लम सुबह की नमाज़ में सूरए रूम पढ़ रहे थे, बीच में शुबह हुआ। नमाज़ के बाद इरशाद फ़रमाया कि उन लोगों का क्या हाल है जो हमारे साथ नमाज़ पढ़ते हैं और अच्छी तरह तहारत नहीं करते। उन्हीं की वजह से इमाम को किरअत में शुबह पड़ता



है। इस हदीस को नसई ने शबीब इब्ने अबी रूह से उन्होंने एक सहाबी से रिवायत किया कि जब बगैर कामिल तहारत के नमाज़ पढ़ने की यह नहूसत है तो बे तहारत नमाज़ पढ़ने की नहूसत का क्या पूछना। तिर्मिज़ी में है कि हुजूर सल्लल्लाहु तआला अलैहि वसल्लम ने फ़रमाया कि तहारत निस्फ़ (आधा) ईमान है। यह हदीस हसन है।

तहारत की दो किस्में हैं :- 1. सुगरा 2. कुबरा . तहारते सुगरा वुजू है। और तहारते कुबरा गुस्ल। जिन चीज़ों में सिर्फ़ वुजू लाज़िम होता है उन को हदसे असगर और जिन चीज़ों से नहाना फ़र्ज़ हो उन को हदसे अकबर कहा जाता है। अब आप के सामने फ़िक्ह में बोले जाने वाले कुछ अलफ़ाज़ की तारीफ़ लिखी जाती है।

**फ़र्ज़ एअ्तिकादी :-** वह फ़र्ज़ है जो दलीले कतई से साबित हो यानी ऐसी दलील से साबित हो जिसमें कोई शक न हो उसका इन्कार करने वाला हनफी इमामों के नज़दीक मुतलक काफ़िर है और अगर यह एअ्तिकादी फ़र्ज़ आम खास पर खुला हुआ दीने इस्लाम का मसअला हो और उसका कोई इन्कार करे तो वह ऐसा काफ़िर है कि जो उसके कुफ़्र में शक करे वह खुद काफ़िर है। बहरहाल जो किसी फ़र्ज़ एअ्तिकादी को बिना किसी सही शरई मजबूरी के जानबूझ कर एक बार भी छोड़े वह फ़ासिक, गुनाहे कबीरा का मुरतकिब और जहन्नम के अज़ाब का मुस्तहिक् है जैसे नमाज़ रुकू सजदा।

**फ़र्ज़ अमली :-** वह फ़र्ज़ है जिसका सुबूत ऐसा कतई तो न हो मगर शरई दलीलों से मुजतहिद की नज़र में यकीन है कि बिना उस के किये आदमी बरीउज़्जिम्मा न होगा यहाँ तक कि अगर वह किसी इबादत के अन्दर फ़र्ज़ है तो वह इबादत बिना उस के बातिल व बेकार होगी और उसका बिलावजह इन्कार फ़िस्क व गुमराही है। हाँ अगर कोई शरई दलीलों में नज़र रखने वाला शरई दलीलों से उसका इन्कार करे तो कर सकता है। जैसे मुजतहिद इमामों के इख़िलाफ़ात कि एक इमाम किसी चीज़ को फ़र्ज़ कहते हैं और दूसरे नहीं। जैसे हनफ़ियों के नज़दीक वुजू में चौथाई सर का मसह करना फ़र्ज़ है और शाफ़िई मज़हब में एक बाल का और मालिकी मज़हब में पूरे सर का मसह फ़र्ज़ है हनफ़ियों के नज़दीक वुजू में बिस्मिल्लाह शरीफ़ का पढ़ना और नियत करना सुन्नत है लेकिन हम्बली और शाफ़िई मज़हब में फ़र्ज़ है और इसके अलावा और बहुत सी मिसालें हैं। इस फ़र्ज़ अमली में हर आदमी उसी की पैरवी करे जिसका वह मुक़ल्लिद है। अपने इमाम के ख़िलाफ़ बिना शरई ज़रूरत के दूसरे इमाम की पैरवी जाइज़ नहीं।

**वाजिबे एअ्तिकादी :-** वाजिबे एअ्तिकादी वह है कि दलीले ज़न्नी से उसकी ज़रूरत साबित हो। फ़र्ज़ अमली और वाजिबे अमली इसी की दो किस्में हैं और वह इन्हीं दोनों में मुन्हसिर है यानी धिरी हुई है। (दलीले ज़न्नी वह दलील है जिस के दुरुस्त और ना दुरुस्त होने पर फैसला मुश्किल हो)

**वाजिबेअमली :-** वह वाजिबे एअ्तिकादी है कि बिना उसके किये भी बरीउज़्जिम्मा होने का एहतिमाल(शक)हो मगर ग़ालिबे ज़न (ग़ालिब गुमान) उस की ज़रूरत पर है और अगर किसी इबादत में उसका बजा लाना ज़रूरी हो तो इबादत बे उसके नाकिस (अधूरी) रहेगी मगर अदा हो जायेगी। मुजतहिद दलीले शरई से वाजिब का इन्कार कर सकता है और किसी वाजिब का एक बार भी जान बूझ कर छोड़ना सगीरा मुनाह है और कई बार छोड़ना गुनाहे कबीरा है।



**सुन्नते मुअक्कदा** :- वह जिस को हुजूर अक़दस सल्लल्लाहु तआला अलैहि वसल्लम ने हमेशा किया हो अलबत्ता बयाने जवाज़ (जाइज़ होने के बयान) के वास्ते कभी छोड़ भी दिया हो या वह कि उस के करने की ताकीद की हो मगर छोड़ने का रास्ता बिल्कुल बन्द न किया हो इसी सुन्नते मुअक्कदा का छोड़ना गुनाह और करना सवाब है और कभी छोड़ने पर इताब और उस की आदत सज़ा का मुस्तहक़ होता है।

**सुन्नते ग़ैर मुअक्कदा** :- वह है कि शरीअत की नज़र में ऐसी चीज़ हो कि उसके छोड़ने को नापसन्द रखे मगर इस हद तक नहीं कि शरीअत उस पर अज़ाब की वईद फ़रमाये। इस बात से आम है कि हुजूर ने उसको हमेशा किया है या नहीं। उस का करना सवाब और न करना अगरचे आदत के तौर पर हो अज़ाब का सबब नहीं।

**मुस्तहब** :- वह कि शरीअत की नज़र में उसका करना पसन्द हो मगर उसके छोड़ने पर कुछ नापसन्दी न हो चाहे हुजूर अक़दस सल्लल्लाहु तआला अलैहि वसल्लम ने उसे किया या करने के लिये फ़रमाया या आलिमों ने पसंद किया हो अगरचे उसका ज़िक्र हदीस में न आया हो फिर भी उसका करना और न करने पर कुछ नहीं।

**मुबाह** :- वह है जिसका करना और न करना बराबर हो।

**हरामे क़तई** :- यह फ़र्ज का मुक़ाबिल(विलोम)है। इसका एक बार भी जान बूझ कर करना गुनाहे कबीरा है। इसका करने वाला फ़ासिक़ है और इससे बचना फ़र्ज और सवाब है।

**मकरूहे तहरीमी** :- यह वाजिब का मुक़ाबिल है। इसके करने से इबादत नाकिस यानी अधूरी हो जाती है और करने वाला गुनाहगार होता है अगरचे इसका गुनाह हराम से कम है और चन्द बार इसका करना गुनाहे कबीरा है।

**इसाअत** :- जिसका करना बुरा और कभी कभी करने वाला इताबे इलाही का मुस्तहक़ और बराबर करने वाला अज़ाब का मुस्तहक़ है और यह सुन्नते मुअक्कदा के मुक़ाबिल है।

**मकरूहे तन्ज़ीही** :- जिसका करना शरीअत को पसंद नहीं मगर इस हद तक नहीं कि उस पर अज़ाब की वईद आये यह सुन्नते ग़ैर मुअक्कदा के मुक़ाबिल है।

**ख़िलाफ़े औला** :- वह कि जिसका न करना बेहतर था अगर किया तो कुछ हरज और अज़ाब नहीं। यह मुस्तहब का मुक़ाबिल है।

इन बातों के बताने के लिये मुख़्तलिफ़ किताबों में मुख़्तलिफ़ अल्फ़ाज़ मिलेंगे मगर यही सबका निचोड़ है।

وَلِلّٰهِ الْحَمْدُ حَمْدًا كَثِيرًا مُّبَارَكًا فِيهِ مُبَارَكًا عَلَيْهِ كَمَا يُحِبُّ رَبَّنَا وَيَرْضَىٰ

## वुजू का बयान

अल्लाह तआला फ़रमाता है कि :-

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَ  
أَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ



तर्जमा :- “ ऐ ईमान वालो जब तुम नमाज़ पढ़ने का इरादा करो (और वुजू न हो) तो अपने मुँह और कोहनियों तक हाथों को धोओ और सरों का मसह करो और टखनों तक पाँव धोओ ” ।

मुनासिब मालूम होता है कि अब वुजू की फज़ीलत में चन्द हदीसों से लिखी जायें फिर उसके मुताबिक अहकामे फ़िक्ही का बयान हो ।

हदीस न.1 :- इमाम बुखारी और इमाम मुस्लिम ने हज़रते अबू हुरैरा रदियल्लाहु तआला अन्हु से रावी हुजूर अक़दस सल्लल्लाहु तआला अलैहि वसल्लम इरशाद फ़रमाते हैं कि क़ियामत के दिन मेरी उम्मत इस हालत में बुलाई जायेगी कि मुँह, हाथ और पैर वुजू की वजह से चमकते होंगे तो जिस से होसके चमक ज़्यादा करे ।

हदीस न.2 :- सही मुस्लिम में हज़रते अबू हुरैरा रदियल्लाहु तआला अन्हु से मरवी है कि हुजूर सय्यदे आलम सल्लल्लाहु तआला अलैहि वसल्लम ने सहाबा से इरशाद फ़रमाया कि क्या मैं तुम्हें ऐसी चीज़ न बता दूँ कि जिसके सबब अल्लाह तआला ख़तायें माफ़ कर दे और दर्जे बलंद करे । सहाबा ने अर्ज किया हाँ या रसूलल्लाह ! हुजूर ने फ़रमाया जिस वक़्त वुजू नगावार होता है उस वक़्त अच्छी तरह पूरा वुजू करना और मस्जिदों की तरफ़ ज़्यादा जाना और एक नमाज़ के बाद दूसरी नमाज़ का इन्तेज़ार करना इसका सवाब ऐसा है जैसा काफ़िरों की सरहद पर इस्लामी शहरों की हिमायत के लिये घोड़ा बाँधने का सवाब है ।

हदीस न.3 :- इमाम मालिक व नसई अब्दुल्लाह सनाबिही रदियल्लाहु तआला अन्हु से रावी रसूलुल्लाह सल्लल्लाहु तआला अलैहि वसल्लम फ़रमाते हैं कि मुसलमान बन्दा जब वुजू करता है तो कुल्ली करने से उसके मुँह के गुनाह गिर जाते हैं और जब नाक में पानी डाल कर नाक साफ़ किया तो नाक के गुनाह निकल गये और जब मुँह धोया तो उसके चेहरे के गुनाह निकले यहाँ तक कि पलकों के निकले और जब हाथ धोये तो हाथों के गुनाह निकले यहाँ तक कि हाथों के नाखूनों से निकले और जब सर का मसह किया तो सर के गुनाह निकले यहाँ तक कि कानों से निकले और जब पाँव धोए तो पाँवों की ख़तायें निकलीं यहाँ तक कि नाखूनों से फिर उसका मस्जिद में जाना और नमाज़ इस पर ज़्यादा (सवाब) है ।

हदीस न.4 :- बज़्जाज़ ने हसन असनाद के साथ रिवायत की कि हज़रते उसमान ग़नी रदियल्लाहु तआला अन्हु ने अपने गुलाम हमरान से वुजू के लिये पानी माँगा और सदी की रात में बाहर जाना चाहते थे । हमरान कहते हैं कि मैं पानी लाया उन्होंने मुँह हाथ धोये तो मैंने कहा अल्लाह आपको क़िफ़ायत करे रात तो बहुत ठंडी है उस पर उन्होंने फ़रमाया कि मैंने रसूलुल्लाह सल्लल्लाहु तआला अलैहि वसल्लम से सुना है कि जो बन्दा अच्छी तरह पूरा वुजू करता है अल्लाह तआला उस के अगले पिछले गुनाह बर्खा देता है ।

हदीस न.5 :- तबरानी ने औसत में हज़रते अमीरुल मोमिनीन मौला अली रदियल्लाहु तआला अन्हु से रिवायत की कि रसूलुल्लाह सल्लल्लाहु तआला अलैहि वसल्लम ने फ़रमाया कि जो सख़्त सदी में कामिल वुजू करे उसके लिये दूना सवाब है ।

हदीस न.6 :- इमामे अहमद इब्ने हम्बल ने हज़रते अनस रदियल्लाहु तआला अन्हु से रिवायत की



कि हुजूर सल्लल्लाहु तआला अलैहि वसल्लम ने फरमाया कि जो एक-एक बार वुजू करे तो यह जरूरी बात है और जो दो-दो बार करे तो उसको दूना सवाब है और जो तीन-तीन बार धोये तो यह मेरा और अगले नबियों का वुजू है।

हदीस न.7 :- सही मुस्लिम में उकबा इब्ने आमिर रदियल्लाहु तआला अन्हु से मरवी है कि हुजूर सल्लल्लाहु तआला अलैहि वसल्लम फरमाते हैं कि जो मुसलमान वुजू करे और अच्छा वुजू करे फिर खड़ा हो और जाहिर व बातिन से अल्लाह की तरफ ध्यान देकर दो रकअत नमाज़ पढ़े तो उसके लिये जन्नत वाजिब हो जाती है।

हदीस न.8 :- मुस्लिम में हज़रते अमीरुल मोमिनीन फारुके आजम उमर इब्ने खत्ताब रदियल्लाहु तआला अन्हु से रिवायत है कि रसूलुल्लाह सल्लल्लाहु तआला अलैहि वसल्लम ने फरमाया कि तुम में से जो कोई वुजू करे कामिल वुजू करे फिर पढ़े :-

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

तर्जमा :- "मैं गवाही देता हूँ कि अल्लाह के सिवा कोई मअबूद नहीं वह अकेला है उस का कोई शरीक नहीं और मैं गवाही देता हूँ कि हज़रत मुहम्मद सल्लल्लाहु तआला अलैहि वसल्लम उस के बन्दे और उसके रसूल हैं।"

तो उसके लिये जन्नत के आठों दरवाजे खोल दिये जाते हैं जिस दरवाजे से चाहे दाखिल हो जाये।

हदीस :- न.9 तिर्मिज़ी ने हज़रते अब्दुल्लाह इब्ने उमर रदियल्लाहु तआला अन्हु से रिवायत किया है कि हुजूर सल्लल्लाहु तआला अलैहि वसल्लम ने फरमाया कि जो मोमिन आदमी वुजू पर वुजू करे उसके लिए दस नेकियाँ लिखी जायेंगी।

हदीस न.10 :- इब्ने खुज़ैमा अपनी सहीह में रावी हैं कि अब्दुल्लाह इब्ने बुरीदा अपने वालिद से रिवायत करते हैं कि एक दिन सुबह को हुजूर सल्लल्लाहु तआला अलैहि वसल्लम ने हज़रते बिलाल को बुलाया और फरमाया कि ऐ बिलाल किस अमल (काम)के सबब तू जन्नत में मुझ से आगे-आगे जा रहा था, मैं रात जन्नत में गया तो तेरे पाँव की आहट अपने आगे पाई। बिलाल रदियल्लाहु तआला अन्हु ने अर्ज की कि या रसूलुल्लाह जब मैं अज़ान कहता हूँ तो दो रकअत नमाज़ पढ़ लिया करता हूँ और मेरा जब कभी वुजू टुटता वुजू कर लिया करता। हुजूर ने फरमाया इसी वजह से।

हदीस न.11 :- तिर्मिज़ी व इब्ने माजा सईद इब्ने जैद रदियल्लाहु तआला अन्हुमा से रावी रसूलुल्लाह सल्लल्लाहु तआला अलैहि वसल्लम ने फरमाया कि जिसने बिस्मिल्लाह नहीं पढ़ी उसका वुजू नहीं यानी पूरा वुजू नहीं। उसके मअनी यह है जो दूसरी हदीस में इरशाद फरमाया।

हदीस न.12 :- दारे कुतनी और बैहकी में अब्दुल्लाह इब्ने मसऊद रदियल्लाहु तआला अन्हु से रावी कि हुजूर ने इरशाद फरमाया है कि जिसने बिस्मिल्लाह कह कर वुजू किया उसका सर से पाँव तक सारा बदन पाक हो गया और जिसने बगैर बिस्मिल्लाह वुजू किया उसका उतना ही बदन पाक होगा जितने पर पानी गुज़रा।

हदीस न.13 :- इमाम बुख़ारी और मुस्लिम हज़रते अबू हुरैरा रदियल्लाहु तआला अन्हु से रिवायत



करते हैं कि रसूलुल्लाह सल्लल्लाहु तआला अलैहि वसल्लम फ़रमाते हैं कि जब कोई सोकर उठे तो वुजू करे और तीन बार नाक साफ़ करे क्योंकि शैतान उसके नथने पर रात गुज़ारता है।

**हदीस न.14 :-** तब्रानी बइसनादे हसन हज़रते अली रदियल्लाहु तआला अन्हु से रावी हुज़ूर सल्लल्लाहु तआला अलैहि वसल्लम ने फ़रमाया कि अगर यह बात न होती कि मेरी उम्मत पर शाक (भारी) होगा तो मैं उनको वुजू के साथ मिस्वाक करने का हुक्म फ़रमा देता (यानी फ़र्ज कर देता और कुछ रिवायतों में फ़र्ज का लफ़्ज़ भी आया है)

**हदीस न.15 :-** इसी तब्रानी की एक रिवायत में है कि सय्यदे आलम सल्लल्लाहु तआला अलैहि वसल्लम उस वक्त तक किसी नमाज़ के लिये तशरीफ़ न ले जाते जब तक कि मिस्वाक न कर लेते।

**हदीस न.16 :-** सही मुस्लिम शरीफ़ में हज़रते आइशा सिद्दीका रदियल्लाहु तआला अन्हा से रिवायत है कि हुज़ूर बाहर से जब घर में तशरीफ़ लाते सब से पहला काम मिस्वाक करना होता।

**हदीस न.17 :-** इमाम अहमद हज़रते इब्ने उमर रदियल्लाहु तआला अन्हुमा से रिवायत करते हैं कि हुज़ूर सल्लल्लाहु तआला अलैहि वसल्लम ने फ़रमाया कि मिस्वाक का इन्तिज़ाम रखो कि वह सबब है मुँह की सफ़ाई और रब तबारक व तआला की रज़ा का।

**हदीस न.18 :-** अबू नईम हज़रते जाबिर रदियल्लाहु तआला अन्हु से रावी हैं कि रसूलुल्लाह सल्लल्लाहु तआला अलैहि वसल्लम ने फ़रमाया कि दो रकअतें जो मिस्वाक करके पढ़ी जायें वे मिस्वाक की सत्तर रकअतों से अफ़ज़ल हैं।

**हदीस न.19 :-** एक और रिवायत में है कि जो नमाज़ मिस्वाक कर के पढ़ी जाये वह उस नमाज़ से सत्तर हिस्से अफ़ज़ल है जो बिना मिस्वाक के पढ़ी जाये।

**हदीस न.20 :-** मिश्कात शरीफ़ में हज़रते आइशा सिद्दीका रदियल्लाहु तआला अन्हा से रिवायत है कि दस चीज़ें फ़ितरत से हैं (यानी उनका हुक्म हर शरीअत में था) 1. मूछे कतरना 2. दाढ़ी बढ़ाना 3. मिस्वाक करना 4. नाक में पानी डालना 5. नाखून तराशना 6. उँगलियों को धोना 7. बग़ल के बाल दूर करना 8. नाफ़ के नीचे के बाल मूँडना 9. इस्तिन्जा करना (नजासत निकलने की जगह को पाक करना) 10. कुल्ली करना।

**हदीस न.21 :-** हज़रते अली रदियल्लाहु तआला अन्हु से मरवी है कि हुज़ूर सल्लल्लाहु तआला अलैहि वसल्लम ने फ़रमाया कि बन्दा जब मिस्वाक कर लेता है फिर नमाज़ को खड़ा होता है तो फ़रिश्ता उसके पीछे खड़े होकर किरात सुनता है फिर उससे करीब होता है यहाँ तक कि अपना मुँह उसके मुँह पर रख देता है।

मशाइख़े किराम फ़रमाते हैं कि जो मोमिन आदमी मिस्वाक की आदत रखता हो तो मरते वक्त उसे कलिमा पढ़ना नसीब होगा और जो अफ़यून (अफीम) खाता हो मरते वक्त उसे कलिमा नसीब न होगा।

### अहकामे फ़िक्ही

वह आयते करीमा जो ऊपर लिखी गई है उससे यह साबित है कि वुजू में चार फ़र्ज हैं -



1. मुँह धोना 2. कोहनियों समेत दोनों हाथों को धोना 3. सर का मसह करना 4. टखनों समेत दोनों पाँव का धोना।

**फायदा :-** किसी उज्ज्व के धोने के यह मअनी हैं कि उस उज्ज्व के हर हिस्से पर कम से कम दो-दो बूँदें पानी बह जाये। भीग जाने या तेल की तरह पानी चुपड़ लेने या एक आध बूँद बह जाने को धोना नहीं कहेंगे न उससे वुजू या गुस्ल अदा हो। इस बात का ध्यान रखना बहुत जरूरी है लोग इसकी तरफ ध्यान नहीं देते और नमाज़े अकारत जाती हैं यानी बरबाद होती हैं।

बदन में कुछ जगह ऐसी हैं कि जब तक उनका खास ख्याल न किया जाये उन पर पानी नहीं बहेगा जिसकी तशरीह हर उज्ज्व में की जायेगी किसी जगह मौज़ए हदस(हदस की जगह)पर तरी पहुँचने को मसह कहते हैं।

**मुँह धोना :-** लम्बाई में शुरू पेशानी से (यानी सर में पेशानी की तरफ का वह हिस्सा जहाँ से आम तौर पर बाल जमने शुरू होते हैं) ठोड़ी तक और चौड़ाई में एक कान से दूसरे कान तक मुँह है इस हद के अन्दर चमड़े के हर हिस्से पर एक बार पानी बहाना फर्ज है।

**मसअला :-** जिस के सर के अगले हिस्से के बाल गिर गये या जमे नहीं उस पर वहीं तक मुँह धोना फर्ज है जहाँ तक आदत के मुवाफिक बाल होते हैं और अगर आदत के खिलाफ किसी के नीचे तक बाल जमे हों तो उन ज्यादा बालों का जड़ तक धोना फर्ज है।

**मसअला :-** मूँछों, भवों या बच्ची (यानी वह बाल जो नीचे के होंट और ठोड़ी के बीच में होते हैं) के बाल ऐसे घने हों कि खाल बिल्कुल न दिखाई दे तो चमड़े का धोना फर्ज नहीं और अगर उन जगहों के बाल घने न हों तो जिल्द का धोना भी फर्ज है।

**मसअला :-** अगर मूँछे बढ़कर लबों को छुपा लें तो अगरचे मूँछें घनी हों उनको हटाकर लब का धोना फर्ज है।

**मसअला :-** दाढ़ी के बाल अगर घने न हों तो चमड़े का धोना फर्ज है और अगर घने हों तो गले की तरफ दबाने से जिस कद्र चेहरे के घेरे में आयें उनका धोना फर्ज है और जड़ों का धोना फर्ज नहीं और जो हल्के से नीचे हों उनका धोना जरूरी नहीं और अगर कुछ हिस्से में घने हों और कुछ छिदरे हों तो जहाँ घने हों तो वहाँ बाल और जहाँ छिदरे हों उस जगह जिल्द (खाल)का धोना फर्ज है।

**मसअला :-** लबों का हिस्सा जो आदत में लब बन्द करने के बाद जाहिर रहता है उसका धोना फर्ज है अगर कोई खूब जोर से लब बन्द कर ले कि उस में का कुछ हिस्सा छुप गया कि उस पर पानी न पहुँचा न कुल्ली की कि धुल जाता तो वुजू न हुआ। हाँ वह हिस्सा जो आम तौर पर आदत में मुँह बन्द करने से जाहिर नहीं होता उस का धोना फर्ज नहीं।

**मसअला :-** रुखसार (गाल) और कान के बीच जो जगह है जिसे कन्पटी कहते हैं उसका धोना फर्ज है। हाँ उस हिस्से में जितनी जगह दाढ़ी के घने बाल हों वहाँ बालों का और जहाँ बाल न हों तो जिल्द का धोना फर्ज है।

**मसअला :-** नथ का सूरख अगर बन्द न हो तो उस में पानी बहाना फर्ज है अगर तंग हो तो पानी डालने में नथ को हिलाये वरना जरूरी नहीं।



**मसअला :-** आँखों के ढेले और पपोटों की अन्दरूनी सतह का धोना कुछ ज़रूरी नहीं बल्कि न चाहिये कि उस से नुकसान है।

**मसअला :-** मुँह धोते वक़्त आँखें जोर से मींच लीं कि पलक के करीब एक हल्की सी तहरीर बन्द हो गई और उस पर पानी न बहा और वह आदत में बन्द करने से जाहिर रहती हो तो वुजू हो जायेगा मगर ऐसा करना नहीं चाहिये और अगर कुछ ज्यादा धुलने से रह गया तो वुजू न होगा।

**मसअला :-** आँख के कोए पर पानी बहना फ़र्ज़ है मगर सुर्म का जिर्म (कण) कोए या पलक में रह गया और वुजू कर लिया लेकिन पता न चला और नमाज़ पढ़ ली तो हरज नहीं नमाज़ हो गई और वुजू भी हो गया और अगर मालूम है तो उसे छुड़ा कर पानी बहाना ज़रूरी है।

**मसअला :-** पलक का हर बाल पूरा धोना फ़र्ज़ है और अगर उस में कीचड़ वगैरा कोई सख़्त चीज़ जम गई हो तो उसका छुड़ाना फ़र्ज़ है।

**2. हाथ धोना :-** (इस हुक्म में कोहनियाँ भी शामिल हैं)

**मसअला :-** अगर कोहनियों से नाखून तक कोई जगह ज़रा भर भी धुलने से रह जायेगी तो वुजू न होगा।

**मसअला :-** हर किस्म के जाइज़ नाजाइज़ गहने, छल्ले, अगूँठियाँ, पहुँचियाँ, कंगन, काँच और लाख वगैरा की चूड़ियाँ और रेशम के लच्छे वगैरा अगर इतने हों कि नीचे पानी न बहे तो उतार कर धोना फ़र्ज़ है और अगर सिर्फ़ हिलाकर धोने से पानी बह जाता हो तो हिलाना ज़रूरी है और अगर ढीले हों कि बिना हिलाये भी नीचे पानी बह जायेगा तो कुछ ज़रूरी नहीं।

**मसअला :-** हाथों की आठों घाईयाँ, उंगलियों की करवटों और नाखूनों के अन्दर जो जगह ख़ाली है और कलाई का हर बाल जड़ से नोक तक उन सब पर पानी बह जाना ज़रूरी है। अगर कुछ भी रह गया या बालों की जड़ों पर पानी बह गया और किसी एक बाल पर पानी न बहा तो वुजू न हुआ मगर नाखूनों के अन्दर का मैल मुआफ़ है।

**मसअला :-** अगर किसी की छह उंगलियाँ हैं तो सबका धोना फ़र्ज़ है और अगर एक मोढ़े पर दो हाथ निकले तो जो पूरा है उसका धोना फ़र्ज़ है और दूसरे का धोना फ़र्ज़ नहीं मुस्तहब है मगर उस दूसरे हाथ का वह हिस्सा जो पूरे हाथ के फ़र्ज़ की जगह से मिला हो उतने का धोना फ़र्ज़ है

**3. सर का मसह करना :-** (चौथाई सर का मसह करना फ़र्ज़ है।)

**मसअला :-** मसह करने के लिए हाथ तर होना चाहिये चाहे साथ में तरी उज़्व (अंगो) के धोने के बाद रह गई हो या नये पानी से हाथ तर कर दिया हो।

**मसअला :-** किसी उज़्व के मसह के बाद जो हाथ में तरी बाकी रह जायेगी वह दूसरे उज़्व के मसह के लिये काफी न होगी।

**मसअला :-** सर पर बाल न हों तो जिल्द की चौथाई और जो बाल हों तो ख़ास सर के बालों की चौथाई का मसह फ़र्ज़ है और सर का मसह इसी को कहते हैं।

**मसअला :-** इमामे (पगड़ी) टोपी और दुपट्टे पर मसह काफी नहीं हों अगर टोपी या दुपट्टा इतना बारीक हो कि तरी फूट कर चौथाई सर को तर कर दे तो मसह हो जायेगा।

**मसअला :-** सर से जो बाल लटक रहे हों उस पर मसह करने से मसह न होगा।



4. पाँव धोना :- चौथा फर्ज पाँव को गट्टों समेत एक बार धोना है। छल्ले और पाँव के गहनों का वही हुक्म है जो ऊपर बताया गया है।

मसअला :- कुछ लोग किसी बीमारी की वजह से पाँव के अँगूठों में इतना खींच कर तागा बाँध लेते हैं कि पानी का बहना तो दर किनार तागे के नीचे तर भी नहीं होता उनको इससे बचना जरूरी है नहीं तो ऐसी सूरत में वुजू नहीं होता

मसअला :- घाईयों और उंगलियों की करवटें, तलवे, एड़ियाँ, कोंचे सबका धोना फर्ज है।

मसअला :- बदन के जिन आजा का धोना फर्ज है उन पर पानी बह जाना शर्त है। यह जरूरी नहीं कि कस्द और इरादे से पानी बहाये बल्कि अगर बिना इख्तियार भी उन पर पानी बह जाये (जैसे पानी बरसा और वुजू के हर हिस्से से दो दो कतरे बह गये) तो वुजू के हिस्से धुल गये और सर का चौथाई हिस्सा धुल गया तो ऐसी सूरत में वुजू की शर्त पूरी हो गई या कोई आदमी तालाब में गिर पड़ा और वुजू के हिस्से पर पानी गुजर गया तो भी वुजू हो गया।

मसअला :- जिस चीज की आदमी को आम या खास तौर पर जरूरत पड़ती रहती है अगर उसमें ज्यादा एहतियात की जाये तो हरज हो तो वह माफ है। नाखूनों के अन्दर या ऊपर या और किसी धोने की जगह पर उस के लगे रह जाने से अगरचे जिर्मदार हो अगरचे उस के नीचे पानी न पहुँचे अगरचे सख्त चीज हो वुजू हो जायेगा जैसे पकाने गूँधने वालों के लिये आटा, रंगरेज, के लिये रंग का जिर्म, औरतों के लिये मेंहदी का जिर्म, लिखने वालों के लिये रोशनाई का जिर्म, मजदूर के लिए गारा मिट्टी आम लागों के लिये कोए या पलक में सुर्मे का जिर्म इसी तरह बदन का मैल मिट्टी, गुबार मक्खी, मच्छर की बीट वगैरा

मसअला :- किसी जगह छाला था और वह सूख गया उसकी खाल जुदा कर के पानी बहाना जरूरी नहीं बल्कि उसी छाले की खाल पर पानी बहा लेना काफी है फिर उस को जुदा कर दिया तो अब भी उस पर पानी बहाना जरूरी नहीं।

मसअला :- मछली का सिन्ना अगर वुजू के हिस्से पर चिपका रह गया तो वुजू न होगा कि पानी उस के नीचे न बहेगा।

### वुजू की सुन्नतें

मसअला :- वुजू पर सवाब पाने के लिये अल्लाह तआला का हुक्म बजा लाने की नियत से वुजू करना जरूरी है नहीं तो वुजू तो हो जायेगा सवाब नहीं होगा।

मसअला :- वुजू बिस्मिल्लाह से शुरू करे और अगर वुजू से पहले इस्तिन्जा करे तो इस्तिन्जा करने से पहले भी बिस्मिल्लाह कहे मगर पाखाने में जाने बदन खोलने से पहले कहे कि नजासत की जगह में पाखाने में और बदन खोलने के बाद अल्लाह का जिक्र मना है।

मसअला :- वुजू शुरू यूँ करे कि पहले हाथों को गट्टों तक तीन-तीन बार धोये अगर पानी बड़े बर्तन में हो और कोई छोटा बर्तन भी नहीं कि उसमें पानी उंडेल कर हाथ धोये तो उसे चाहिये कि बायें हाथ की उंगलियाँ मिलाकर सिर्फ उंगलियाँ पानी में डाले हथेली का कोई हिस्सा पानी में न पड़े और पानी निकाल कर दाहिना हाथ गट्टे तक तीन बार धोये फिर दाहिने हाथ को जहाँ तक धोया है बिला तकल्लुफ पानी में डाल सकता है और उस से पानी निकाल कर बायाँ हाथ धोये यह



उस सूरत में है कि हाथ में कोई नजासत न लगी हो वर्ना बर्तन में हाथ डालना किसी तरह जाइज नहीं अगर नापाक हाथ बर्तन में डालेगा तो पानी नापाक हो जायेगा।

**मसअला :-** अगर छोटे बर्तन में पानी है या पानी तो बड़े बर्तन में है मगर वहाँ कोई छोटा बर्तन भी मौजूद है और उसने बे धोये हाथ पानी में डाल दिया बल्कि उंगली का पोरा या नाखून डाला तो वह सारा का सारा पानी वुजू के काबिल न रहा जैसा कि हिदाया, फतहुल कदीर और फतावा काजी खों में है क्योंकि वह पानी मुस्तअमल (इस्तेमाल किया हुआ) हो जाता है।

यह उस वक्त है कि जितना हाथ पानी में पहुँचा उस का कोई हिस्सा बे धुला हो वर्ना अगर पहले हाथ धो चुका और उस के बाद हदस न हुआ (वुजू टूटने का सबब न पाया गया) तो जिस कद्र हिस्सा धुला हुआ हो उतना पानी में डालने से मुस्तअमल न होगा अगरचे कोहनी तक हो बल्कि गैर-जुनुब (जिस पर गुस्ल फर्ज न हो यानी पाक शख्स) ने अगर कुहनी तक हाथ धो लिया तो उसके बाद बगल तक डाल सकता है कि अब उस के हाथ पर कोई हदस बाकी नहीं। हाँ जुनुब कुहनी से ऊपर उतना ही हिस्सा डाल सकता है जितना धो चुका है कि उस के सारे बदन पर हदस है।

**मसअला :-** जब सोकर उठे तो पहले हाथ धोये इस्तिन्जे से पहले भी और बाद भी कम से कम तीन-तीन बार दाहिने, बायें, ऊपर, नीचे के दाँतों में मिस्वाक करे और हर बार मिस्वाक को धो ले। मिस्वाक न तो बहुत सख्त हो न बहुत नर्म और मिस्वाक पीलू जैतून या नीम वगैरा कड़वी लकड़ी की हो, मेवे या खुशबूदार फूल के पेड़ की न हो छंगुलिया के बराबर मोटी और ज्यादा से ज्यादा एक बालिशत लम्बी हो और इतनी छोटी भी न हो कि मिस्वाक करने में परेशानी हो जो मिस्वाक एक बालिशत से ज्यादा हो उस पर शैतान बैठता है। मिस्वाक जब करने के काबिल न रहे तो उसे दफन कर देना चाहिए या किसी ऐसी जगह रख दे कि किसी नापाक जगह न गिरे क्योंकि एक तो वह सुन्नत के अदा करने का जरिआ है इसलिये उसकी ताजीम चाहिए। दूसरे यह कि मुसलमानों के थूक को नापाक जगह गिरने से बचाना चाहिए इसीलिए पाखाने में थूकने को हमारे उलमा अच्छा नहीं समझते।

**मसअला :-** मिस्वाक दाहिने हाथ से करना चाहिये और मिस्वाक इस तरह हाथ में ली जाये कि छंगुलिया मिस्वाक के नीचे और बीच की तीन उंगलियाँ ऊपर और अँगूठा सिरे पर नीचे हो और मुट्ठी न बँधे।

**मसअला :-** दाँतों की चौड़ाई में मिस्वाक करे लम्बाई में नहीं चित लेट कर मिस्वाक न करे।

**मसअला :-** पहले दाहिने जानिब के ऊपर के दाँत माँझे फिर बाई जानिब के ऊपर के दाँत फिर दाहिनी तरफ के नीचे के दाँत और फिर बाई तरफ के नीचे के।

**मसअला :-** जब मिस्वाक करना हो तो उसे धो लें और मिस्वाक करने के बाद भी उसे धो डालें, जमीन पर पड़ी न छोड़ें बल्कि खड़ी रखें और उसे इस तरह खड़ी रखें कि उस के रेशे वाला हिस्सा ऊपर रहे।

**मसअला :-** फिर तीन चुल्लू पानी से तीन कुल्लियाँ करे कि हर बार मुँह के अन्दर हर हिस्से पर पानी बह जाये और रोज़ादार न हो तो गरारा करे।

**मसअला :-** फिर तीन चुल्लू से तीन बार नाक में पानी चढ़ाये कि जहाँ तक नर्म गोश्त होता है हर बार उस पर पानी बह जाये और रोज़ादार न हो तो नाक की जड़ तक पानी पहुँचाये और यह



दोनों काम दाहिने हाथ से करे फिर बायें हाथ से नाक साफ करे ।

मसअला :- मुँह धोते वक्त दाढ़ी का खिलाल करे अगर एहराम बाँधे हुए हो तो खिलाल न करे खिलाल का तरीका यह होगा कि उंगलियों को गले की तरफ से दाखिल करे और सामने निकाले ।

मसअला :- हाथ पाँव की उंगलियों का खिलाल करे पाँव की उंगलियों का खिलाल बायें हाथ की छँगुलिया से करे इस तरह कि दाहिने पाँव में छँगुलिया से शुरू करे और अँगूठे पर खत्म करे और बायें पाँव में अँगूठे से शुरू कर के छँगुलिया पर खत्म करे और अगर बे खिलाल किये पानी उंगलियों के अन्दर से न बहता हो तो खिलाल फर्ज है यानी पानी पहुँचाना अगरचे बे खिलाल हो जैसे घाईयाँ खोलकर ऊपर से पानी डाल दिया या पाँव हाँज में डाल दिया ।

मसअला :- वुजू के जो हिस्से धोने के हैं । उनको तीन-तीन बार हर मरतबा इस तरह धोये कि कोई हिस्सा न रह जाये नहीं तो सुन्नत अदा न होगी ।

मसअला :- अगर यूँ किया कि पहली मरतबा कुछ धुल गया और दूसरी बार कुछ और तीसरी बार कुछ कि तीनों बार में पूरा उज्ज्व धुल गया तो यह एक ही बार धोना होगा इस तरह वुजू तो हो जायेगा लेकिन सुन्नत के खिलाफ है क्योंकि इसमें चुल्लूओं की गिनती नहीं बल्कि पूरा उज्ज्व धोने की गिनती है कि उज्ज्व का धोना तीन बार हो अगरचे कितने ही चुल्लूओं से धोना पड़े ।

मसअला :- पूरे सर का एक बार मसह करना और कानों का मसह करना और तरतीब कि पहले मुँह फिर हाथ धोये फिर सर का मसह करे फिर पाँव धोये अगर तरतीब के खिलाफ वुजू किया था और कोई सुन्नत छोड़ गया तो वुजू तो हो जायेगा लेकिन ऐसा करना बुरा है और अगर सुन्नते मुअक्कदा के छोड़ने की आदत डाली तो गुनहगार है और दाढ़ी के जो बाल मुँह के दायरे से नीचे हैं उनका मसह सुन्नत और धोना मुस्तहब है और वुजू के हिस्सों को इस तरह धोना कि पहले वाला उज्ज्व सूखने न पाये ।

### वुजू के मुस्तहब्बात

बहुत से वुजू के मुस्तहब भी ऊपर जिक्र हो चुके और जो कुछ बाकी रह गये हैं वह लिखे जाते हैं ।

मसअला :- दाहिनी तरफ से शुरू करे मगर दोनों रुखसार कि इन दोनों को साथ ही साथ धोयेंगे ऐसे ही दोनों कानों का मसह साथ ही साथ होगा । हाँ अगर किसी के एक ही हाथ हो तो मुँह धोने और मसह करने में भी दाहिने से पहल करे । उंगलियों की पुश्त से गर्दन का मसह करना । वुजू करते वक्त काबे की तरफ ऊँची जगह बैठना । वुजू का पानी पाक जगह गिराना । पानी गिरते वक्त वुजू के हिस्सों पर हाथ फेरना खास कर जाड़े में । पहले तेल की तरह पानी चुपड़ लेना खास कर जाड़े में । अपने हाथ से पानी भरना । दूसरे वक्त के लिये पानी भर कर रखना । वुजू करने में बगैर जरूरत दूसरे से मदद न लेना । अँगूठी पहने हुए हो तो उसको हिलाना जब कि ढीली हो ताकि उसके नीचे पानी बह जाये । अगर ढीली न हो तो उसका हिलाना फर्ज है । कोई मजबूरी न हो तो वक्त से पहले वुजू करना । इत्मिनान से वुजू करना । आम लोगों में जो मशहूर है कि वुजू जवानों की तरह और नमाज़ बूढ़ों की तरह यानी वुजू जल्दी करे लेकिन ऐसी जल्दी न चाहिए कि जिससे कोई सुन्नत या मुस्तहब छूट जाये । कपड़ों को टपकते कतरों से महफूज रखना । कानों का मसह



करते वक्त भीगी छंगुलियाँ कानों के सूरख में दाखिल करना। जो आदमी पूरे तौर पर वुजू करता हो कि कोई जगह बाकी न रह जाती हो उसे कोयों, टखनों, एड़ियों, तल्वों, कूँचों, घाईयों और कुहनियों का खास तौर पर ख्याल रखना मुस्तहब है और बे-ख्याली करने वालों को तो फर्ज है कि अकसर देखा गया है कि यह जगहें सूखी रह जाती हैं और यह बात बे-ख्याली से होती है और ऐसी बे-ख्याली हराम है और इन बातों का ख्याल रखना फर्ज है। वुजू का बर्तन मिट्टी का हो ताँबे वगैरा का हो तो भी हरज नहीं मगर उस पर कलई हो। अगर वुजू का बर्तन लोटे की किस्म से हो तो उसे बाईं तरफ रखे और तश्त की किस्म से हो तो दाहिनी तरफ। आफताबे (लोटा) में दस्ता लगा हो तो दस्ते को तीन बार धो लें और हाथ उस के दस्ते पर रखे। दाहिने हाथ से कुल्ली करना और नाक में पानी डालना। बायें हाथ से नाक साफ करना। बायें हाथ की छंगुलिया नाक में डालना। पाँव को बायें हाथ से धोना। मुँह धोने में माथे के सिरे पर ऐसा फैला कर पानी डालें कि ऊपर का भी कुछ हिस्सा धुल जाये।

**तम्बीह :-** बहुत से लोग ऐसा करते हैं कि नाक, आँख या भवों पर चुल्लू डाल कर सारे मुँह पर हाथ फेर लेते हैं और यह समझते हैं कि मुँह धुल गया हालाँकि पानी का ऊपर चढ़ना कोई मअनी नहीं रखता इस तरह धोने में मुँह नहीं धुलता और वुजू नहीं होता। दोनों हाथों से मुँह धोना। हाथ पाँव धोने में उंगलियों से शुरू करना। चेहरे और हाथ पाँव की रौशनी वसीअ करना यानी जितनी जगह पर पानी बहाना फर्ज है उसके आस पास कुछ बढ़ाना जैसे आधे बाजू और आधी पिंडली तक धोना सर में मसह का मुस्तहब तरीका यह है कि अँगूठे और कलिमे की उंगली के सिवा एक हाथ की बाकी तीन उंगलियों का सिरा दूसरे हाथ की तीन उंगलियों के सिरे से मिलायें और पेशानी के बाल या खाल पर रख कर गुद्दी तक इस तरह ले जायें कि हथेलियाँ सर से जुदा रहें वहाँ से हथेलियों से मसह करता वापस लाये और कलिमे की उंगली के पेट से कान के अन्दरुनी हिस्से का मसह करें और अँगूठे के पेट से कान की बैरुनी सतह (बाहरी हिस्सा) का और उंगलियों की पुशत से गर्दन का मसह करना। हर उज्व धोकर उस पर हाथ फेर देना चाहिए कि बूँदें बदन या कपड़े पर न टपकें, खास कर जब मस्जिद में जाना हो कि कतरों का मस्जिद में टपकना मकरुहे तहरीमी है। बहुत भारी बर्तन से कमजोर आदमी वुजू न करे क्योंकि बे एहतियाती से पानी गिरेगा। जुबान से कह लेना कि वुजू करता हूँ। हर उज्व के धोते या मसह करते वक्त वुजू की नियत का हाज़िर रहना।

### वुजू की दुआये

वुजू में जो दुआयें पढ़ी जाती हैं उनका पढ़ना मुस्तहब है नीचे मुस्तहब दुआयें लिखी जाती हैं।

1. वुजू करते वक्त बिस्मिल्लाह शरीफ पढ़ें और वह यह है :-

بِسْمِ اللَّهِ الرَّحْمَنِ الرَّحِيمِ

तर्जमा :- "अल्लाह के नाम से शुरू जो बहुत मेहरबान रहमत वाला।" और दूरुद शरीफ पढ़े जैसे:-

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ اٰلِهٖ وَ اَصْحَابِهٖ اَجْمَعِيْنَ -

अल्लाह हुम्म सल्लि अला सय्यदिना व मौलाना मुहम्मदिव व आलिही व असहाबिही अजमईन।

तर्जमा :- "ऐ अल्लाह तू रहमत नाज़िल फरमा हमारे सरदार और हमारे मौला मुहम्मद(सल्लल्लाहु तआला अलैहि वसल्लम) पर और उनकी आल, असहाब सब पर।"

2. दूसरा कलिमा पढ़े और बिस्मिल्लाह, दूरुद शरीफ और यह कलिमा हाथ धोते वक्त पढ़ना मुस्तहब



है दूसरा कलिमा यह है:-

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ  
وَ أَشْهَدُ أَنَّ سَيِّدَنَا مُحَمَّدًا عَبْدُهُ وَرَسُولُهُ.

अशहदु अल लाइलाह इल्लल्लाहु वहदहू ला शरीक लहू व अशहदु अन्न सय्यदिना मुहम्मदन अब्दुहू व रसूलुहू।

तर्जमा :- "मैं गवाही देता हूँ कि अल्लाह के सिवा कोई माबूद नहीं वह अकेला है उसका कोई शरीक नहीं और गवाही देता हूँ कि हमारे सरदार मुहम्मद (सल्लल्लाहु तआला अलैहि वसल्लम) उसके बन्दे और रसूल हैं।

3. कुल्ली करते वक्त यह दुआ पढ़ें :- اللَّهُمَّ أَعِنِّي عَلَى تِلَاوَةِ الْقُرْآنِ وَ ذِكْرِكَ وَ شُكْرِكَ وَ حُسْنِ عِبَادَتِكَ  
अल्लाहुम्मा अइन्नी अला तिलावतिलकुर्आनि व जिकरिका व शुक्रिका व हुस्नि इबादतिका।  
तर्जमा :- " ऐ अल्लाह तू मेरी मदद कर कि कुर्आन की तिलावत और तेरा जिक और शुक्र करूँ और तेरी अच्छी इबादत करूँ। "

4. नाक में पानी डालते वक्त यह दुआ पढ़ें :- اللَّهُمَّ أَرْحِنِي رَائِحَةَ الْجَنَّةِ وَلَا تُرْحِنِي رَائِحَةَ النَّارِ.  
अल्लाहुम्मा अरिहनी राइहतलेजन्नति वला तुरिहनी राइहतन्नारि।

तर्जमा :- "ऐ अल्लाह तू मुझे जन्नत की खुशबू सुंघा और जहन्नम की बू से बचा"

5. और मुँह धोते वक्त यह दुआ पढ़ें :- اللَّهُمَّ بَيِّضْ وَجْهِي يَوْمَ تَبْيَضُّ وَجُوهُ وَ تَسْوَدُّ وَجُوهُ  
अल्लाहुम्म बय्यिद वजही यौम् तबयद्दु वजूहून व तसवद्दु वजूहून।

तर्जमा :- " ऐ अल्लाह तू मेरे चेहरे को उजला कर, जिस दिन कि कुछ मुँह सफेद होंगे और कुछ सियाह होंगे। "

6. सीधा हाथ धोते वक्त यह हुआ पढ़ें :- اللَّهُمَّ أَعْطِنِي كِتَابِي بِيَمِينِي وَ حَاسِبْنِي حِسَابًا يَسِيرًا  
"अल्लाहुम्म अअतिनी किताबी बियमीनी व हासिबनी हिसाबन यसीरन"।

तर्जमा :- " ऐ अल्लाह मेरा नामए आमाल दाहिने हाथ में दे और मुझ से आसान हिसाब कर। "

7. बायाँ हाथ धोते वक्त यह दुआ पढ़ें :- اللَّهُمَّ لَا تُعْطِنِي كِتَابِي بِشِمَالِي وَلَا مِنْ وَرَاءِ ظَهْرِي  
अल्लाहुम्म ला तुअतिनी किताबी बिशिमाली वला मिन वराइ जहरी।

तर्जमा :- " ऐ अल्लाह मेरा नामए आमाल न बायें हाथ में दे और न पीठ के पीछे से। "

8. सर का मसह करते वक्त यह दुआ पढ़ें :- اللَّهُمَّ أَظِلَّنِي تَحْتَ عَرْشِكَ يَوْمَ لَا ظِلَّ إِلَّا ظِلُّكَ  
अल्लाहुम्म अजिल्लनी तहत अर्शिका यौम् ला जिल्ल इल्ला जिल्ल अर्शिका।

तर्जमा :- " ऐ अल्लाह तू मुझे अपने अर्श के साये के साये में रख जिस दिन तेरे अर्श के साए के सिवा कहीं साया न होगा।

9. कानों का मसह करते वक्त यह दुआ पढ़ें :- اللَّهُمَّ اجْعَلْنِي مِنَ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ  
अल्लाहुम्मजअलनी मिनल्लजीना यसतमिऊनल कौल् फयत्तबिऊना अहसनहू।

तर्जमा :- " ऐ अल्लाह तू मुझे उनमें कर दे जो बात सुनते हैं और अच्छी बात पर अमल करते हैं। "

10. गर्दन का मसह करते वक्त यह दुआ पढ़ें :- اللَّهُمَّ أَعْتِقْ رَقَبَتِي مِنَ النَّارِ

अल्लाहुम्मअअतिक रकबती मिनन्नारि।



तर्जमा :- " ऐ अल्लाह मेरी गर्दन आग से आजाद कर।

11. दाहिना पाँव धोते वक्त यह दुआ पढ़े :- **اللَّهُمَّ ثَبِّتْ قَدَمِي عَلَى الصِّرَاطِ يَوْمَ تَزُلُّ الْأَقْدَامُ**

अल्लाहुम्म सब्बित कदमी अलसिराति यौमा तजिल्लुलअकदामु।

तर्जमा :- " ऐ अल्लाह मेरा कदम पुलसिरात पर साबित रख जिस दिन कि उस पर कदम फिसलें।

12. बायाँ पाँव धोते वक्त यह दुआ पढ़े :- **اللَّهُمَّ اجْعَلْ ذَنْبِي مَغْفُورًا وَسَعْيِي مَشْكُورًا وَبِحَارَتِي لَنْ تَبُورَ**

अल्लाहुम्मजअल जमबी मगफूरन व सअई मशकूरन व तिजारती लन तबूरा,

तर्जमा :- " ऐ अल्लाह मेरे गुनाह को बख्श दे और मेरी कोशिश कामयाब कर और मेरी तिजारत हलाक न हो" या सब जगह दुरुद शरीफ ही पढ़े और यही अफज़ल है और वुजू से फारिग होते ही

यह दुआ पढ़े। **اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ**

अल्लाहुम्मजअलनी मिनत्तव्वाबीना वजअलनी मिनलमुततहहिरीना

तर्जमा :- " ऐ अल्लाह तू मुझे तौबा करने वालों और पाक लोगों में कर दे"।

और बचा हुआ पानी खड़े होकर पी ले कि इस से मर्ज दूर होते हैं और आसमान की तरफ मुँह करके यह कहे।

**سُبْحَنَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ**

सुब्हानका अल्लाहुम्म व बिहमदिका अशहदु अलला इलाह इल्ला अन्ता असतगफिरुका व अतूबु इलैका

तर्जमा :- " तू पाक है ऐ अल्लाह और मैं तेरी हम्द करता हूँ मैं गवाही देता हूँ कि तेरे सिवा कोई मअबूद नहीं तुझ से मुआफी चाहता हूँ और तेरी तरफ तौबा करता हूँ"

वुजू के हिस्से बिला ज़रूरत न पोंछें और बिला ज़रूरत न सुखायें। कुछ भीगा रहने दें कि यह नमी कयामत के दिन नेकी के पल्ले में रखी जायेगी। हाथ न झटकें। वुजू के बाद मियानी पर पानी छिड़क लें कि यह वसवसे से बचने का ज़रिया है। मकरूह वक्त न हो तो दो रकअत नफल नमाज़ पढ़े इस नमाज़ को तहीयतूल वुजू कहते हैं।

### वुजू में मकरूह चीज़ें

1. औरत के वुजू या गुस्ल के बचे हुए पानी से वुजू करना।
2. वुजू के लिये नजिस जगह(नापाक जगह) बैठना
3. नजिस जगह वुजू का पानी गिराना
4. मस्जिद के अन्दर वुजू करना
5. वुजू के किसी उज्व से लोटे वगैरा में पानी का कतरा टपकाना
6. पानी में रेंठ या खंखार डालना
7. किब्ले की तरफ थूक या खंखार डालना या कुल्ली करना
8. बे ज़रूरत दुनिया की बात करना
9. ज्यादा पानी खर्च करना
10. इतना कम खर्च करना कि सुन्नत अदा न हो
11. मुँह पर पानी मारना।
12. मुँह पर पानी डालते वक्त फूँकना
13. एक हाथ से मुँह धोना कि यह राफज़ियों और हिन्दुओं का तरीका है
14. गले का मसह करना
15. बायें हाथ से कुल्ली करना या नाक में पानी डालना।
16. दाहिने हाथ से नाक साफ करना
17. अपने वुजू के लिये कोई लोटा वगैरा खास कर लेना।
18. तीन नये पानियों से तीन बार सर का मसह करना
19. जिस कपड़े से इस्तिन्जे का पानी खुशक किया हुआ हो उस से वुजू के हिस्से पोंछना
20. धुप के गर्म पानी से वुजू करना
21. होंट या आँखे जोर से बंद करना और अगर कुछ सूखा रह जाये तो वुजू न होगा। हर सुन्नत का छोड़ना मकरूह है ऐसे ही हर मकरूह का छोड़ना सुन्नत है।



## वुजू के मुतफर्रिक (विभिन्न) मसाइल

**मसअला :-** अगर वुजू न हो तो नमाज़, सजदए तिलावत, नमाजे जनाजा और कुर्आन शरीफ छूने के लिए वुजू करना फर्ज है।

**मसअला :-** तवाफ के लिए वुजू वाजिब है।

**मसअला :-** गुस्ले जनाबत से पहले और जुनुब को खाने, पीने, सोने और अजान, इकामत और जुमा और अरफा में ठहरने और सफा और मरवा के दरमियान सई के लिए वुजू कर लेना सुन्नत है।

**मसअला :-** सोने के लिए और सोने के बाद और मय्यत के नहलाने या उठाने के बाद और सोहबत से पहले और जब गुस्सा आ जाये उस वक़्त और जबानी कुर्आन शरीफ पढ़ने पढ़ाने, और जुमा ईद बकरईद के अलावा बाकी खुतबों के लिए, दीनी किताबों को छूने के लिये, सत्रे गलीज यानी पेशाब पखाने की जगह को छूने के बाद, झुट बोलने, गाली देने, बुरी बात कहने, काफिर से बदन छू जाने, सलीब या बुत छूने, कोढ़ी या सफेद दाग वाले से छू जाने, बगल खुजलाने से जब कि उसमें बदबू हो, गीबत करने, कहकहा लगाने यानी जोर से हँसने से, लगव यानी बेहूदा अशआर पढ़ने, ऊँट का गोश्त खाने, किसी औरत के बदन से अपना बदन बिना रूकावट के छू जाने से और वुजू वाले आदमी के नमाज़ पढ़ने के लिए इन सब सूरतों में वुजू करना मुस्तहब है।

**मसअला :-** जब वुजू जाता रहे वुजू कर लेना मुस्तहब है।

**मसअला :-** नाबालिग पर वुजू फर्ज नहीं है मगर उन्हें वुजू कराना चाहिए ताकि आदत हो और वुजू करना आ जाये और वुजू के मसअलों से आगाह हो जायें।

**मसअला :-** लोटे की टोटी न ऐसी तंग हो कि पानी मुश्किल से गिरे और न ऐसी फैली हुई हो कि ज़रूरत से ज़्यादा गिर जाये। बल्कि दरमियानी हो।

**मसअला :-** चुल्लू में पानी लेते वक़्त ध्यान रखें कि पानी न गिरे कि फुजूल खर्ची होगी। ऐसी ही जिस काम के लिए चुल्लू में पानी लें उसका अन्दाज़ रखें ज़रूरत से ज़्यादा न लें जैसे नाक में पानी डालने के लिये आधा चुल्लू काफी है तो पूरा चुल्लू न लें कि फुजूल खर्ची है।

**मसअला :-** हाथ, पाँव, सीना और पीठ पर बाल हों तो हड़ताल वगैरा से साफ कर डालें या तरशवा लें नहीं तो पानी ज़्यादा खर्च होगा।

**फाइदा :-** वलहान एक शैतान का नाम है जो वुजू में वस्वसा डालता है उसके वस्वसे से बचने के लिए बेहतरीन तदबीरें यह हैं :-

1. अल्लाह तआला की तरफ रुजू यानी तवज्जोह करना।

2. और यह पढ़ना चाहिए :- **أَعُوذُ بِاللَّهِ مِنَ الشَّيْطَانِ الرَّجِيمِ**

**तर्जमा :-** "मैं अल्लाह की पनाह माँगता हूँ शैतान मरदूद से"। 3. और यह पढ़ना चाहिए **وَلَا حَوْلَ وَلَا قُوَّةَ إِلَّا بِاللَّهِ**

**तर्जमा :-** "और नहीं है कोई ताक़त और कुव्वत अल्लाह के सिवा।" 4. और सूरए नास पढ़ना चाहिए

5. और यह पढ़ना चाहिए :- **أَمِنْتُ بِاللَّهِ وَرَسُولِهِ**

**तार्जम :-** "मैं ईमान लाया अल्लाह और उसके रसूल पर।" 6. और यह पढ़ना चाहिए

**هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ**



तर्जमा :—“वही अव्वल है वही आखिर है वह जाहिर है और बातिन (छिपा हुआ) है और वह हर चीज का जानने वाला है। 7. और यह पढ़ना चाहिए :—

سُبْحَانَ الْمَلِكِ الْخَلَّاقِ إِنَّ يَشَاءُ يُدْهِبُكُمْ وَيَأْتِ بِخَلْقٍ حَدِيدٍ وَمَا ذَلِكَ عَلَى اللَّهِ بِعَزِيزٍ

तर्जमा :— “अल्लाह पाक है मालिक और खल्लाक है अगर अल्लाह चाहे तो तुम्हें ले जाये और एक नई मखलूक ले आये और यह अल्लाह पर कुछ दुश्वार नहीं।”

इन दुआओं के पढ़ने से वसवसा जड़ से कट जायेगा और वसवसे का बिल्कुल ख्याल न करने से भी वसवसा दूर हो जाता है यानी शैतान जो बार बार दिल में वसवसे डाले तो जब तक यकीन न हो उन वसवसों की तरफ ध्यान न दे, यूँ समझे कि कोई पागल बक रहा है। इस से भी वसवसा कट जाता है।

## बुजू तोड़ने वाली चीजें का बयान

मसअला :— पेशाब, पाखाना वदी मजी मनी कीड़ा और पथरी मर्द या औरत के आगे पीछे से निकलें तो बुजू जाता रहेगा।

मसअला :—अगर मर्द का खतना नहीं हुआ है और सूराख से इन चीजों में से कोई चीज निकली मगर अभी खतने की खाल के अन्दर ही है जब भी बुजू जाता रहा।

मसअला :— यूँही औरत के सूराख यानी पेशाब की जगह से कोई नजासत (नापाकी) निकली मगर ऊपर की खाल के अन्दर है फिर भी बुजू जाता रहेगा।

मसअला :— औरत के आगे से ऐसी रतूबत जिसमें खून की मिलावट न हो उससे बुजू नहीं टूटता अगर कपड़े में लग जाये तो कपड़ा पाक है।

मसअला :— मर्द या औरत के पीछे से अगर हवा निकले तो बुजू टूट जाता है।

मसअला :— मर्द या औरत के आगे से हवा निकली या पेट में ऐसा जख्म हो गया कि झिल्ली तक पहुँचा उससे हवा निकली तो बुजू नहीं जायेगा।

मसअला :— औरत के दोनों मकाम फट कर एक हो गये तो उसे जब हवा निकले चाहे आगे से ही निकलने का शुब्हा हो फिर भी इहतियात यही है कि बुजू कर ले।

मसअला :— अगर मर्द ने पेशाब के सूराख में कोई चीज डाली फिर वह उस में से लौट आई तो बुजू नहीं जायेगा

मसअला :— अगर हुकना (ऐनिमा) लिया और दवा बाहर आ गई या कोई चीज पाखाने की जगह में डाली और वह बाहर निकल आई तो बुजू टूट जायेगा।

मसअला :— मर्द अगर जकर (लिंग) के सूराख में रूई रखे और रूई ऊपर से सूखी है मगर जब निकाली तो तर निकली ऐसी सूरत में रूई निकालते ही बुजू टूट जायेगा। इसी तरह औरत का हाल है कि उसने पेशाब की जगह में कपड़ा रखा और ऊपर से कोई तरी नहीं लेकिन जब कपड़े को बाहर निकाला तो कपड़ा खून या किसी और नजासत से तर निकला तो अब बुजू टूट जायेगा।

मसअला :— खून, पीप या पीला पानी कहीं से निकल कर बहा और उस बहने में ऐसी जगह पहुँचने की सलाहियत थी जिसका बुजू या गुस्ल में धोना फर्ज है तो बुजू जाता रहा अगर सिर्फ चमका या उभरा और बहा नहीं जैसे सुई की नोक या चाकू का किनारा लग जाता है और उभर या चमक



जाता है या खिलाल किया या मिस्वाक की या उंगली से दांत मांझा या दाँत से कोई चीज़ काटी उस पर खून का असर पाया या नाक में उंगली डाली उस पर खून की सुर्खी आगई मगर वह खून बहने के लाइक नहीं था तो वुजू नहीं टूटा और अगर बहा ऐसी जगह बहकर नहीं आया जिसका धोना फर्ज हो तो वुजू नहीं टूटा जैसे आँख में दाना था और टूट कर अन्दर ही फैल गया बाहर नहीं निकला या कान के अन्दर दाना टूटा और उसका पानी सूराख से बाहर न निकला तो इन सूरतों में वुजू बाकी रहेगा।

**मसअला :-** जख्म में से खून वगैरा निकलता रहा और यह बार बार पोंछता रहा कि बहने की नौबत न आई तो ध्यान करे कि अगर न पोंछता तो बह जाता या नहीं अगर बह जाता तो वुजू टूट गया वरना नहीं ऐसे ही अगर मिट्टी या राख डाल कर सुखाता रहा तो उसका भी वही हुक्म है।

**मसअला :-** फोड़ा या फुन्सी निचोड़ने से खून बहा अगरचे ऐसा हो कि न निचोड़ता तो न बहता जब भी वुजू जाता रहेगा

**मसअला :-** आँख, कान, नाफ, और छाती वगैरा में दाना या नासूर या कोई बीमारी हो इन वजहों से जो आँसू या पानी बहे तो वुजू टूट जायेगा।

**मसअला :-** जख्म से या नाक कान या मुँह से कीड़ा या जख्म से कोई गोश्त का टुकड़ा (जिस पर खून पीप या कोई और चीज़ जो बहने वाली न थी) कट कर गिरी तो वुजू नहीं टूटेगा।

**मसअला :-** कान में तेल डाला था और एक दिन बाद कान या नाक से निकला तो वुजू नहीं टूटेगा ऐसे ही अगर मुँह से निकला वुजू नहीं टूटेगा। हाँ अगर यह मालूम हो कि दिमाग से उतर कर मेदे में गया और मेदे से आया है तो वुजू टूट जायेगा।

**मसअला :-** छाला नोच डाला अगर उसमें का पानी बह गया तो वुजू जाता रहा वरना नहीं।

**मसअला :-** थूक के साथ अगर मुँह से खून निकला अगर, खून थूक से ज्यादा है तो वुजू टूट जायेगा वरना नहीं।

**फायदा :-** थूक के ज्यादा और कम होने की पहचान यह है कि थूक का रंग अगर सुर्ख हो जाये तो खून ज्यादा समझा जाएगा और अगर पीला रहे तो कम।

**मसअला :-** अगर जोंक या बड़ी किल्ली ने खून चूसा और इतना पी लिया कि अगर खुद निकलता तो बह जाता तो वुजू टूट जाएगा वरना नहीं

**मसअला :-** अगर छोटी किल्ली, जूँ, खटमल, मच्छर और पिस्सू ने खून चूसा तो वुजू नहीं जायेगा।

**मसअला :-** अगर नाक साफ़ की और उसमें से जमा हुआ खून निकला तो वुजू नहीं टूटेगा।

**मसअला :-** नारू यानी वह बीमारी जिसमें बदन से धागे की तरह एक चीज़ निकलती है उस से रतूबत बहे तो वुजू जाता रहेगा और डोरा निकला तो वुजू बाकी है।

**मसअला :-** अंधे की आँखों से मर्ज की वजह से जो रतूबत निकलती है उस से वुजू टूट जाता है।

**मसअला :-** खून, पानी, खाना या पित की मुँह भर कै हो तो उससे वुजू टूट जाता है।

**फाइदा :-** मुँह भर कर कै का मतलब यह है कि उसका आसानी से रुकना मुश्किल हो।

**मसअला :-** बलगम की कै अगर ज्यादा भी हो तो उस से वुजू नहीं टूटेगा।

**मसअला :-** अगर खून से थूक ज्यादा न हो तो बहते खून की कै से वुजू टूट जाता है और जमा



हुआ खून है तो वुजू नहीं जाएगा जब तक मुँह भर कर न हो।

मसअला :- पानी पिया और पानी मेदे में उतर गया और वही पानी साफ़ कै में आया अगर मुँह भर है तो वुजू टूट जायेगा और वह पानी भी नजिस है और अगर सीने तक पहुँचा था और उच्छू (फन्दा) लगा और निकल आया तो न वह पानी नापाक है और न उससे वुजू जायेगा।

मसअला :- अगर थोड़ी-थोड़ी कई बार कै हुई और सबको मिलाकर मुँह भर है तो अगर एक ही मतली से है तो वुजू टूट जायेगा और अगर मतली जाती रही और उसका असर दूर हो गया और फिर नये सिरे से मतली शुरू हुई और कै आई और दोनों मर्तबा की अलग-अलग मुँह भर नहीं मगर दोनों जमा की जायें तो मुँह भर हो जाये तो इससे वुजू नहीं टूटेगा। फिर अगर यह कै एक ही जगह में हो तो वुजू कर लेना बेहतर है।

मसअला :- कै में सिर्फ़ कीड़े या साँप निकलें तो वुजू नहीं टूटेगा और अगर उसके साथ कुछ पानी भी है तो देखा जायेगा कि रतूबत या पानी मुँह भर है या नहीं अगर मुँह भर है तो वुजू टूट जायेगा वरना नहीं।

मसअला :- सो जाने से वुजू जाता रहता है जब कि दोनों सुरीन (चूतड़)खूब न जमें हों और न ऐसी हालत पर सोया हो जिस से गाफ़िल होकर नींद न आ सके जैसे उकरू बैठ कर सोया या चित या पट या करवट लेट कर या एक कोहनी पर तकिया लगा कर या बैठ कर सोया मगर एक करवट को झुका हुआ कि एक या दोनों सुरीन उठे हुए हों या नंगी पीठ पर सवार है और जानवर ढाल पर उतर रहा है या दो जानू बैठा और पेट रानों पर रखा कि दोनों सुरीन जमे न रहें या चार जानू है और सर रानों या पिंडलियों पर है या जिस तरह औरतें सजदा करती हैं उसी हालत पर सो गया इन सब सूरतों में वुजू जाता रहेगा और अगर नमाज़ में इन सूरतों में से किसी सूरत पर जान बूझ कर सोया तो वुजू भी गया और नमाज़ भी गई वुजू कर के सिरे से नियत बाँधे और अगर बिला इरादा सोया तो वुजू कर के जिस रुकन में सोया था वहाँ से अदा करेगा और नमाज़ का दोबारा पढ़ना बेहतर है।

मसअला :- दोनों सुरीन (चूतड़)जमीन या कुर्सी या बैंच पर हैं और दोनों पाँव एक तरफ़ फैले हुये या दोनों सुरीन पर बैठा है और घुटने खड़े हैं और हाथ पिंडलियों को घेरे हुए हों चाहे जमीन पर हों, दो जानू सीधा बैठा हो या चार जानू पालथी मारे या जीन पर सवार हो या नंगी पीठ पर सवार हो मगर जानवर चढ़ाई पर चढ़ रहा है या रास्ता बराबर है या खड़े खड़े सो गया या रुकुअ की सूरत पर या मर्दों के मसनून सजदे की शकल पर तो इन सूरतों में वुजू नहीं जायेगा और अगर नमाज़ में यह सूरतें पेश आई तो न वुजू जाये न नमाज़, हाँ अगर पूरा रुकन, सोते ही में अदा किया तो उसका लौटाना जरूरी है और अगर जांगते में शुरू किया फिर सो गया तो अगर जांगते में रुकन के पूरा होने की मिकदार अदा कर चुका है तो वही काफी है नहीं तो पूरा कर लें।

मसअला :- गर्म तन्दूर के किनारे पाँव लटकाये बैठ कर सो गया तो वुजू कर लेना मुनासिब है।

मसअला :- बीमार लेट कर नमाज़ पढ़ रहा था अगर नींद आ गई तो वुजू टूट जायेगा।

मसअला :- ऊँघने या बैठे-बैठे झोकें लेने से वुजू नहीं जाता

मसअला :- नमाज़ वगैरा के इन्तिज़ार में कभी कभी नींद आ जाती है और नमाज़ी नींद को दूर



करना चाहता है तो कभी ऐसा गाफिल हो जाता है कि उस वक्त जो बातें हुई उनकी उसे बिल्कुल खबर नहीं बल्कि दो तीन आवाजों में उसकी आँख खुली और अपने ख्याल में वह यह समझता है कि सोया न था तो उसके इस ख्याल का एअतिबार नहीं अगर कोई मोअतबर आदमी कहे कि तू गाफिल था यहाँ तक कि तू ऐसा गाफिल था कि तुझे पुकारा गया लेकिन तूने जवाब नहीं दिया या बातें पूछी जायें और वह न बता सके तो उस पर वुजू लाज़िम है।

**फाइदा :-** आम्बियाए किराम अलैहिमुस्सलाम के सोने से उनका वुजू नहीं टूटता उनकी आँखें सोती हैं और दिल जागते हैं नींद के अलावा दूसरी चीजों से नबियों के वुजू टूटते हैं या नहीं इस में इख़्तिलाफ़ है। सही यह है कि वुजू जाता रहता है यह नजासत की वजह से नहीं बल्कि उनकी अज़मते शान की वजह से है कि उनके फुज़लात तैय्यब और पाक हैं जिनका खाना पीना हमारे लिए हलाल और बरकत का सबब हैं।

**मसअला :-** बेहोशी, जुनून, ग़शी और इतना नशा कि चलने में पाँव लड़खड़ायें इन चीजों से वुजू टूटता है।

**मसअला :-** रुकूअ सजदे वाली नमाज़ में अगर बालिग़ आदमी इतनी ज़ोर से हँसे कि आस पास वाले सुन लें तो वुजू टूट जायेगा और नमाज़ भी फ़ासिद हो जायेगी और अगर इतनी ज़ोर से हँसा कि खुद उसने ही सुना और आस पास वाले न सुन सकें तो वुजू नहीं जायेगा नमाज़ जाती रहेगी।

**मसअला :-** और अगर मुस्कुराया कि दाँत निकले और आवाज़ बिल्कुल नहीं निकली तो उस से न तो नमाज़ जायेगी और न वुजू टूटेगा।

**मसअला :-** मुबाशरते फ़ाहिशा यानी मर्द आपने ज़कर (लिंग) को तुन्दी यानी तेज़ी की हालत में औरत की शर्मगाह या किसी मर्द की शर्मगाह से मिलाये या औरत औरत आपस मिलायें जब कि बीच में कोई कपड़ा वगैरा न हो तो इस से वुजू टूट जाता है।

**मसअला :-** अगर मर्द ने अपने आले को जिसमें तेज़ी न थी औरत की शर्मगाह से लगाया तो औरत का वुजू जाता रहेगा लेकिन मर्द का वुजू नहीं जायेगा।

**मसअला :-** बड़ा इस्तिंजा ढेले से करके वुजू किया अब याद आया कि पानी से न किया था और अब इस्तिंजा पानी से करना चाहता है तो अगर इस्तिंजा मसनून तरीके से यानी पाँव फैला कर साँस का ज़ोर नीचे को दे कर इस्तिंजा करेगा तो वुजू जाता रहेगा और वैसे करेगा तो न जायेगा मगर वुजू कर लेना मुनासिब है।

**मसअला :-** फुड़िया बिल्कुल अच्छी होगई उसकी मुर्दा खाल बाकी है जिसमें ऊपर मुँह और अन्दर ख़ला है यानी पीप वगैरा न हो अगर उसमें अन्दर पानी भर गया फिर दबा कर निकाला तो न वुजू जायेगा और न पानी नापाक होगा और अगर उसमें खून वगैरा की कुछ तरी बाकी है तो वुजू भी जायेगा और पानी भी नापाक होगा।

**मसअला :-** आम लोगों में जो मशहूर है कि घुटना या सत्र (यानी वह जगह जिसका छुपाना फ़र्ज है यानी पर्दे की जगह) खुलने या अपना या पराया सत्र देखने से वुजू जाता रहता है। इसकी कोई अस्ल नहीं हों वुजू के आदाब में से है कि नाफ़ से जानू के नीचे तक सब सत्र छुपा हो बल्कि इस्तिंजा के बाद फौरन छुपालेना चाहिए कि बिला ज़रूरत सत्र का खुला रहना मना है और



दूसरों के सामने सत्र खोलना हराम है।

### मुतफ़रिक् मसाइल

जो रतूबत इन्सान के बदन से निकले और उससे वुजू न टूटे वह नजिस नहीं जैसे खून कि बह कर न निकले या थोड़ी कै जो मुँह भर न हो वह पाक है।

मसअला :- खारिश या फुड़ियों में जब कि बहने वाली रतूबत न हो और सिर्फ चिपक हो अगर कपड़ा उस से बार बार छुकर कितना ही सन जाए पाक है।

मसअला :- सोते में राल जो मुँह से गिरे चाहे वह पेट से आये या बदबूदार हो पाक है और मुँह से जो पानी बहे वह नजिस है।

मसअला :- आँख दुखते में जो आँसू बहता है नजिस है और उससे वुजू टूट जाता है इससे बचना बहुत जरूरी है। (इस मसअले से बहुत से लोग गाफिल हैं, अक्सर देखा गया है कि कुर्ते वगैरह से इस हालत में आँख पोंछ लिया करते हैं और अपने ख्याल में उसे और आँसू के जैसा समझते हैं। यह उनकी सख्त ग़लती है और अगर ऐसा किया तो कुर्ता वगैरा नापाक हो जायेगा)

मसअला :- दूध पीते बच्चे ने दूध डाल दिया अगर यह मुँह भर है तो नजिस है। दिरहम से ज्यादा जिस जगह लग जाये उसे नापाक कर देगा लेकिन अगर यह दूध मेदे से नहीं आया बल्कि सीने तक पहुँच कर पलट आया तो पाक है।

मसअला :- वुजू के दरमियान में अगर रियाह यानी गैस निकले या कोई ऐसी बात हो जिससे वुजू जाता है तो नये सिर से फिर वुजू करे क्योंकि वह पहले धुले हुए बे-धूले हो गये।

मसअला :- चुल्लू में पानी लेने के बाद अगर हद्स हुआ यानी पेशाब पाखाना या रियाह वगैरा चीज़ें निकलीं तो वह पानी बेकार हो गया और वह किसी उज्व के धोने के काम नहीं आ सकता।

मसअला :- मुँह में इतना खून निकला कि थूक लाल हो गया अगर लोटे या कटोरे को मुँह से लगाकर कुल्ली के लिए पानी लिया तो लोटा कटोरा और सब पानी नापाक हो गया। चुल्लू से पानी लेकर कुल्ली करे और फिर हाथ धोकर कुल्ली के लिये पानी ले।

मसअला :- अगर वुजू के दरमियान किसी उज्व के धोने में शक हो जाये और यह ज़िन्दगी का पहला वाकिआ हो तो उसको धो ले और अगर अक्सर शक पड़ता है तो उसकी तरफ़ तवज्जोह न करे ऐसे ही अगर वुजू के बाद शक हो तो उसका कुछ ख्याल न करे।

मसअला :- जो आदमी बावुजू (वुजू से था) अब उसे शक है कि वुजू है या टूट गया तो वुजू करने की उसे ज़रूरत नहीं, हाँ कर लेना बेहतर है जब कि यह शक वसवसे के तौर पर न हुआ करता हो और अगर वसवसा है तो उसे हर्गिज़ न माने इस सूरत में एहतियात समझकर एहतियात करना एहतियात नहीं बल्कि शैतान की इताअत है।

मसअला :- और अगर बेवुजू (बगैर वुजू) था अब उसे शक है कि मैंने वुजू किया या नहीं तो वह बिला वुजू है उसको वुजू करना ज़रूरी है।

मसअला :- यह मालूम है कि वुजू के लिए बैठा था और यह याद नहीं कि वुजू किया था या नहीं तो उसे वुजू करना ज़रूरी है।



मसअला :- यह याद है कि पाखाना या पेशाब के लिये बैठा था मगर यह याद नहीं कि किया भी या नहीं तो उस पर वुजू फर्ज है।

मसअला :- यह याद है कि कोई उज्व (अंग) धोने से रह गया मगर मालूम नहीं कि कौन उज्व था तो बायाँ पाँव धो ले।

मसअला :- अगर मियानी में तरी लगी देखी मगर यह नहीं मालूम कि पानी है या पेशाब तो अगर यह उम्र का पहला वाकिआ है तो वुजू कर ले और अगर बार-बार ऐसे शुबहे पड़ते हैं तो उसकी तरफ तवज्जोह न करें कि यह शैतानी वसवसा है।

## गुस्ल यानी नहाने का बयान

अल्लाह तआला फरमाता है कि :- **وَإِنْ كُنْتُمْ جُنُبًا فَاطَّهَّرُوا**

तर्जमा :- "अगर तुम जुनुब हो तो खूब पाक हो जाओ यानी गुस्ल करो और फरमाता है कि :- **حَتَّى يَطْهَرُونَ**

तर्जमा :- " यहाँ तक कि वह हैज वाली औरतें अच्छी तरह पाक हो जायें। और अल्लाह तआला फरमाता है कि :-

**يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنْتُمْ سُكَرَىٰ حَتَّى تَعْلَمُوا مَا تَقُولُونَ وَلَا جُنُبًا إِلَّا عَابِرِي سَبِيلٍ حَتَّى تَغْتَسِلُوا**

तर्जमा :- "ऐ ईमान वालों नशे की हालत में नमाज़ के करीब न जाओ यहाँ तक कि समझने लगे जो कहते हो और न जनाबत की हालत में जब तक गुस्ल न कर लो मगर सफ़र की हालत में कि यहाँ पानी न मिले तो गुस्ल की जगह तयम्मूम है"।

हदीस न.1 :- सहीह बुखारी और मुस्लिम में हज़रते आइशा सिद्दीका रदियल्लाहु तआला अन्हा से रिवायत की गई है कि हुजूर सल्लल्लाहु तआला अलैहि वसल्लम जब जनाबत का गुस्ल फरमाते तो शुरूआत ऐसे करते कि पहले हाथ धोते, फिर नमाज़ का सा वुजू करते फिर उंगलियाँ पानी में डाल कर उन से बालों की जड़ें तर फरमाते फिर सर पर तीन लप पानी डालते फिर तमाम जिल्द पर पानी बहाते।

हदीस न.2 :- इन्हीं किताबों में इब्ने अब्बास रदियल्ललाहु तआला अन्हुमा से मरवी है कि उम्मुल मोमिनीन हज़रते मैमूना रदियल्लाहु तआला अन्हा ने फरमाया कि नबी सल्लल्लाहु तआला तआला अलैहि वसल्लम के नहाने के लिए मैंने पानी रखा और कपड़े से पर्दा किया हुजूर ने हाथों पर पानी डाला और उनको धोया और फिर पानी डालकर हाथों को धोया फिर दाहिने हाथ से बायें पर पानी डाला फिर इस्तिंजा फरमाया फिर हाथ ज़मीन पर मार कर मला और धोया फिर कुल्ली की और नाक में पानी डाला और मुँह और हाथ धोये फिर सर पर पानी डाला और तमाम बदन पर बहाया फिर उस जगह से अलग होकर पाँव मुबारक धोये। उसके बाद मैंने (बदन पोछने के लिए) एक कपड़ा दिया तो हुजूर ने न लिया और हाथों को झाड़ते हुए तशरीफ ले गये।

हदीस न.3 :- बुखारी और मुस्लिम में उम्मुल मोमिनीन सिद्दीका रदियल्लाहु तआला अन्हा से रिवायत है कि अन्सार की एक औरत ने रसूलुल्लाह सल्लल्लाहु तआला अलैहि वसल्लम से हैज के



बाद नहाने का सवाल किया। हुजूर ने उसको गुस्ल का तरीका बताया फिर फरमाया कि मुश्क लगा हुआ कपड़े का एक टुकड़ा लेकर उससे तहारत कर। उसने अर्ज किया कैसे उससे तहारत करूँ। फरमाया सुब्हानल्लाह उससे तहारत कर उम्मुल मोमिनीन फरमाती हैं कि मैंने उसे अपनी तरफ खींच कर कहा कि उससे खून के असर को साफ कर।

हदीस न.4 :- इमाम मुस्लिम ने उम्मुल मोमिनीन उम्मे सलमा रदियल्लाहु तआला अन्हा से रिवायत की फरमाती हैं कि मैंने अर्ज की या रसूलल्लाह मैं अपने सर की चोटी मजबूत गूँधती हूँ तो क्या गुस्ले जनाबत के लिए उसे खोल डालूँ। फरमाया नहीं तुझको यही किफायत करता है कि सर पर तीन लप पानी डाल ले फिर अपने ऊपर पानी बहा ले पाक हो जायेगी यानी जब कि बालों की जड़ें तर हो जायें और अगर इतनी सख्त गुंधी हों कि जड़ों तक पानी न पहुँचे तो खोलना फर्ज है।

हदीस न.5 :- अबू दाऊद, 'इब्ने माजा और तिर्मिजी अबू हुरैरह रदियल्लाहु तआला अन्हु से रिवायत करते हैं कि रसूलुल्लाह सल्लल्लाहु तआला अलैहि वसल्लम फरमाते हैं कि हर बाल के नीचे जनाबत है तो बाल धोओ और जिल्द को साफ करो।

हदीस न.6 :- और अबू दाऊद ने हज़रते अली रदियल्लाहु तआला अन्हु से रिवायत की है कि रसूलुल्लाह सल्लल्लाहु तआला अलैहि वसल्लम फरमाते हैं कि जो शख्स गुस्ले जनाबत में एक बाल की जगह बे धोये छोड़ देगा आग से ऐसे-ऐसा किया जायेगा (यानी अज़ाब दिया जायेगा) हज़रते अली फरमाते हैं कि इसी वजह से मैंने अपने सर के साथ दुश्मनी कर ली तीन बार यही फरमाया यानी सर के बाल मुंडा डाले कि बालों की वजह से कोई जगह सूखी न रह जाये।

हदीस न.7 :- असहाबे सुनने अरबआ ने उम्मुल मोमिनीन सिद्दीका रदियल्लाहु तआला अन्हा से रिवायत की है कि नबी सल्लल्लाहु तआला अलैहि वसल्लम गुस्ल के बाद वुजू नहीं फरमाते।

हदीस न.8 :- अबू दाऊद ने हज़रते याला रदियल्लाहु तआला अन्हु से रिवायत की कि रसूलुल्लाह सल्लल्लाहु तआला अलैहि वसल्लम ने एक आदमी को मैदान में नहाते देखा फिर मिम्बर पर तशरीफ ले जाकर अल्लाह की हम्द और सना के बाद फरमाया कि अल्लाह तआला हया फरमाने वाला और पर्दापोश है हया और पर्दा करने को दोस्त रखता है जब तुम में कोई नहाये तो उसे पर्दा करना लाज़िम है।

हदीस न.9 :- बहुत सी किताबों में बहुतेरे सहाबए किराम से रिवायत है कि हुजूर अक़दस अलैहिस्सलाम वस्सलाम फरमाते हैं कि जो अल्लाह और पिछले दिन (कियामत) पर ईमान लाया हम्माम में बगैर तहबन्द के न जाये और जो अल्लाह और पिछले दिन पर ईमान लाया अपनी बीवी को हम्माम में न भेजे।

हदीस न.10 :- उम्मुल मोमिनीन सिद्दीका रदियल्लाहु तआला अन्हा ने हम्माम में जाने के बारे में सरकारे मुस्तफा सल्लल्लाहु तआला अलैहि वसल्लम से पूछा फरमाया औरतों के लिए हम्माम में ख़ेर नहीं। अर्ज की तहबन्द बाँध कर जाती हैं, फरमाया अगर तहबन्द कुर्ते और ओढ़नी के साथ जायें।

हदीस न.11 :- बुखारी और मुस्लिम में रिवायत है कि, उम्मुल, मोमिनीन, उम्मे सुलैम, रदियल्लाहु तआला अन्हा फरमाती हैं कि उम्मे सुलैम रदियल्लाहु तआला अन्हा ने अर्ज की कि या रसूलल्लाह। अल्लाह तआला हक् बयान करने से हया नहीं फरमाता तो क्या जब औरत को इहतिलाम हो तो



उस पर नहाना है? फरमाया हाँ जबकि पानी (मनी)देखे। उम्मे सलमा रदियल्लाहु तआला अन्हा ने मुँह ढाँक लिया और अर्ज की कि या रसूलुल्लाह! क्या औरत को इहतिलाम होता है? फरमाया हाँ ऐसा न हो तो किस वजह से बच्चा माँ की तरह होता है।

**फाइदा :-** उम्माहातुल मोमिनीन को अल्लाह तआला ने हुजुरे अक़दस सल्लल्लाहु तआला अलैहि वसल्लम की खिदमत में आलिया में हाजिरी से पहले भी इहतिलाम से महफूज रखा था इसलिये कि इहतिलाम में शैतान दखल देता है और शैतान की मुदाखिलत से अजवाजे मुतहहरात पाक हैं इसी लिए उनको हज़रते उम्मे सुलैम के इस सवाल पर तअज्जुब हुआ।

**हदीस न.12 :-** अबू दाऊद और तिर्मिज़ी हज़रते आइशा सिद्दीका रदियल्लाहु तआला अन्हा से रिवायत करते हैं कि रसूलुल्लाह सल्लल्लाहु तआला अलैहि वसल्लम से सवाल हुआ कि मर्द तरी पाये और इहतिलाम याद न हो। फरमाया गुस्ल करे और उस आदमी के बारे में पूछा गया कि ख़्वाब का यकीन है और तरी (असर) नहीं पाता। फरमाया उस पर गुस्ल नहीं। उम्मे सुलैम ने अर्ज की कि औरत तरी को देखे तो उस पर गुस्ल है? फरमाया हाँ औरतें मर्दों की तरह हैं।

**हदीस न.13 :-** तिर्मिज़ी में उन्हीं से रिवायत है कि रसूलुल्लाह सल्लल्लाहु तआला अलैहि वसल्लम फरमाते हैं कि मर्द के ख़तने की जगह (हशफ़ा) औरत के मक़ाम में ग़ायब हो जाये तो गुस्ल वाजिब हो जायेगा।

**हदीस न.14 :-** सहीह बुख़ारी और मुस्लिम में अब्दुल्लाह इब्ने उमर रदियल्लाहु तआला अन्हुमा से रिवायत है कि हज़रते उमर रदियल्लाहु तआला अन्हु ने रसूलुल्लाह सल्लल्लाहु तआला अलैहि वसल्लम से पूछा कि उनको रात में नहाने की ज़रूरत हो जाती है। फरमाया वुजू कर लो और उज्वे तनासुल (लिंग) को धो लो फिर सो रहो।

**हदीस न.15 :-** बुख़ारी और मुस्लिम में आइशा सिद्दीका रदियल्लाहु तआला अन्हा से रिवायत है कि फरमाती हैं कि नबी सल्लल्लाहु तआला अलैहि वसल्लम को जब नहाने की ज़रूरत होती और खाने या सोने का इरादा करते तो नमाज़ की तरह वुजू करते।

**हदीस न.16 :-** मुस्लिम में अबू सईद ख़ुदरी रदियल्लाहु तआला अन्हु से रिवायत है कि रसूलुल्लाह सल्लल्लाहु तआला अलैहि वसल्लम फरमाते हैं कि जब तुम में कोई अपनी बीवी के पास जाकर दोबारा जाना चाहे तो वुजू कर ले।

**हदीस न.17 :-** तिर्मिज़ी इब्ने उमर रदियल्लाहु तआला अन्हुमा से रिवायत करते हैं कि रसूलुल्लाह सल्लल्लाहु तआला अलैहि वसल्लम ने फरमाया कि हैज़ वाली और जुनुबी औरतें कुर्आन में से कुछ नपढ़ें।

**हदीस न.18 :-** अबू दाऊद ने उम्मुल मोमिनीन सिद्दीका रदियल्लाहु तआला अन्हा से रिवायत की कि हुजूर अक़दस सल्लल्लाहु तआला अलैहि वसल्लम ने फरमाया कि उन घरों का रुख़ मस्जिद से फेर दो कि मैं मस्जिद को हैज़ वाली और जुनुबी (जिनको नहाने की ज़रूरत हो) औरतों के लिये हलाल नहीं करता।

**हदीस न.19 :-** अबू दाऊद ने हज़रते अली रदियल्लाहु तआला अन्हु से रिवायत की रसूलुल्लाह सल्लल्लाहु तआला अलैहि वसल्लम फरमाते हैं कि मलाइका उस घर में नहीं जाते जिस घर में तस्वीर, कुत्ता और जुनुबी हों।

**हदीस न.20 :-** अम्मार इब्ने यासिर रदियल्लाहु तआला अन्हुमा से रिवायत है कि रसूलुल्लाह



सल्लल्लाहु तआला अलैहि वसल्लम ने फरमाया कि फरिश्ते तीन शरूखों से करीब नहीं होते 1. 'काफिर का मुर्दा 2. खुलूक (यह एक तरह की खुशबू जाफरान से बनाई जाती है) जो मर्दों पर हराम है 3. और जुनुबी मगर यह कि वुजू कर ले।

**हदीस न.21 :-** इमामे मालिक ने रिवायत की कि रसूलुल्लाह सल्लल्लाहु तआला अलैहि वसल्लम ने जो खत अम्र इब्ने हज्म को लिखा था कि कुर्आन न छुए मगर पाक शरूख।

**हदीस न.22 :-** इमाम बुखारी और इमामे मुस्लिम ने इब्ने उमर रदियल्लाहु तआला अन्हुमा से रिवायत की कि रसूलुल्लाह सल्लल्लाहु तआला अलैहि वसल्लम ने फरमाया कि जो जुमे को आये चाहिए कि वह गुस्ल कर ले।

## गुस्ल के मसाइल

गुस्ल के फर्ज होने के असबाब बाद में लिखे जायेंगे, पहले गुस्ल की हकीकत बयान की जाती है गुस्ल के तीन जुज हैं अगर उनमें से एक में भी कमी हुई गुस्ल न होगा चाहें यूँ कहो कि गुस्ल के तीन फर्ज हैं।

**1. कुल्ली करना :-** मुँह के हर पुर्ज गोशे होंट से हल्क की जड़ तक हर जगह पानी बह जाये अक्सर लोग यह जानते हैं कि थोड़ा सा पानी मुँह में लेकर उगल देने को कुल्ली कहते हैं अगर जुबान की जड़ और हल्क के किनारे तक न पहुँचे। ऐसे गुस्ल न होगा न इस तरह नहाने के बाद नमाज़ जाइज़ बल्कि फर्ज है कि दाढ़ों के पीछे गालों की तह में दाँतों की जड़ और खिड़कियों में जुबान की हर करवट में हल्क के किनारे तक पानी बहे।

**मसअला :-** दाँतों की जड़ों या खिड़कियों में कोई ऐसी चीज़ जमी हो जो पानी बहने से रोके तो उसका छुड़ाना ज़रूरी है अगर छुड़ाने में नुकसान न हो जैसे छालियों के दाने, गोशत के रेशे और अगर छुड़ाने में नुकसान और हर्ज हो जैसे बहुत पान खाने से दाँतों की जड़ों में चूना जम जाता है या औरतों के दाँतों में मिस्सी की रेखें कि उनके छीलने में दाँतों या मसूढ़ों के नुकसान का खतरा है तो माफ़ है।

**मसअला :-** ऐसे ही हिलता हुआ दाँत तार से या उखड़ा हुआ दाँत किसी मसाले वगैरा से जमाया गया और पानी तार या मसाले के नीचे न बहे तो मुआफ़ है या खाने या पान के रेजे दाँत में रह गये कि उसकी निगहदाश्त (देख रेख) में हरज है, हाँ मालूम होने के बाद उसको जुदा करना और धोना ज़रूरी है जब कि उनकी वजह से पानी पहुँचने में रुकावट हो।

**2. नाक में पानी डालना :-** यानी दोनों नथनों में जहाँ तक नर्म जगह है धुलना, कि पानी को सूँघ कर ऊपर चढ़ाये बाल बराबर भी धुलने से न रह जाये, नहीं तो गुस्ल नहीं होगा अगर नाक के अन्दर रेंट सूख गई है तो उसका छुड़ाना फर्ज है।

**मसअला :-** बुलाक का सूराख अगर बन्द न हो तो उसमें पानी पहुँचाना ज़रूरी है फिर अगर तंग है तो बुलाक का हिलाना ज़रूरी है वरना नहीं।

**3. तमाम बदन पर पानी बहाना :-** यानी सर के बालों से पाँवों के तलवों तक जिस्म के हर पुर्ज हर रोंगटे पर पानी बह जाना फर्ज है। अक्सर लोग बल्कि कुछ पढ़े लिखे लोग यह करते हैं और समझते हैं कि गुस्ल हो गया हालाँकि कुछ उज्व ऐसे हैं कि जब तक उनकी खास तौर पर इहतियात न कीजिए तो नहीं धुलेंगे और गुस्ल न होगा लिहाज़ा तफ़सील से बयान किया जाता है।



हमें बड़ी मुसर्हत हो रही है कि अल्लाह त'आला और उसके हबीब सल्लल्लाहु त'आला अलैहि वसल्लम के हुक्म फ़ज़ल-ओ-करम से और बुजुर्गाने दीन सिलसिला-ए-क्रादिरिया बिलखुसूस पिराने पीर दस्तगीर हुज़ूर ग़ौस-ए-आज़म शैख़ अब्दुल क़ादिर जीलानी रादिएल्लाहु त'आला अन्हू के फ़ैज से किताब बहार-ए-शरीअत (हिस्सा 01 से 10) हिंदी में पीडीएफ़ [PDF] में आप की खिदमत में पेश की जा रही है।

ज़माना-ए-क्रदीम से अवमुन्नास की इस्लाहे हाल और हिदायते उख़रवी व दुनयवी के लिए हक़ सदाक़त के ज़ाम की फ़राहमी की जाती रही है और ये इलतेज़ाम ख़ालिक़-ए-कायनात जल्ला जलालहु ने ब अहसान अपनी मख़लूक के लिए फ़रमाया है। अम्बिया व मुर्सलीन के बेहतरीन दौर के बाद उसने यह खिदमत अपने मुक़र्रबीन रिज़वानुल्लाह त'आला अलैहिम अजमईन के सुपुर्द की और यह सिलसिला अला हालही जारी व सारि है।

मज़हब-ए-इस्लाम अल्लाह त'आला का पसंदीदा दीन है। जिंदगी का कोई ऐसा शोबा नहीं जिसके लिए इस्लाम ने हमें क़ानून न दिया हो।

आज जिस दौर से हम गुज़र रहे हैं हमारा मुस्लिम तबका उर्दू की तरफ़ ध्यान नहीं दे रहा है और नई नस्ल तो बिल्कुल ही उर्दू से नावाक़िफ़ होती जा रही है। नतीजे के तौर पर दीनी और मज़हबी दिलचस्पियाँ कम हो रही हैं और हम अपने हाल को ग़ैर मुंज़बित तरीक़े पे छोड़े रहते हैं।

लिहाज़ा ये किताब हिंदी में लिखी गई है और आप सब की आसानी के लिए हम ने इस किताब को पीडीएफ़ फ़ाइल में आप की खिदमत में पेश किया है।

आप सब से हमारी गुज़ारिश है कि अपनी मसरूफ़ जिन्दगी में से रोज़ाना वक़्त निकाल कर बुजुर्गों की तस्नीफ़ करदा किताबों को मुताला में रखें, इंशा अल्लाह त'आला दीन और दुनिया दोनों में मक़बूल होंगे।

## दुआओं के तलबगार

वसीम अहमद रज़ा ख़ान और साथी

**+91-8109613336**



बुजू के उज्ज्वों में एहतियात की जो जगहें हैं हर उज्ज्व के बयान में उनका जिक्र कर दिया गया है उनका गुस्ल में भी लिहाज जरूरी है और उनके अलावा गुस्ल की खास बातें नीचे लिखी जाती हैं।

1. सर के बाल गुंधे न हों तो हर बाल पर जड़ से नोक तक पानी बहना और गुंधे हों तो मर्द पर फर्ज है कि उनको खोलकर जड़ से नोक तक पानी बहाये और औरत पर सिर्फ जड़ तर कर लेना जरूरी है खोलना जरूरी नहीं। हाँ अगर चोटी इतनी सख्त गुंधी हो कि बे खोले जड़ें तर न होंगी तो खोलना जरूरी है।

2. कानों में बाली वगैरह जेवर के सुराख का वही हुक्म है जो नाक में नथ के सुराख का हुक्म बुजू में बयान हुआ। 3. भवों और मूछों और दाढ़ी के बाल का जड़ से नोक तक और उनके नीचे की खाल का धुलना जरूरी है। 4. कान का हर पुर्जा और उसके सुराख का मुँह धोना जरूरी है।

5. कानों के पीछे के बाल हटा कर पानी बहायें। 6. ठोड़ी और गले का जोड़ कि बे मुँह उठाये न धुलेगा। 7. बगलें बे हाथ उठाये न धुलेंगी। 8. बाजू का हर पहलू।

9. पीठ का हर जर्ग। 10. और पेट की बलटें उठाकर धोये। 11. नाफ को उंगली डाल कर धोये जब कि पानी बहने में शक हो। 12. जिस्म का हर रोंगटा जड़ से लेकर नोक तक।

13. रान और पेडू का जोड़। 14. रान और पिंडली का जोड़ जब बैठ कर नहाये।

15. दोनों चूतड़ के मिलने की जगह खास कर जब खड़े होकर नहाये। 16. रानों की गोलाई।

17. पिंडलियों की करवटें धोये। 18. जकर और फोटों के मिलने की जगहें बे जुदा किये न धुलेंगी।

19. फोटों की निचली सतह जोड़ तक धोये। 20. फोटों के नीचे की जगह जोड़ तक। 21. जिसका खतना न हुआ हो तो अगर खाल चढ़ सकती हो तो चढ़ाकर धोये और खाल के अन्दर पानी चढ़ाये। औरतों को खास कर यह एहतियात जरूरी है। 22. ढलकी हुई पिस्तान को उठाकर धोना जरूरी है। 23. पिस्तान और पेट के जोड़ की धारी पर पानी बहाना। 24. औरतें अपने पेशाब के बाहर की हर जगह, हर कोनें, हर टुकड़े, नीचे ऊपर ध्यान से धोयें, अन्दर उंगली डाल कर धोना वाजिब नहीं, मुस्तहब है। ऐसे ही औरत अगर हैज और निफास से फारिग होकर गुस्ल करती है तो एक पुराने कपड़े से अन्दर के खून का असर साफ कर लेना मुस्तहब है।

25. माथे पर अफशा लगाई हो तो उसका छुड़ाना जरूरी है।

**मसअला :-** बाल में गिरह पड़ जाये तो गिरह खोलकर उस पर पानी बहाना जरूरी नहीं।

**मसअला :-** किसी जख्म पर पट्टी वगैरा बँधी हो कि उस के खोलने में हरज हो या किसी जगह मरज या दर्द की वजह से पानी बहने से नुकसान होगा तो उस पूरे उज्ज्व को मसह करे और न हो सके तो पट्टी पर मसह काफी है और पट्टी जरूरत की जगह से ज्यादा न रखी जाये नहीं तो मसह काफी न होगा और अगर पट्टी जरूरत की ही जगह पर बँधी हो जैसे बाजू पर एक तरफ जख्म है और पट्टी बाँधने के लिये बाजू की उतनी सारी गोलाई पर होना उसका जरूरी है तो उसके नीचे बदन का वह हिस्सा भी आयेगा जिसे पानी नुकसान नहीं करता तो अगर खोलना मुमकिन न हो अगर्चे यूँही कि खोलकर फिर वैसे न बाँध सकेगा और उसमें नुकसान का खतरा है तो सारी पट्टी पर मसह कर ले काफी है बदन का वह अच्छा हिस्सा भी धोने से माफ हो जायेगा।



**मसअला :-** जुकाम या आँखों में सूजन वगैरा हो और यह गुमान सही हो कि सर से नहाने में मर्ज बढ़ जायेगा या दूसरे मर्ज पैदा हो जायेंगे तो कुल्ली करे नाक में पानी डाले और गर्दन से नहा ले और सर के हर जर्रे पर भीगा हाथ फेर ले गुस्ल हो जायेगा। सेहत के बाद सर धो डाले बाकी गुस्ल के लौटाने की ज़रूरत नहीं।

**मसअला :-** पकाने वाले के नाखून में आटा और लिखने वाले के नाखून पर सियाही और आम लोगों के लिये मक्खी, मच्छर की बीट अगर लगी हो तो गुस्ल हो जायेगा। हाँ मालूम होने के बाद उसका हटाना और उस जगह को धोना ज़रूरी है और पहले जो नमाज़ पढ़ी हो गई।

## गुस्ल की सुन्नतें

गुस्ल के मसाइल के बाद अब गुस्ल की सुन्नतें लिखी जाती हैं।

1. गुस्ल की नियत करना।
  2. पहले दोनों हाथों को गट्टों तक तीन-तीन बार धोना।
  3. चाहे नजासत हो या न हो पेशाब, पाखाने की जगह का धोना।
  4. बदन पर जहाँ कहीं नजासत हो उसको दूर करना।
  5. फिर नमाज़ की तरह वुजू करना मगर पाँव नहीं धोना चाहिये हाँ अगर चौकी या पत्थर या तख्ते पर नहाये तो पाँव धो ले।
  6. फिर पूरे बदन पर तेल की तरह पानी चुपड़ ले खास कर जाड़े के मौसम में।
  7. फिर तीन बार दाहिने मोँढे पर पानी बहायें।
  8. फिर बायें मोँढे पर तीन बार।
  9. फिर सर और तमाम बदन पर तीन बार पानी बहाये।
  10. फिर नहाने की जगह से अलग हट कर अगर पाँव नहीं धोये थे तो धो लें।
  11. नहाने में क़िल्बा रुख़ न हो।
  12. तमाम बदन पर हाथ फेरे।
  13. तमाम बदन को मले।
  14. ऐसी जगह नहाये कि उसे कोई न देखे और अगर यह न हो सके तो नाफ़ से घुटने तक का छिपाना ज़रूरी है अगर इतना भी न हो सके तो तयम्मूम करे मगर ऐसा कम होता है।
  15. गुस्ल में किसी तरह की बात न करे।
  16. और न कोई दुआ पढ़े। नहाने के बाद तौलिया या रूमाल से बदन पोंछ डालें तो कोई हर्ज नहीं।
- मसअला :-** गुस्लखाने की छत न हो या नंगे बदन नहाये बशर्ते कि इहतियात की जगह हो तो कोई हर्ज नहीं हाँ औरतों को बहुत ज़्यादा इहतियात की ज़रूरत है।
17. औरतों को बैठ कर नहाना बेहतर है।
  18. नहाने के बाद फौरन कपड़े पहन लें जितनी चीज़ें वुजू में सुन्नत और मुस्तहब हैं उतनी ही नहाने में भी हैं मगर सत्र खुला हो तो क़िल्बे को मुँह करना नहीं चाहिये और तहबन्द बाँधे हो तो हर्ज नहीं।



**मसअला :-** अगर बहते पानी जैसे दरिया या नहर में नहाया तो थोड़ी देर उसमें रुकने से तीन बार धोने और तरतीब और वुजू यह सब सुन्नतें हैं अदा हो गयीं इसकी भी जरूरत नहीं कि बदन के उज्व को तीन बार हरकत दे और तालाब वगैरा ठहरे पानी में नहाया तो बदन का तीन बार हरकत देने या जगह बदलने से तसलीस यानी तीन बार धोने की सुन्नत अदा हो जायेगी। मेंह में खड़ा हो गया तो यह बहते पानी में खड़े होने के हुक्म में है। बहते पानी में वुजू किया तो वही थोड़ी देर उस में उज्व को रहने देना और ठहरे पानी में हरकत देना तीन बार धोने के काइम मकाम है।

**मसअला :-** सब के लिये गुस्ल या वुजू में पानी की एक मिक्दार मुकरर नहीं जिस तरह अवाम में मशहूर है यह महज बातिल है। क्योंकि एक लम्बा चौड़ा आदमी दूसरा दुबला पतला, एक के तमाम बदन पर बाल और दूसरे का बदन साफ एक की घनी दाढ़ी दूसरा बगैर बाल का, एक के सर पर बड़े-बड़े बाल दूसरा मुंडा हुआ और इसी तरह दूसरी चीजों में फर्क है तो सबके लिये पानी की एक मिक्दार कैसे मुमकिन है।

**मसअला :-** औरत का हम्माम में जाना मकरूह है और मर्द जा सकता है मगर पर्दे का लिहाज जरूरी है। लोगों के सामने सत्र खोलना हराम है बगैर जरूरत सुबह तड़के हम्माम को न जाये कि इस तरह एक छुपी हुई बात लोगों पर जाहिर करना होगा।

### गुस्ल किन चीजों से फर्ज होता है?

1 :- मनी का अपनी जगह से शहवत (सम्भोग की ख्वाहिश की हालत को शहवत में होना कहते हैं) के साथ जुदा होकर उज्व से निकलना गुस्ल के फर्ज होने का सबब है।

**मसअला :-** अगर मनी शहवत के साथ जुदा न हुई बल्कि बोझ उठाने या ऊँचाई से गिरने की वजह से निकली तो नहाना वाजिब नहीं हों वुजू जाता रहेगा।

**मसअला :-** अगर मनी अपनी जगह से शहवत के साथ निकली मगर उस आदमी ने अपने आले (लिंग) को जोर से प्रकड़ लिया कि बाहर न हो सकी फिर शहवत खत्म होने के बाद उसने छोड़ दिया। अब मनी बाहर हुई तो अगर मनी का बाहर निकलना शहवत से न हुआ मगर चूँकि अपनी जगह से शहवत के साथ निकली है लिहाजा गुस्ल वाजिब है इसी पर अमल है।

**मसअला :-** अगर मनी कुछ निकली और पेशाब करने या सोने या चालीस कदम चलने से पहले नहा लिया और नमाज पढ़ ली अब बाकी मनी निकली तो नहाना जरूरी है क्योंकि यह उसी मनी का हिस्सा है जो अपनी जगह से शहवत के साथ जुदा हुई थी और पहले जो नमाज पढ़ी थी वह हो गई उसके लौटाने की जरूरत नहीं और अगर चालीस कदम चलने या पेशाब करने या सोने के बाद गुस्ल किया फिर मनी बिला शहवत के निकली तो गुस्ल जरूरी नहीं और यह पहली का बकिया नहीं कही जायेगी।

**मसअला :-** अगर मनी पतली पड़ गई कि पेशाब के वक्त या वैसे ही कुछ कतरे बिला शहवत निकल आये तो गुस्ल वाजिब नहीं अलबत्ता वुजू टुट जायेगा।

2 :- एहतिमाल यानी सोते से उठा और बदन या कपड़े पर तरी पाई और इस तरी के मनी या मजी होने का यकीन या एहतिमाल(शक)हो तो गुस्ल वाजिब है अगर ख्वाब याद न हो और अगर यकीन है कि यह न मनी है और न मजी बल्कि पसीना या पेशाब या वदी या कुछ और है तो अगर



एहतिलाम याद हो और इन्ज़ाल (यानी मनी का निकलना) का मज़ा ध्यान में हो गुस्ल वाजिब नहीं और अगर मनी न होने पर यकीन करता है और मज़ी का शक है तो अगर ख़्वाब में एहतिलाम होना याद नहीं तो गुस्ल नहीं करना है।

मसअला :- अगर एहतिलाम याद है मगर उसका कोई असर कपड़े वगैरा पर नहीं तो गुस्ल वाजिब नहीं होगा।

मसअला :- अगर सोने से पहले शहवत थी आला काइम था अब जागा और एहतिलाम का असर पाया और मज़ी होने का ज़्यादा गुमान है और एहतिलाम याद नहीं तो गुस्ल वाजिब नहीं जब तक कि उसके मनी होने का ज़्यादा गुमान हो जाये और अगर सोने से पहले शहवत ही न थी या थी मगर सोने से पहले दब चुकी थी और जो निकला उसे साफ़ कर चुका था तो मनी के यकीन की ज़रूरत नहीं बल्कि मनी के एहतिलाम(शक) से ही गुस्ल वाजिब हो जायेगा। यह मसअला ज़्यादा वाक़ेअ होता है और लोग इससे बे ख़बर हैं इसलिये इस चीज़ का ध्यान रखना बहुत ज़रूरी है।

मसअला :- बीमारी वगैरह से बेहोशी आई या नशे में बेहोश हुआ और होश आने के बाद कपड़े या बदन पर मज़ी मिली तो वुजू वाजिब होगा गुस्ल नहीं और सोने के बाद ऐसा देखा तो गुस्ल वाजिब है मगर उसी शर्त पर कि सोने से पहले शहवत न थी।

मसअला :- किसी को ख़्वाब हुआ और मनी बाहर न निकली थी कि आँख खुल गई और आले को पकड़ लिया कि मनी बाहर न हुई फिर जब तुन्दी यानी तेज़ी जाती रही छोड़ दिया अब निकली तो गुस्ल वाजिब हो गया।

मसअला :- नमाज़ में शहवत थी और मनी उतरती मालूम हुई मगर अभी बाहर न निकली थी कि नमाज़ पूरी होगई अब निकली तो गुस्ल वाजिब होगा मगर नमाज़ होगई।

मसअला :- खड़े या बैठे या चलते हुए सो गया जब आँख खुली तो मज़ी पाई ऐसी सूरत में गुस्ल वाजिब है।

मसअला :- रात को एहतिलाम हुआ जागा तो कोई असर न पाया वुजू कर के नमाज़ पढ़ ली अब उसके बाद मनी निकली तो गुस्ल अब वाजिब हुआ लेकिन नमाज़ हो गई।

मसअला :- औरत को ख़्वाब हुआ तो जब तक मनी फ़र्ज दाख़िल (औरत के पेशाब की जगह) से न निकली गुस्ल वाजिब नहीं।

मसअला :- मर्द और औरत एक चारपाई पर सोये और उठने के बाद बिस्तर पर मनी पाई गई और उनमें से हर एक एहतिलाम का इन्कार करता है तो एहतियात यह होना है कि दोनों गुस्ल कर लें और यही सही है।

मसअला :- अगर लड़का एहतिलाम के साथ बालिग़ हुआ तो उस पर गुस्ल वाजिब है।

3 :- हश्फ़ा यानी ज़कर का सर औरत के आगे या पीछे या मर्द के पीछे दाख़िल होना तो दोनों पर गुस्ल वाजिब करता है चाहे शहवत के साथ हो या बगैर शहवत। इन्ज़ाल हो या न हो (यानी मनी निकली हो या न निकली हो) शर्त यह है कि दोनों मुक़ल्लफ़ यानी अक़िल, बालिग़ हों और अगर एक बालिग़ हो तो उस बालिग़ पर फ़र्ज है और नाबालिग़ पर फ़र्ज नहीं फिर भी गुस्ल का हुक्म दिया जायेगा मसलन मर्द बालिग़ है लड़की नाबालिग़ तो मर्द पर फ़र्ज है और नाबालिगा लड़की को



भी नहाने का हुक्म है और लड़का नाबालिग है और औरत बालिगा है तो औरत पर फर्ज है और लड़के को भी नहाने का हुक्म दिया जायेगा।

**मसअला :-** अगर हश्फा काट डाला हो तो बाकी उज्व तनासुल में का अगर हश्फे की बराबर दाखिल हो गया जब भी वही हुक्म है जो हश्फा दाखिल होने का है।

**मसअला :-** अगर चौपाया या मुर्दा या ऐसी छोटी लड़की से कि जिसकी मिस्ल से सोहबत न की जा सकती हो वती की तो जब तक इन्ज़ाल न हो गुस्ल वाजिब नहीं।

**मसअला :-** औरत की रान में जिमाअ किया और इन्ज़ाल के बाद मनी फर्ज में गई या कुँवारी से जिमाअ किया और इन्ज़ाल भी हो गया मगर बुकारत का पर्दा जाइल नहीं हुआ तो औरत पर नहाना वाजिब नहीं। हाँ अगर औरत के हमल रह जाये तो अब गुस्ल वाजिब होने का हुक्म है और मुजामअत के वक्त से जब तक गुस्ल नहीं किया है उस पर तमाम नमाजों का दोहराना ज़रूरी है।

**मसअला :-** औरत ने अपनी फर्ज में उंगली या जानवर या मुर्दे का ज़कर या और कोई चीज़ रबड़ या मिट्टी वगैरा की कोई चीज़ ज़कर की तरह बनाकर डाली तो जब तक मनी न निकले गुस्ल वाजिब नहीं। अगर जिन्न आदमी की शक्ल बनकर आया और औरत से जिमाअ किया तो हश्फे के गायब होने ही से गुस्ल वाजिब होगया। आदमी की शक्ल पर नहो तो जब तक औरत को इन्ज़ाल न हो गुस्ल वाजिब नहीं यँही अगर मर्द ने परी से जिमाअ किया और वह उस वक्त इन्सानी शक्ल में नहीं तो बगैर इन्ज़ाल गुस्ल वाजिब नहीं होगा और अगर इन्सानी शक्ल में है तो सिर्फ हश्फा गायब होने से गुस्ल वाजिब हो जायेगा।

**मसअला :-** जिमाअ के गुस्ल के बाद औरत के बदन से मर्द की बाकी मनी निकली तो उससे गुस्ल वाजिब नहीं होगा अलबत्ता बुजू जाता रहेगा।

**फायदा :-** इन तीनों वजहों से जिस पर नहाना फर्ज हो उसको जुनुब और उन असबाब (वजहों) को जनाबत कहते हैं।

4 :- हैज़ से फारिग होना 5 :- निफ़ास का ख़त्म होना।

**मसअला :-** बच्चा पैदा हुआ और खून बिल्कुल न आया तो सही यह है कि गुस्ल वाजिब है हैज़ और निफ़ास की तफ़सील हैज़ के बयान में आयेगी इन्शाअल्लाह।

**मसअला :-** काफ़िर मर्द और औरत पर नहाना ज़रूरी था इसी हालत में दोनों मुसलमान हुए तो सही यह है कि उन पर गुस्ल वाजिब है हाँ अगर इस्लाम लाने से पहले गुस्ल कर चुके हों या किसी तरह तमाम बदन पर पानी बह गया हो तो सिर्फ नाक में बांसे तक पानी चढ़ाना काफी है क्योंकि यही वह चीज़ है जो काफ़िरों से अदा नहीं होती, पानी के बड़े-बड़े घूँट पीने से कुल्ली का फर्ज अदा हो जाता है और अगर यह भी बाकी रह गया हो तो उसे भी करे। गर्ज जितने आज़ा का गुस्ल में धुलना फर्ज है, जिमाअ वगैरा असबाब के बाद अगर वह सब कुफ़ की हालत में ही धुल चुके थे तो इस्लाम के बाद दोबारा गुस्ल करना ज़रूरी नहीं वरना जितना हिस्सा बाकी हो उतने को धोलेना फर्ज है और मुस्तहब तो यह है कि इस्लाम के बाद पूरा गुस्ल करे।

**मसअला :-** मुसलमान मय्यत का नहलाना मुसलमानों पर फर्ज किफ़ायत है अगर एक ने नहला दिया तो सब के सर से उतर गया और अगर किसी ने नहीं नहलाया तो सब गुनाहगार होंगे।



मसअला :- पानी में मुसलमान का मुर्दा मिला उसका भी नहलाना फर्ज है फिर अगर निकालने वाले ने गुस्ल के इशारे से मुर्दे को निकालते वक्त गोता दिया तो गुस्ल हो गया नहीं तो अब नहलायें।

मसअला :- पाँच वक्तों में नहाना सुन्नत है :- 1. जुमा 2. ईद 3. बकरईद 4. अरफे के दिन 5.

एहराम बाँधते वक्त। इन सब के लिए नहाना मुस्तहब है 1. मैदाने अरफात में ठहरने के वक्त

2. मुजदलफा में ठहरने के वक्त 3. हरम शरीफ में हाजिरी के लिए 4. हुजूर सल्लल्लाहु तआला अलैहि

वसल्लम के रौजे पर हाजिरी के लिए 5. तवाफ के वक्त 6. मिना में दाखिल होने के लिए 7. जमरों

पर कंकरियाँ मारने के लिये (तीनों दिन) 8. शबेबरात में 9. शबे कद्र में 10. अरफे की रात में 11.

मीलाद शरीफ की मजलिस के लिये। 12. दूसरी नेक मजलिसों में हाजिर होने के लिये 13. मुर्दा

नहलाने के बाद 14. पागल के पागलपन जाने के बाद 15. बेहोशी से फायदे के बाद 16. नशा जाते

रहने के बाद 17. गुनाह से तौबा करने लिए 18. नया कपड़ा पहनने के लिए 19. सफर से आने वाले

के लिए 20. इस्तेहाज़ा का खून बन्द होने के बाद 21. नमाजे कुसूफ 22. नमाजे खुसूफ 23. नमाजे

इस्तिस्का 24. नमाजे खौफ 25. अंधेरी 26. सख्त आँधी के लिए 27. और अगर बदन पर नजासत

लगी और यह पता न चल सका कि नजासत किस जगह है तो इन तमाम सूरतों में गुस्ल मुस्तहब है।

मसअला :- हज करने वाले पर दसवीं जिलहिज्जा को पाँच गुस्ल हैं। 1. मुजदलफा में ठहरने 2. मिना

में दाखिल होने 3. जमरे पर कंकरियाँ मारने 4. मक्के में दाखिल होने 5. और कअबा शरीफ के तवाफ

करने के लिए गुस्ल है जबकि न. 3, 4, और 5. यह तीन पिछले काम भी दसवीं ही को करें और जुमे

का दिन है तो जुमे का गुस्ल करें ऐसे ही अगर अरफा या ईद जुमे के दिन पड़े तो यहाँ वालों पर

दो गुस्ल होंगे।

मसअला :- जिस पर चन्द गुस्ल हों सब की नियत से एक गुस्ल कर लिया तो सब अदा हो

जायेंगे और सबका सवाब मिलेगा।

मसअला :- अगर औरत पर नहाना ज़रूरी हो और उसने अभी गुस्ल नहीं किया है और इसी बीच

उसे हैज़ शुरू हो गया तो चाहे अब नहा ले या हैज़ ख़त्म होने के बाद नहाये उसे इख़्तियार है।

मसअला :- अगर किसी पर गुस्ल वाजिब हो और वह जुमा या ईद के दिन नहाया और जुमा और

ईद वगैरा की नियत कर ले ली तो सब अदा हो गये और उसी गुस्ल से जुमे और ईद की

नमाज़ पढ़ सकता है।

मसअला :- औरत को नहाने या वुजू के लिये पानी मोल लेना पड़े तो उसकी कीमत शौहर के

ज़िम्मे है जबकि औरत पर गुस्ल और वुजू वाजिब हो या बदन से मैल दूर करने के लिए नहाये।

मसअला :- जिस पर गुस्ल वाजिब है उसे चाहिए कि नहाने में देर न करे हदीस शरीफ में है कि

जिस घर में जुनुबी हो उसमें रहमत के फ़रिश्ते नहीं आते और अगर इतनी देर कर चुका कि नमाज़

का आखिरी वक्त आ गया तो अब फ़ौरन नहाना फर्ज है क्योंकि अगर देर करेगा तो गुनाहगार होगा।

और अगर खाना खाना चाहता है या औरत से जिमाअ करना चाहता है तो वुजू कर ले या हाथ मुँह धो ले या कुल्ली कर ले और अगर वैसे ही खा पी लिया तो गुनाह नहीं मगर मकरूह है और मुहताजी लाता है और बे नहाये या बे वुजू किये जिमा कर लिया तो भी गुनाह नहीं मगर



जिस को एहतिलाम हुआ हो बे नहाये उसे औरत के पास न जाना चाहिए।

**मसअला :-** रमज़ान में अगर रात को जुनुब हुआ तो अच्छा यही है कि फ़ज्र तुलू होने से पहले नहा ले ताकि रोज़े का हर हिस्सा जनाबत से ख़ाली हो और अगर नहीं नहाया तो भी रोज़ा तो हो ही जायेगा मगर अच्छा यह है कि गरारा कर ले और नाक में जड़ तक पानी चढ़ा ले। यह दोनों काम फ़ज्र से पहले कर ले कि रोज़े में न हो सकेंगे और अगर नहाने में इतनी देर की कि दिन निकल आया और नमाज़ क़ज़ा कर दी तो यह और दिनों में भी गुनाह है और रमज़ान में तो और ज़्यादा।

**मसअला :-** जिसको नहाने की ज़रूरत हो उसको मस्जिद में जाना, तवाफ़ करना, कुर्आन शरीफ़ छूना, अगर्चे उसका सादा हाशिया या जिल्द या चोली छुए या बे छुये देख कर, या जुबानी पढ़ना, या किसी आयत का लिखना या आयत का तावीज़ लिखना या ऐसा तावीज़ छूना या ऐसी अँगूठी पहनना जिस में हुरूफ़े मुक़त्ताआत हों, हराम है।

**मसअला :-** अगर कुर्आन शरीफ़ जुज़दान में हो तो जुज़दान पर हाथ लगाने में हरज नहीं ऐसे ही रुमाल वगैरा किसी ऐसे कपड़े से पकड़ना जो न अपना ताबे हो न कुर्आन मजीद का तो जाइज़ है कि कुर्ते की आस्तीन, दुपट्टे के आँचल से यहाँ तक कि चादर का एक कोना उसके मोँढ़े पर है तो दूसरे कोने से छूना हराम है क्योंकि यह सब उसके ताबे हैं और जैसे चोली कुर्आन शरीफ़ के ताबेअ है तो उसका छूना भी हराम है।

**मसअला :-** अगर कुर्आन की आयत दुआ की नियत से या तबरूक के लिए पढ़े जैसे بِسْمِ اللَّهِ الرَّحْمَنِ الرَّحِيمِ

**तर्जमा :-** "अल्लाह के नाम से शुरू जो निहायत मेहरबान रहमत वाला" या अल्लाह तआला का शुक्र अदा करने या छींक आने के बाद الْحَمْدُ لِلَّهِ رَبِّ الْعَالَمِينَ पढ़े।

**तर्जमा :-** "सब खूबियाँ अल्लाह को जो मालिक सारे जहान वालों का" या परेशानी की ख़बर पर यह आयत पढ़े।

إِنَّا لِلَّهِ وَإِنَّا إِلَيْهِ رَاجِعُونَ

**तर्जमा :-** हम अल्लाह के लिए हैं और हमको उसी की तरफ़ फिरना है। या अल्लाह की तारीफ़ की नियत से पूरी सुरए फ़ातिहा या आयतुल कुर्सी या सुरए हश्म की पिछली तीन आयतें هُوَ اللَّهُ الَّذِي لَا إِلَهَ إِلَّا هُوَ पढ़ीं।

और इन सब सूरतों में कुर्आन शरीफ़ पढ़ने की नियत न हो तो कुछ हर्ज नहीं। ऐसे ही तीनों कुल बगैर कुल के लफ़्ज़ बनियत सना पढ़ सकता है और लफ़्ज़े कुल के साथ नहीं पढ़ सकता अगर्चे सना ही की नियत से हो क्योंकि इस सूरत में उनका कुर्आन होना तय है इसमें नियत को कुछ दख़ल नहीं।

**मसअला :-** बे वुजू को कुर्आन मजीद या उसकी किसी आयत का छूना हराम है बिना छुये जुबानी देख कर पढ़े तो कोई हर्ज नहीं।

**मसअला :-** रुपये पर आयत लिखी हो तो उन सबको यानी बे वुजू वालों जिन पर नहाना ज़रूरी है और हैज़ और निफ़ास वालियों को उसका छूना हराम है। हाँ अगर थैली में हो तो थैली उठाना



जायज है। ऐसे ही जिस बर्तन या गिलास पर सूरत या आयत लिखी हो उसका छूना भी उनको हराम है और उसका इस्तेमाल सब को मकरुह मगर जबकि खास शिफा की नियत हो।

मसअला :- कुर्आन शरीफ देखने में उन सब पर कुछ हर्ज नहीं अगरचे हुरुफ़ पर नज़र पड़े और अल्फ़ाज़ समझ में आये और ख़्याल में पड़े जायें।

मसअला :- और उन सब को फ़िक्ह, तफ़सीर और हदीस की किताबों का छूना मकरुह है और अगर उनको किसी कपड़े से छूना चाहे अगरचे उसको पहने या ओढ़े हुए हो तो कोई हर्ज नहीं मगर उन किताबों में आयत की जगह हाथ रखना हराम है।

मसअला :- इन सब को तोरात, ज़बूर इन्जील को पढ़ना छूना मकरुह है।

मसअला :- दुरुद शरीफ़ और दुआओं के पढ़ने में उन्हें कुछ हर्ज नहीं मगर अच्छा यह है कि वुजू या कुल्ली कर के पढ़ें।

मसअला :- उन सब को अज़ान का जवाब देना जाइज है।

मसअला :- मुसहफ़ शरीफ़ (कुर्आन) अगर ऐसा हो जाये कि पढ़ने के काम में न आये तो उसे कफ़ना कर लहद खोद कर, ऐसी जगह दफ़न करें जहाँ पैर पड़ने का ख़तरा न हो।

मसअला :- काफ़िर को मुसहफ़ न छूने दिया जाये और हुरुफ़ों को उससे बचाया जाये।

मसअला :- कुर्आन सब किताबों से ऊपर रखें फिर तफ़सीर फिर हदीस फिर बाकी दीनियात मरतबे के एअ़तिबार से।

मसअला :- किताब पर कोई दूसरी चीज़ न रखी जाये यहाँ तक कि कलम दवात और यहाँ तक कि सन्दूक जिस में किताब हो उस पर भी कोई चीज़ न रखी जाये।

मसअला :- मसाइल या दीनियात की किताबों के वरकों में पुड़िया बाँधना। जिस दस्तरख़्वान पर कुछ लिखा हुआ हो उसको काम में लाना या बिछौने पर कुछ लिखा हो तो उसको काम में लाना मना है।

## पानी का बयान

अल्लाह तआला फ़रमाता है :-

وَأَنْزَلْنَا مِنَ السَّمَاءِ مَاءً طَهُورًا

तर्जमा :- “आसमान से हमने पाक करने वाला पानी उतारा”।

और फ़रमाता है :- وَ يُنَزِّلُ عَلَيْكُمْ مِنَ السَّمَاءِ مَاءً لِّيُطَهِّرَ كُفُّكُمْ بِهِ وَيُذْهِبَ عَنْكُمْ رِجْزَ الشَّيْطَانِ

तर्जमा :- “आसमान से तुम पर पानी उतारता है कि तुम्हें उससे पाक करे और शैतान की पलीदगी तुम से दूर करे”।

हदीस न.1 :- इमामे मुस्लिम ने हज़रते अबू हुरैरह रदियल्लाहु तआला अन्हु से रिवायत की कि रसूलुल्ला सल्लल्लाहु तआला अलैहि वसल्लम ने फ़रमाया कि तुम में से कोई शख्स जनाबत की हालत में रुके हुए पानी में न नहाये (यानी थोड़े पानी में जो दह-दरदा न हो इसलिए कि दह-दर-दह बहते पानी के हुक्म में है) लोगों ने कहा तो ऐ अबू हुरैरह! कैसे करे कहा उसमें से लेले

हदीस न.2 :- सुनने अबू दाऊद व तिर्मिज़ी और इब्ने माजा में हक़म इब्ने अम्र रदियल्लाहु तआला अन्हु से रिवायत है कि हुज़ूर सल्लल्लाहु तआला अलैहि वसल्लम ने इस बात से मना फ़रमाया कि



औरत की तहारत से बचे हुए पानी से मर्द वुजू करे।

हदीस न.3 :- इमामे मालिक व अबू दाऊद और तिर्मिजी अबू हुरैरह रदियल्लाहु तआला अन्हु से रिवायत करते हैं कि एक शख्स ने हुजूर सल्लल्लाहु तआला अलैहि वसल्लम से पूछा कि हम दरिया का सफर करते हैं और अपने साथ थोड़ा सा पानी ले जाते हैं तो अगर उससे वुजू करें तो प्यासे रह जायेंगे तो क्या समुद्र के पानी से हम वुजू करें फरमाया उस का पानी पाक है और उस का मरा हुआ जानवर हलाल है यानी मछली।

हदीस न.4 :- अमीरुल मोमिनीन हजरते फारुके आजम रदियल्लाहु तआला अन्हु ने फरमाया कि धूप के गर्म पानी से गुस्ल मत करो कि वह बर्स पैदा करता है।

## किस पानी से वुजू जाइज है और किस से नहीं

तम्बीह :- जिस पानी से वुजू जाइज है उससे गुस्ल भी जाइज और जिससे वुजू नाजाइज है उस से गुस्ल भी नाजाइज है।

मसअला :- मेंह, नदी, नाले, चश्में, समुन्दर, दरिया, कुँयें, बर्फ और ओले के पानी से वुजू जाइज है।

मसअला :- जिस पानी में कोई चीज मिल गई कि बोल चाल में उसे पानी न कहें बल्कि उसका कोई और नाम हो गया जैसे शर्बत या पानी में कोई ऐसी चीज डालकर पकायें जिस से मकसूद मैल काटना न हो जैसे शोस्बा, चाय, गुलाब या और अर्क उससे वुजू और गुस्ल जाइज नहीं।

मसअला :- अगर ऐसी चीज मिलायें या मिलाकर पकायें जिस से मकसूद मैल काटना हो जैसे साबुन या बेरी के पत्ते तो वुजू जाइज है। जब तक पानी का पतलापन बाकी रहे और अगर पानी सत्तू की तरह गाढ़ा हो गया तो वुजू जाइज नहीं।

मसअला :- और अगर पानी में कोई पाक चीज मिली जिससे रंग या बू या मज़े में फर्क आ गया मगर उसका पतलापन न गया जैसे रेता, चूना या थोड़ी ज़ाफ़रान तो वुजू जाइज है और जो ज़ाफ़रान का रंग इतना आ जाये कि कपड़ा रंगने के काबिल हो जाये तो वुजू जाइज नहीं य़ूँही पुड़िया के रंग का हुक्म है और अगर इतना दूध मिल गया कि दूध का रंग ग़ालिब न हुआ तो वुजू जाइज है, वरना नहीं। ग़ालिब मग़लूब की पहचान यह है कि जब तक यह कहें कि पानी है जिस में कुछ दूध मिल गया तो वुजू जाइज है और जब उसे लस्सी कहें तो वुजू नाजाइज और अगर पत्ते गिरने या पुराने होने की वजह से रंग बदले तो कुछ हर्ज नहीं लेकिन अगर पत्तों से पानी गाढ़ा हो गया तो उस पानी से वुजू जाइज नहीं।

मसअला :- बहता पानी कि उसमें तिनका डाल दें तो बहा ले जाये वह पानी पाक और पाक करने वाला है। नजासत पड़ने से नापाक न होगा जब तक कि उस नजासत से पानी का रंग, बू और मज़ा न बदले और अगर नजिस चीज से रंग या, बू और मज़ा बदल जाये तो पानी नापाक हो जायेगा। अब यह उस वक्त पाक होगा कि नजासत नीचे बैठ कर उसके औसाफ़ ठीक हो जायें या पाक पानी इतना मिले कि नजासत को बहा ले जाये या पानी के रंग, बू और मज़ा ठीक हो जाये और अगर पाक चीज ने रंग, मज़ा और बू को बदल दिया तो उससे वुजू करना और नहाना जाइज है जब तक दूसरी चीज न हो जाये।



**मसअला** :- मुदी जानवर नहर की चौड़ाई में पड़ा हो और उसके ऊपर से पानी बहता है और जो पानी उससे मिल कर बहता है उस से कम है, जो उसके ऊपर से बहता है या ज्यादा है या बराबर हर जगह से वुजू जाइज है यहाँ तक कि किसी वस्फ में तब्दीली न आये।

**मसअला** :- छत के परनाले से बारिश का पानी गिरे वह पाक है अगर्चे उस पर जगह-जगह नजासत पड़ी हो अगर्चे नजासत परनाले के मुँह पर हो, अगर्चे जो पानी नजासत से मिलकर गिरता हो वह आधे से कम या बराबर या ज्यादा हो जब तक नजासत से पानी के किसी हालत में तब्दीली न आये। यही सही है और इसी पर एअतिमाद है और अगर मेंह रुक गया और पानी का बहना खत्म हो गया तो अब वह ठहरा हुआ पानी और जो छत से टपके नजिस है।

**मसअला** :- ऐसे ही नालियों से बरसात का बहता पानी पाक है जब तक नजासत का रंग, बू या मजा उसमें जाहिर न हो रहा उससे वुजू करना अगर उस पानी में दिखाई पड़ने वाले नजासत के ज़र्रे ऐसे बहते जा रहे हों कि जो चुल्लू लिया जायेगा उसमें एक आध ज़र्रा नजासत का भी ज़रूर होगा जब तो हाथ में लेते ही नापाक हो गया। उससे वुजू हराम है वरना जाइज है और बचना बेहतर है।

**मसअला** :- नाली का पानी कि बारिश के बाद ठहर गया अगर उसमें नजासत के टुकड़े मालूम हों या रंग और बू का पता चले तो नापाक वर्ना पाक है।

**मसअला** :- दस हाथ लम्बा दस हाथ चौड़ा जो हौज हो उसे दह-दर-दह कहते हैं। ऐसे ही बीस हाथ लम्बा पाँच हाथ चौड़ा या पच्चीस हाथ लम्बा चार हाथ चौड़ा। गर्ज कुल लम्बाई चौड़ाई सौ हाथ हो तो वह दह-दर-दह है यानी उसका क्षेत्रफल सौ हाथ हो। अगर हौज गोल हो तो उसकी गोलाई लगभग साढ़े, पैतीस, हाथ हो। सौ हाथ लम्बाई न हो तो छोटा हौज है उसके पानी को थोड़ा कहेंगे अगर्चे कितना ही गहरा हो।

**तम्बीह** :- हौज के बड़े छोटे होने में खुद उस हौज की नाप का एअतिबार नहीं बल्कि जो उसमें पानी है उसकी ऊपरी सतह देखी जायेगी अगर हौज बड़ा है मगर अब पानी कम होकर दह-दर-दह न रहा तो वह इस हालत में बड़ा हौज नहीं कहा जायेगा और हौज उसी को न कहेंगे जो मस्जिदों और ईदगाहों में बना लिये जाते हैं बल्कि हर वह गड़ढा जिसकी पैमाइश सौ हाथ हो वह बड़ा हौज है और उससे कम है तो छोटा।

**मसअला** :- दह-दर-दह हौज में सिर्फ इतना दल यानी गहराई काफी है कि उतनी पैमाइश में जमीन कहीं से खुली न हो और यह जो बहुत किताबों में फरमाया है कि लप या चुल्लू में पानी लेने से जमीन न खुले उसकी हाजत उसके ज्यादा रहने के लिये है कि इस्तेमाल के वक्त अगर पानी उठाने से जमीन खुल गई तो उस वक्त पानी सौ हाथ की पैमाइश में न रहा। ऐसे हौज का पानी बहते पानी के हुक्म में है नजासत पड़ने से नापाक न होगा जब तक नजासत से रंग, या बू या मजा न बदले और ऐसा हौज अगर्चे नजासत पड़ने से नापाक न होगा मगर जान बूझ कर उसमें नजासत डालना मना है।

**मसअला** :- बड़े हौज के नजिस न होने की यह शर्त है कि उसका पानी मुत्तसिल (मिला हुआ) हो तो ऐसे हौज में अगर लट्ठा या कड़ियाँ गाड़ी गई हों तो उन लट्ठों कड़ियों के अलावा बाकी जगह



अगर सौ हाथ है तो बड़ा है वर्ना नहीं यानी लट्ठा या कड़िये वगैरह ने जगह घेरी और वह जगह 100 हाथ में से कम हो जायेगी तो वह बड़ा हौज नहीं रहा अल्बत्ता पतली-पतली चीजें जैसे घास, निरकुल खेती हो तो उसके मुत्तसिल(मिले)होने में फर्क न आयेगा।

**मसअला :-** बड़े हौज में ऐसी नजासत पड़ी कि दिखाई न दे जैसे शराब या पेशाब तो उस हौज के हर तरफ से वुजू जाइज है और अगर देखने में आती हो जैसे पाखाना या मरा हुआ जानवर तो जिस तरफ वह नजासत हो उस तरफ वुजू न करना बेहतर है दूसरी तरफ वुजू करे।

**तम्बीह :-** जो नजासत दिखाई दे उसे "मरइय्या" और जो नहीं दिखायी दे उसे गैर मरइय्या" कहते हैं।

**मसअला :-** ऐसे हौज पर अगर बहुत से लोग जमा होकर वुजू करें तो भी कुछ हर्ज नहीं अगर्चे वुजू का पानी उसमें गिरता हो। हाँ उसमें कुल्ली डालना और नाक सिनकना नहीं चाहिए कि पाकीजगी के खिलाफ है।

**मसअला :-** तालाब या बड़ा हौज ऊपर से जम गया मगर बर्फ के नीचे पानी की लम्बाई चौड़ाई मुत्तसिल दह-दर-दह के मिकदार है और सूराख करके उससे वुजू किया तो जाइज है अगरचे उसमें नजासत पड़ जाये और अगर मुत्तसिल दह-दर-दह नहीं और उसमें नजासत पड़ी तो नापाक है फिर अगर नजासत पड़ने से पहले उसमें सूराख कर दिया और उससे पानी उबल पड़ा तो अगर दह-दर-दह के मिकदार फैल गया तो अब नजासत पड़ने से भी पाक रहेगा और उसमें दल का वही हुक्म है जो ऊपर गुजर चुका।

**मसअला :-** अगर खुश्क तालाब में नजासत पड़ी हो और मेंह बरसा और उसमें बहता हुआ पाक पानी इस कदर आया कि बहाव रुकने से पहले दह-दर-दह हो गया तो वह पानी पाक है और अगर उस मेंह से दह-दर-दह से कम रहा और दोबारा बारिश से दह-दर-दह हुआ तो सब नजिस है। हाँ अगर वह भर कर बह जाये तो पाक हो गया अगर्चे हाथ दो हाथ बहा हो।

**मसअला :-** दह-दर-दह पानी में निजासत पड़ी फिर उस का पानी दह-दर-दह से कम हो गया तो वह अब भी पाक है। हाँ अगर वह निजासत अब भी उस में बाकी हो और दिखाई देती हो तो अब नापाक हो गया अब जब तक भरकर बह न जाये पाक न होगा।

**मसअला :-** छोटा हौज नापाक हो गया फिर उसका पानी फैलकर दह-दर-दह हो गया तो अब भी नापाक है मगर पाक पानी अगर उसे बहा दे पाक हो जायेगा।

**मसअला :-** कोई हौज ऐसा है कि ऊपर से तंग और नीचे से कुशादा है यानी ऊपर दह-दर-दह नहीं और नीचे दह-दर-दह या ज्यादा है अगर ऐसा हौज भरा हुआ हो और नजासत पड़े तो नापाक है। उसका पानी घट गया और वह दह-दर-दह हो गया तो पाक है।

**मसअला :-** हुक्के का पानी पाक है अगर्चे उसके रंग, बू और मजे में तब्दीली आजाये उस से वुजू जाइज है। किफायत की मिकदार उस के होते हुए तयम्मुम जाइज नहीं जैसे सारा वुजू कर लिया और एक पाँव धोना बाकी है कि पानी खत्म होगया और हुक्के में पानी इतना मौजूद है कि उस पाँव को धोसकता है तो उसे तयम्मुम जाइज नहीं मगर वुजू करने के बाद अगर उज्व में बू आगई तो जब तक बू जाती न रहे मस्जिद में जाना मना है और वक्त में गुन्जाइश हो तो इतना रुक कर नमाज पढ़े कि वह उड़ जाये उस से वुजू करने का हुक्म उस वक्त दिया गया कि दूसरा पानी न



हो बिला ज़रूरत उस से वुजू करना न चाहिए।

**मसअला :-** जो पानी वुजू या गुस्ल करने में बदन से गिरा वह पाक है मगर उस से वुजू या गुस्ल जाइज नहीं ऐसे ही अगर बे वुजू शख्स का हाथ या उंगली या पोरा या नाखून या बदन का कोई टुकड़ा जो वुजू में धोया जाता हो इरादे या बगैर इरादा दह-दर-दह से कम पानी में बे धोये हुए पड़ जाये तो वह पानी वुजू और गुस्ल के लाइक न रहा इसी तरह जिस पर नहाना फर्ज है उसके जिस्म का कोई बे धुला हुआ हिस्सा पानी से छू जाये तो वह पानी वुजू और गुस्ल के काम का न रहा अगर धुला हुआ हाथ या बदन का कोई हिस्सा पड़ जाये तो हर्ज नहीं।

**मसअला :-** अगर हाथ धुला हुआ है मगर फिर धोने की नियत से डाला और यह धोना सवाब का काम हो जैसे खाने के लिए या वुजू के लिए तो यह पानी मुस्तअमल (इस्तेमाल किया हुआ) होगया यानी वुजू के काम का न रहा और उस पानी को पीना भी मकरूह है।

**मसअला :-** अगर ज़रूरत से हाथ पानी में डाला जैसे पानी बड़े बर्तन में है कि उसे झुका नहीं सकता न कोई छोटा बर्तन है कि उस से निकाले तो ऐसी सूरत में ज़रूरत भर हाथ पानी में डाल कर उस से पानी निकाले या कुँए में रस्सी डोल गिर गया और बे घुसे नहीं निकल सकता और पानी भी नहीं कि हाथ पाँव धोकर घुसे तो इस सूरत में अगर पाँव डालकर रस्सी निकालेगा तो पानी मुस्तमल न होगा इस मसअला को बहुत कम लोग जानते हैं लोगों को जानना चाहिए।

**मसअला :-** इस्तेअमाल किया हुआ पानी अगर बिना इस्तेअमाल किये हुए पानी में मिल जाये जैसे वुजू या गुस्ल करते वक्त पानी के कतरे लोटे या घड़े में टपकें तो अगर अच्छा पानी ज्यादा है तो यह वुजू और गुस्ल के काम का है वर्ना सब बे कार हो गया।

**मसअला :-** पानी में हाथ पड़ गया या और किसी तरह मुस्तअमल होगया और यह चाहें कि यह काम का होजाये तो अच्छा पानी उस से ज्यादा उस में मिला दें और उसका यह तरीका भी है कि एक तरफ से पानी डालें कि दूसरी तरफ बह जाये तो सब काम का हो जायेगा ऐसे ही नपाक पानी को भी पाक कर सकते हैं ऐसी ही हर बहती हुई चीज़ अपनी जिन्स या पानी से उबाल देने से पाक हो जायेगी।

**मसअला :-** किसी पेड़ या फल के निचोड़े हुये पानी से वुजू जाइज नहीं जैसे केले का पानी या अंगूर, अनार और तरबूज का पानी और गन्ने का रस।

**मसअला :-** जो पानी गर्म मुल्क में गर्म मौसम में सोने चाँदी के सिवा किसी और धातु के बर्तन में धूप में गर्म हो गया तो जब तक गर्म है उस से वुजू और गुस्ल न करना चाहिये और न उसको पीना चाहिए बल्कि बदन को किसी तरह न पहुँचना लगना चाहिए यहाँ तक कि अगर उस से कपड़ा भीग जाये तो जब तक ठंडा न हो ले उस के पहनने से बचें क्योंकि उस पानी के इस्तेमाल से बर्स का खतरा है फिर भी अगर वुजू या गुस्ल कर लिया तो हो जायेगा।

**मसअला :-** छोटे छोटे गड्ढों में पानी है और उसमें नजासत का पड़ना मालूम नहीं तो उस से वुजू जाइज है।

**मसअला :-** काफिर की यह खबर कि यह पानी पाक है या नापाक तो वह खबर मानी न जायेगी दोनों सूरतों में पानी पाक रहेगा कि यह पानी की अस्ली हालत है।



**मसअला :-** नाबालिग का भरा हुआ पानी कि शरीअत की रौशनी में वह नाबालिग उस पानी का मालिक हो जाये उसे पीना,उससे नहाना वुजू करना या और किसी काम में लाना उसके माँ बाँप या जिसका वह नौकर है उसके सिवा किसी को जाइज़ नहीं अगर्चे वह इजाज़त भी दे दे अगर वुजू कर लिया तो वुजू हो जायेगा लेकिन गुनाहगार होगा यहाँ से उस्तादों को सबक लेना चाहिए कि अकसर वह नाबालिग बच्चों से पानी भरवा कर अपने काम में लाया करते हैं इसी तरह बालिग का भरा हुआ पानी बिना इजाज़त खर्च करना भी हराम है।

**मसअला :-** नजासत से पानी का रंग बू और मज़ा बदल गया तो उस को अपने इस्तिअमाल में भी लाना नाजाइज़ और जानवरों को पिलाना भी जाइज़ नहीं हों गारे वगैरा के काम में लासकतें है मगर उस गारे मिट्टी को मस्जिद की दीवार वगैरा में खर्च करना जाइज़ नहीं ।

## कुँए का बयान

**मसअला :-** कुँए में आदमी या किसी जानवर का पेशाब या बहता हुआ खून ताड़ी सेंधी किसी तरह कि शराब का कतरा नापाक लकड़ी या नापाक कपड़ा या और कोई नापाक चीज़ गिरी तो कुँए का सारा पानी निकाला जायेगा

**मसअला :-** जिन चौपायों का गोश्त नहीं खाया जाता उनके पेशाब,पाखाने से कुँए का पानी नापाक हो जायेगा। यूँही मुर्गी और बत्तख की बीट से भी नापाक हो जायेगा इन सब सूरतों में सब पानी निकाला जायेगा।

**मसअला :-** मेंगनियाँ, लीद और गोबर अगर्चे नापाक हैं लेकिन कुँए में अगर थोड़ा गिर जाये तो ज़रूरत की वजह से मुआफ़ हैं। पानी पर नापाकी का हुक्म न लगाया जायेगा और उड़ने वाले हलाल जानवर जैसे कबूतर चिड़िया की बीट या शिकारी परिन्दे जैसे चील,शिकरा या बाज़ की बीट गिर जाये तो नापाक न होगा। यूँही चूहे और चमगादड़ के पेशाब से भी नापाक न होगा।

**मसअला :-** पेशाब की बारीक बुन्दकियाँ सुई की नोंक की तरह और नजिस गुबार पड़ने से नापाक न होगा।

**मसअला :-** जिस कुँए का पानी नापाक हो गया उसका एक कतरा भी पाक कुँए में पड़ जाये तो यह भी नापाक हो गया,जो हुक्म इसका है वही उसका हो गया। यूँही डोल,रस्सी और घड़ा जिनमें नापाक कुँए का पानी लगा था कुँए में पड़े तो वह पाक भी नापाक हो जायेगा।

**मसअला :-** कुँए में आदमी बकरी या कुत्ता या और कोई खून वाला जानवर या उनके बराबर या उनसे बड़ा जानवर गिर कर मर जाये तो कुल पानी निकाला जायेगा।

**मसअला :-** मुर्गा, मुर्गी, बिल्ली, चूहा, छिपकली या और कोई जानवर जिसमें बहता हुआ खून हो कुँए में मर कर फूल जाये या फूट जाये कुल पानी निकाला जायेगा और अगर यह सब कुँए से बाहर मरे और फिर कुँए में गिर गये जब भी यही हुक्म है।

**मसअला :-** छिपकली या चूहे की दुम कट कर कुँए में गिरी अगर्चे फूली फटी न हो कुल पानी निकाला जायेगा मगर उसकी जड़ में अगर मोम लगा हो तो बीस डोल निकाला जायेगा अगर बिल्ली ने चूहे को दबोचा और वह ज़ख्मी हो गया फिर उससे छूट कर कुँए में गिरा तो सारा पानी



निकाला जायेगा।

**मसअला :-** चूहा, छछूंदर, चिड़िया, छिपकली, गिरगिट, या उनके बराबर या उनसे छोटा कोई खून वाला जानवर कुँए में गिर कर मर गया तो बीस डोल से तीस डोल पानी निकाला जायेगा यानी अगर बड़ा डोल है तो बीस डोल और छोटा डोल है तो तीस डोल पानी निकाला जायेगा।

**मसअला :-** कबूतर मुर्गी या बिल्ली गिर कर मरे तो चालीस से साठ डोल तक निकाला जायेगा यानी अगर बड़ा डोल है तो चालीस डोल और छोटा डोल है तो साठ डोल पानी निकाला जायेगा।

**मसअला :-** आदमी का बच्चा जो ज़िन्दा पैदा हुआ आदमी के हुक्म में है। बकरी का छोटा बच्चा-बकरी के हुक्म में है।

**मसअला :-** जो जानवर कबूतर से छोटा हो चूहे के हुक्म में है और जो बकरी से छोटा हो मुर्गी के हुक्म में है।

**मसअला :-** दो चूहे गिर कर मर जायें तो वही बीस से तीस डोल पानी निकाला जाए और तीन चार या पाँच हों तो चालीस से साठ तक और छः हों तो कुल पानी निकाला जायेगा।

**मसअला :-** दो बिल्लियाँ मर जायें तो सब पानी निकाला जायेगा।

**मसअला :-** मुसलमान मुर्दा नहलाने के बाद कुँए में गिर जाये तो पानी निकालने की हर्गिज़ ज़रूरत नहीं और शहीद गिर जाये और बदन पर खून न लगा हो तो भी कुछ ज़रूरत नहीं और अगर खून लगा था और बहने के काबिल न था तो भी कुछ ज़रूरत नहीं अगर्चे वह खून उसके बदन पर से धुल कर पानी में मिल जाये और अगर बहने के काबिल खून उसके बदन से अलग होकर पानी में मिल जाये और अगर बहने के काबिल खून उसके बदन पर लगा हुआ है और सूखा गया है और शहीद कि गिरने से उसके बदन से अलग होकर पानी में न मिला जब भी पानी पाक रहेगा कि शहीद का खून जब तक उसके बदन पर है कितना ही हो पाक है। हाँ यह खून उसके बदन से जुदा होकर पानी में मिल जाये तो अब नापाक है।

**मसअल :-** काफ़िर मुर्दा अगर सौ बार भी धोया गया हो कुँए में गिर जाये तो उसकी उंगली या नाखून पानी से लग जाये पानी नजिस हो जायेगा।

**मसअला :-** कच्चा बच्चा या जो बच्चा मुर्दा पैदा हुआ अगर कुँए में गिर जाये तो सब पानी निकाला जायेगा अगर्चे गिरने से पहले नहला दिया गया हो।

**मसअला :-** बे वुजू और जिस आदमी पर नहाना फ़र्ज़ हो अगर बिला ज़रूरत कुँए में उतरें और उसके बदन पर नजासत न लगी हो तो बीस डोल पानी निकाला जायेगा और अगर डोल निकालने के लिये उतरा तो कोई हर्ज़ नहीं।

**मसअला :-** सुअर कुँए में अगर गिर जाये और अगर्चे न मरे कुँए का पानी नजिस हो गया और सब पानी निकाला जायेगा।

**मसअला :-** सुअर के सिवा और कोई जानवर कुँए में गिरा और ज़िन्दा निकला और उसके जिस्म पर नजासत का यकीन न हो और पानी में उसका मुँह न पड़ा तो पाक है उसका इस्तेमाल जाइज़ मगर बीस डोल पानी निकालना बेहतर है और अगर उसके बदन पर नजासत लगी रहने का यकीन हो तो सारा पानी निकाला जायेगा और अगर उसका मुँह पानी में पड़ा तो उसके लुआब और उसके



झूटे का जो हुक्म है वही हुक्म उस पानी का है अगर झूटा नापाक या मशकूक हो तो सारा पानी निकाला जायेगा और अगर मकरूह है तो चूहे वगैरा में बीस डोल, मुर्गी छूटी हुई में चालीस और जिसका झूटा पाक है उस में भी बीस डोल निकालना बेहतर है मसलन बकरी गिरी और जिन्दा निकल आई तो बीस डोल निकालें।

मसअला :- कुँए में वह जानवर गिरा जिसका झूटा पाक या मकरूह है और उसमें से पानी कुछ न निकाला और वुजू कर लिया तो वुजू हो जायेगा।

मसअला :- जूता या गेंद, कुँए में गिर गई और उसका नजिस होना यकीनी है तो कुल पानी निकाला जायेगा नहीं तो बीस डोल और खाली नजिस होने का ख्याल एअतेबार के लाइक नहीं।

मसअला :- जो जानवर पानी में पैदा होता है अगर कुँए में मर जाये या मरा हुआ गिर जाये तो नापाक न होगा अगर्चे फूला फटा हो मगर फट कर उसके टुकड़े अगर पानी में मिल गये तो उस पानी का पीना हराम है।

मसअला :- खुश्की और पानी के मेंढक का एक हुक्म है। यानी उसके मरने बल्कि सड़ने से भी पानी नजिस न होगा मगर जंगल का बड़ा मेंढक जिस में बहने के काबिल खून होता है उसका हुक्म चूहे की मिस्ल है पानी और खुश्की के मेंढक में फर्क यह है कि पानी के मेंढक की उंगलियों के दरम्यान झिल्ली होती है और खुश्की वाले में नहीं।

मसअला :- जिसकी पैदाइश पानी में न हो मगर पानी में रहता हो जैसे बत्तख तो उसके मर जाने से पानी नापाक हो जायेगा।

मसअला :- बच्चे या काफिर ने पानी में हाथ डाल दिया तो अगर उनके हाथों का नजिस होना मालूम है जब तो ज़ाहिर है कि पानी नजिस है नहीं तो नजिस तो नहीं है लेकिन दूसरे पानी से वुजू करना बेहतर है।

मसअला :- जिन जानवरों में बहता हुआ खून नहीं होता जैसे मच्छर और मक्खी वगैरा तो उनके मरने से पानी नजिस न होगा।

फ़ायदा :- मक्खी अगर सालन वगैरा में गिर जाये तो उसे डुबो कर फेंक दें और सालन को काम में लायें।

मसअला :- मुर्दार की हड्डी जिसमें गोश्त या चिकनाई लगी हो अगर पानी में गिर जाये तो वह पानी नापाक हो गया, कुल निकाला जाये और अगर गोश्त या चिकनाई न लगी हो तो पाक है मगर सुअर की हड्डी हर हालत में नापाक है चाहें उसमें गोश्त या चिकनाई हो या न हो।

मसअला :- जिस कुँए का पानी नापाक हो गया उसमें से जितना पानी निकालने का हुक्म है निकाल लिया गया तो अब वह रस्सी डोल जिससे पानी निकाला है पाक हो गया धोने की ज़रूरत नहीं।

मसअला :- कुल पानी निकालने का यह मतलब है कि इतना पानी निकाल लिया जाये कि अब डोल डालें तो आधा भी न भरे। कुँए की मिट्टी निकालने की ज़रूरत नहीं और न दीवार धोने की ज़रूरत है क्योंकि वह दीवार पाक हो गई।

मसअला :- कुँए से बीस तीस डोल या सब पानी निकालने के लिये कहा जाता है उसका मतलब यह है कि पहले उस चीज़ को उसमें से निकाल लें जो उसमें गिरी है फिर पानी निकालें अगर वह



चीज़ उसमें पड़ी रही तो कितना ही पानी निकालें बेकार है।

**मसअला :-** और अगर वह सड़ गल कर मिट्टी हो गई या वह चीज़ खुद नजिस न थी बल्कि किसी नजिस चीज़ के लगने से नजिस हो गई हो जैसे नजिस कपड़ा और उसका निकालना मुश्किल हो तो अब सिर्फ पानी निकालने से पाक हो जायेगा।

**मसअला :-** जिस कुँए का डोल खास हो तो उसी का एअतेबार है उसके छोटे बड़े होने का कुछ लिहाज़ नहीं और अगर उसका कोई खास डोल न हो तो कम से कम एक साअ (यह एक ऐसा पैमाना होता है जिसमें दो किलो पैंतालीस ग्राम गेहूँ आ जाता है) पानी उस में आ जाये।

**मसअला :-** डोल भरा हुआ निकलना ज़रूरी नहीं अगर कुछ पानी छलक कर गिर गया या टपक कर गिर गया मगर जितना बचा वह आधे से ज़्यादा है तो वह पूरा ही डोल गिना जायेगा।

**मसअला :-** अगर डोल मुकर्रर है मगर जिस डोल से पानी निकाला वह उससे छोटा या बड़ा है या डोल मुकर्रर नहीं और जिससे निकाला वह एक साअ से कम या ज़्यादा है तो इन सूरतों में हिसाब कर के उसे मुकर्रर या एक साअ के बराबर कर लें।

**मसअला :-** अगर कुँए से मरा हुआ जानवर निकला तो अगर उसके गिरने और मरने का वक्त मालूम है तो उसी वक्त से पानी नजिस है उसके बाद अगर किसी ने उससे वुजू या गुस्ल किया तो न वुजू हुआ और न गुस्ल। उस वुजू और गुस्ल से जितनी नमाज़ें पढ़ीं सब को लौटाये क्योंकि वह नमाज़ें नहीं हुईं ऐसे ही उस पानी से कपड़े धोये या किसी और तरीके से उसके बदन या कपड़े में लगा तो कपड़े और बदन का पाक करना ज़रूरी है और उनसे जो नमाज़ें पढ़ीं उनका लौटाना फर्ज है। और अगर वक्त मालूम नहीं तो जिस वक्त देखा गया उस वक्त से नजिस करार पायेगा अगर फूला फटा हो और उससे पहले पानी नजिस नहीं और पहले जो वुजू या गुस्ल किया या कपड़े धोये तो कुछ हर्ज नहीं आसानी के लिए इसी पर अमल है।

**मसअला :-** जो कुँआ ऐसा है कि उसका पानी टूटता ही नहीं चाहे जितना ही पानी निकालें और उसमें नजासत पड़ गई या उसमें कोई ऐसा जानवर मर गया जिसमें कुल पानी निकालने का हुक्म है तो ऐसी हालत में हुक्म यह है कि मालूम कर लें कि उसमें पानी कितना है वह सब निकाल लिया जाये, निकालते वक्त जितना ज़्यादा होता गया उसका कुछ लिहाज़ नहीं और यह मालूम कर लेना कि इस वक्त कितना पानी है उसका एक तरीका तो यह है कि दो परहेज़गार मुसलमान जिनको यह महारत हो कि पानी की चौड़ाई गहराई देखकर बता सकें कि इस कुँए में इतना पानी है वह जितने डोल बतायें उतने निकाले जायें।

और दूसरा तरीका यह है कि उस पानी की गहराई किसी लकड़ी या रस्सी से ठीक तरीके से नाप लें और कुछ लोग फुर्ती से सौ डोल निकालें फिर पानी नापें जितना कम हुआ उसी हिसाब से पानी निकाल लें, कुँआ पाक हो जायेगा। उसकी मिसाल यह है कि पहली बार नापने से मालूम हुआ कि पानी जैसे दस हाथ है फिर सौ डोल में एक हाथ कम हुआ तो दस हाथ में दस सौ यानी एक हजार डोल हुए।

**मसअला :-** जो कुआँ ऐसा है कि उसका पानी टूट जायेगा मगर उसमें उसके फट जाने या दूसरे नुकसान का खतरा है तो भी उतना ही पानी निकाला जाये जितना उस वक्त उस में मौजूद है पानी



तोड़ने की ज़रूरत नहीं।

मसअला :- कुँए से जितना पानी निकालना है उसमें इख्तेयार है कि एक दम से उतना निकालें या थोड़ा-थोड़ा कर के दोनों हालतों में पाक हो जायेगा।

मसअला :- मुर्गी का ताज़ा अन्डा जिस पर अभी रतूबत लगी हो पानी में पड़ जाये तो नजिस न होगा यूँही बकरी का बच्चा पैदा होते ही पानी में गिरा और मरा नहीं जब भी नापाक न होगा।

## आदमी और जानवर के झूठे का बयान

मसअला :- आदमी चाहे जुनुब हो या हैज़ और निफ़ास वाली औरत हो उसका झूठा पाक है। काफ़िर का झूठा भी पाक है मगर उससे बचना चाहिये जैसे थूक, रेंठ और खंखार कि पाक है मगर आदमी उन से घिन करता है और इससे बहुत बदतर काफ़िर के झूठे को समझना चाहिये।

मसअला :- किसी के मुँह से इतना खून निकला कि थूक में सुर्खी आ गई और उसने फ़ौरन पानी पिया तो यह झूठा नापाक है और सुर्खी जाती रहने के बाद उस पर लाज़िम है कि कुल्ली करके मुँह पाक करे और अगर कुल्ली न की और चन्द बार थूक का गुज़र नजासत की जगह पर हुआ चाहे निगलने में या थूकने में यहाँ तक कि नजासत का असर न रहा तो पाकी हो गई उसके बाद अगर पानी पियेगा तो पाक रहेगा अगरचे ऐसी सूरत में थूक निगलना सख़्त नापाक बात और गुनाह है।

मसअला :- मआज़अल्लाह शराब पीकर फ़ौरन पानी पिया तो वह पानी नापाक हो गया और अगर इतनी देर ठहरा कि शराब का हिस्सा थूक में मिल कर हलक़ से उतर गया तो नापाक नहीं मगर शराबी और उसके झूठे से बचना ही चाहिये।

मसअला :- शराबी की मूछें बड़ी हों कि शराब मूछों में लगी तो जब तक उनको पाक न करेगा तो जो पानी पियेगा वह पानी और बर्तन दोनों नापाक हो जायेंगे।

मसअला :- मर्द को ग़ैर औरत का और औरत को ग़ैर मर्द का झूठा अगर मालूम हो कि फुलानी औरत या फुलाने मर्द का झूठा है तो लज़ज़त के तौर पर खाना पीना मकरुह है मगर उस खाने और पानी में कोई कराहत नहीं आई और अगर मालूम न हो कि किसका है या लज़ज़त के तौर पर खाया पिया न गया हो तो कोई हर्ज नहीं बल्कि कुछ सूरतों में बेहतर है जैसे बा शरअ़ आलिम या दीनदार पीर का झूठा कि उसे तबरूक़ जानकर लोग खाते पीते हैं।

मसअला :- जिन जानवरों का गोश्त खाया जाता है चौपाये हों या परिन्दे उनका झूठा पाक है अगरचे नर हों जैसे गाय, बैल, भैंस, बकरी, कबूतर और तीतर वगैरा और जो मुर्गी आज़ाद छुटी फिरती हो और गन्दगी पर मुँह मारती हो उसका झूठा मकरुह है और बन्द रहती है तो पाक है।

मसअला :- ऐसे ही कुछ गायें जो गन्दगी खाती हैं उनका झूठा मकरुह है और अगर अभी नजासत खाई और उसके बाद कोई ऐसी बात न पाई गई जिससे उसके मुँह की पाकी हो जाती (जैसे जारी पानी में पीना या जो पानी जारी न हो उसमें तीन जगह से पीना) और इस हालत में पानी में मुँह डाल दिया तो नापाक हो गया।

इसी तरह अगर बैल, भैंसे और बकरे नरों ने मादा का पेशाब सूँघा और उससे उनका मुँह नापाक हुआ और निगाह से गाइब न हुए और न इतनी देर गुज़री कि जिसमें पाक हो जाता तो



उनका झूठा नापाक है और अगर चार पानियों में मुँह डालें तो पहले तीन नापाक और चौथा पाक है।

मसअला :- घोड़े का झूठा पाक है।

मसअला :- सुअर, कुत्ता, शेर, चीता, भेड़िया, हाथी, गीदड़ और दूसरे दरिन्दों का झूठा नापाक है।

मसअला :- कुत्ते ने बर्तन में मुँह डाला तो अगर वह चीनी या धात का है या मिट्टी का रोगनी या इस्तेमाल में लाये हुआ चिकना बर्तन तो तीन बार धोने से पाक हो जायेगा नहीं तो हर बार सुखा कर पाक होगा। हाँ चीनी के बर्तन में बाल हो या और बर्तन में दरार हो तो तीन बार सुखाकर पाक होगा, सिर्फ धोने से पाक न होगा।

मसअला :- मटके को कुत्ते ने ऊपर से चाटा तो उसमें का पानी नापाक न होगा।

मसअला :- उड़ने वाले शिकारी जानवर जैसे शिकरा, बाज़ बहरी और चील वगैरा का झूठा मकरूह है और यही हुक्म कौए का है और अगर उनको पाल कर शिकार के लिये सिखा लिया हो और चोंच में गजासत न लगी हो तो उसका झूठा पाक है।

मसअला :- घर में रहने वाले जानवर जैसे बिल्ली, चूहा, साँप और छिपकली का झूठा मकरूह है।

मसअला :- अगर किसी का हाथ बिल्ली ने चाटना शुरू किया तो चाहिये कि फौरन हाथ खींचे ले। यूँही छोड़ देना कि घाटती रहे मकरूह है और हाथ धो लेना चाहिये अगर बे धोये नमाज़ पढ़ ली तो हो जायेगी मगर धोना औला है यानी ज्यादा अच्छा है।

मसअला :- बिल्ली ने चूहा खाया और फौरन बर्तन में मुँह डाल दिया तो पानी नापाक हो गया और अगर जुबान से मुँह चाट लिया कि खून का असर जाता रहा तो नापाक नहीं।

मसअला :- पानी के रहने वाले जानवर का झूठा पाक है चाहे उनकी पैदाइश पानी में हो या न हो।

मसअला :- गधे खच्छर का झूठा मशकूक (शक वाला) है यानी उसके वुजू के काबिल होने में शक है और इसीलिये उससे वुजू नहीं हो सकता क्योंकि जब हदस का यकीन हो वह यकीन मशकूक तहारत से दूर न होगा।

मसअला :- जो झूठा पानी पाक है उससे वुजू और गुस्ल दोनों जाइज़ हैं मगर जिस पर नहाना ज़रूरी हो उसने अगर बगैर कुल्ली के पानी पिया तो उसके झूठे पानी से वुजू जाइज़ नहीं कि वह पानी इस्तेमाली हो गया।

मसअला :- अच्छा पानी होते हुए मकरूह पानी से वुजू गुस्ल मकरूह और अगर अच्छा पानी मौजूद नहीं तो कोई हर्ज नहीं इसी तरह मकरूह झूठे का खाना पीना मालदार को मकरूह है गरीब मुहताज को बिला कराहत जाइज़ है।

मसअला :- अच्छा पानी होते हुए शक वाले पानी से वुजू और गुस्ल जाइज़ नहीं और अच्छा पानी न हो तो उसी से वुजू और गुस्ल कर ले और साथ ही साथ तयम्मूम भी करे और अच्छा यह है कि वुजू पहले करे और अगर तयम्मूम पहले कर लिया और वुजू बाद में किया जब भी कोई हर्ज नहीं और इस सूरत में वुजू और गुस्ल में नियत करनी ज़रूरी है और अगर वुजू किया और तयम्मूम न किया या तयम्मूम किया और वुजू न किया तो नमाज़ न होगी।

मसअला :- मशकूक झूठे को खाना पीना न चाहिये अगर मशकूक पानी अच्छे पानी में मिल गया तो अगर अच्छा पानी ज्यादा है तो उस से वुजू हो सकता है वर्ना नहीं।



**मसअला :-** जिसका झूठा नापाक है उसका पसीना और लुआब भी नापाक और जिसका झूठा पाक उसका पसीना और लुआब भी पाक और जिस का झूठा मकरूह उसका लुआब और पसीना भी मकरूह है।

**मसअला :-** गधे, खच्चर का पसीना अगर कपड़े में लग जाये तो कपड़ा पाक है चाहे कितना ही ज्यादा लगा हो।

## तयम्मूम का बयान

**अल्लाह तआला इरशाद फरमाता है**

وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِّنْكُم مِّنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ.

**तर्जमा :-** “अगर तुम बीमार हो या सफर में हो या तुममें का कोई पाखाने से आया या औरतों से मुबाशिरत(हमबिस्तरी) की और पानी न पाओ तो पाक मिट्टी का कस्द(इरादा) करो तो अपने मुँह और हाथों का उस से मसह करो”।

**हदीस न.1 :-** सही बुखारी में हज़रते आइशा सिद्दीका रदियल्लाहु तआला अन्हा से रिवायत है कि वह फरमाती हैं कि हम रसूलुल्लाह सल्लल्लाहु तआला अलैहि वसल्लम के साथ एक सफर में गये यहाँ तक कि जब बेदा या जातुल जैश (जगह के नाम) में पहुँचे तो मेरी हैकल टुट गई। हुजूर उसे तलाश करने के लिये ठहर गये और लोग भी हुजूर के साथ ठहरे। वहाँ पानी न था और न लोगों के साथ पानी था। लोगों ने हज़रते अबूबक से कहा कि क्या आप नहीं देखते कि सिद्दीका ने क्या किया, हुजूर को और सबको ठहरा लिया और न यहाँ पानी है और न लोगों के साथ पानी है। फरमाती हैं कि हज़रते अबुबक्र रदियल्लाहु तआला अन्हु आये और हुजूर अपना सरे मुबारक मेरे जानू पर रखकर आराम फरमा रहे थे। उन्होंने फरमाया तूने रसूलुल्लाह सल्लल्लाहु तआला अलैहि वसल्लम और लोगों को रोक लिया हालाँकि न यहाँ पानी है न लोगों के साथ पानी है। उम्मुल मोमिनीन फरमाती हैं कि मुझ पर सख्ती की और अल्लाह ने जो चाहा उन्होंने कहा और अपने हाथ से मेरी कोख में कोंनना शुरू किया मैं हट सकती थी मगर चूँकि हुजूर मेरे जानू पर सर रख कर आराम फरमा रहे थे इसलिये मैं हिल भी न सकी। जब सुबह हुई तो हुजूर उठे। वह जगह ऐसी थी कि वहाँ पानी न था तो अल्लाह तआला ने तयम्मूम की आयत उतारी और लोगों ने तयम्मूम किया। उस पर उसैद इब्ने हुज़ैर रदियल्लाहु तआला अन्हु ने कहा ऐ आले अबूबक यह तुम्हारी पहली बरकत नहीं यानी ऐसी बरकतें तुम से होती ही रहती हैं। फरमाती हैं कि जब मेरी सवारी का ऊँट उठाया गया तो वह हैकल उसके नीचे मिली।

**हदीस न.2 :-** मुस्लिम शरीफ में हज़रते हुज़ैफा से रिवायत है कि हुजूर अक़दस सल्लल्लाहु अलैहि वसल्लम इरशाद फरमाते हैं कि जिनसे हम लोगों पर फज़ीलत दी गई है यह तीन बातें हैं।

1. हमारी सफ़ें फरिश्तों की सफ़ों की तरह की गई।
2. हमारे लिये तमाम ज़मीन मस्जिद कर दी गई।



3. और जब हमें पानी न मिले तो ज़मीन की खाक हमारे लिये पाक करने वाली बनाई गई।

**हदीस न.3 :-** इमाम अहमद व अबू दाऊद व तर्मिज़ी अबू ज़र रदियल्लाहु तआला अन्हु से रिवायत करते हैं कि हुजूर सल्लल्लाहु तआला अलैहि वसल्लम ने फ़रमाया कि पाक मिट्टी मुसलमान का वुजू है अगर्चे दस बर्स पानी न पाये और जब पानी पाये तो अपने बदन को पानी पहुँचाये यानी नहाये और वुजू करे कि यह उसके लिये बेहतर है।

**हदीस न.4 :-** अबू दाऊद और दारमी ने अबू सईद ख़ुदरी रदियल्लाहु तआला अन्हु से रिवायत की है कि वह फ़रमाते हैं कि दो आदमी सफ़र में गये, नमाज़ का वक़्त आ गया उनके साथ पानी न था। पाक मिट्टी पर तयम्मूम करके नमाज़ पढ़ ली फिर वक़्त के अन्दर ही पानी मिल गया। इनमें से एक साहब ने वुजू करके दोहराई और दूसरे ने न दोहराई फिर जब हुजूर के पास दोनों पहुँचे और इस बात का ज़िक्र किया तो जिसने नमाज़ न लौटाई थी उससे फ़रमाया कि तू सुन्नत को पहुँचा यानी सुन्नत अदा की और तेरी नमाज़ हो गई और जिसने वुजू कर के नमाज़ दोहराई थी उससे फ़रमाया तुझे दूना सवाब है।

**हदीस न.5 :-** सही बुख़ारी और मुस्लिम में इमरान रदियल्लाहु तआला अन्हु से रिवायत है कि हम एक सफ़र में नबी सल्लल्लाहु तआला अलैहि वसल्लम के साथ थे। हुजूर ने नमाज़ पढ़ाई जब नमाज़ पढ़ चुके तो देखा कि एक आदमी लोगों से अलग बैठा हुआ है जिसने कौम के साथ नमाज़ न पढ़ी थी। हुजूर ने फ़रमाया कि ऐ शख़्स तूझको नमाज़ पढ़ने से किस चीज़ ने रोका। उसने कहा कि मुझे नहाने की ज़रूरत है और पानी नहीं है। हुजूर ने फ़रमाया कि मिट्टी ले यानी तयम्मूम करो कि वह तुम्हारे लिये काफी है।

**हदीस न.6 :-** सहीहैन में अबू जहीम इब्ने हारिस से रिवायत है कि नबी सल्लल्लाहु तआला अलैहि वसल्लम बेअरे जमल की तरफ़ (मदीने शरीफ़ में एक मकान है) से तशरीफ़ ला रहे थे एक शख़्स ने हुजूर को सलाम किया आप ने उसका जवाब न दिया यहाँ तक कि एक दीवार की तरफ़ गये और मुँह और हाथों का मसह किया फिर उसके सवाल का जवाब दिया।

### तयम्मूम के मसाइल

**मसअला :-** जिसका वुजू न हो या नहाने की ज़रूरत हो और पानी पर कुदरत न हो तो वुजू और गुस्ल की जगह तयम्मूम करे पानी पर कुदरत न होने की चन्द सूरतें हैं।

(1) ऐसी बीमारी कि वुजू या गुस्ल से उसके ज़्यादा होने या देर में अच्छा होने का सही अन्देशा हो, चाहे उसने खूद आजमाया हो कि जब वुजू और गुस्ल करता है तो बीमारी बढ़ जाती है या यह कि किसी मुसलमान अच्छे लाइक हकीम ने जो ज़ाहिर में फ़ासिक न हो यह कह दिया हो कि पानी नुक़सान करेगा।

**मसअला :-** सिर्फ़ ख़्याल ही ख़्याल मर्ज बढ़ने का हो तो ऐसी सूरत में तयम्मूम जाइज़ नहीं यूँही काफ़िर, फ़ासिक या मामूली तबीब के कहने का कोई एअ़तिबार नहीं।

**मसअला :-** अगर पानी बीमारी को नुक़सान नहीं करता मगर वुजू या गुस्ल के लिये उसके हिलने डुलने से नुक़सान होता है या खुद वुजू नहीं कर सकता और कोई ऐसा भी नहीं जो वुजू करा दे तो तयम्मूम कर ले। ऐसे ही किसी के हाथ फट गये कि खूद वुजू नहीं कर सकता और कोई



दूसरा वुजू कराने वाला भी नहीं तो तयम्मूम करे।

**मसअला :-** बेवुजू के अकसर आजाए वुजू (यानी वुजू के ज्यादातर हिस्से) में या जुनुबी (जिस पर गुस्ल फर्ज हो) के बदन के ज्यादा हिस्सों में जख्म या चेचक हो तो तयम्मूम करे नहीं तो जो हिस्सा उज्व या बदन का अच्छा हो उसको धोये और जख्म की जगह और नुकसान के वक्त उसके आस पास भी मसह करे और उस पर मसह करने से भी नुकसान करे तो उस उज्व पर कपड़ा डाल कर उस पर मसह करे।

**मसअला :-** बीमारी में अगर ठंडा पानी नुकसान करता है और गर्म पानी से नुकसान न हो तो गर्म पानी से वुजू और गुस्ल जरूरी है तयम्मूम जाइज नहीं। हाँ अगर ऐसी जगह हो कि गर्म पानी न मिल सके तो तयम्मूम करे फिर अगर ठंडे वक्त वुजू या गुस्ल नुकसान करता है और गरम वक्त में नहीं करता तो ठंडे वक्त में तयम्मूम करे फिर जब गर्म वक्त आये तो अगली नमाज़ के लिये वुजू कर लेना चाहिए और जो नमाज़ उस तयम्मूम से पढ़ ली उसके लौटाने की जरूरत नहीं।

**मसअला :-** अगर सर पर पानी डालना नुकसान करता है तो गले से नहाये और पूरे सर का मसह करे (2) और इस हालत में भी तयम्मूम कर सकता है जब कि वहाँ चारों तरफ एक एक मील तक पानी का पता न हो।

**मसअला :-** अगर यह गुमान हो कि एक मील के अन्दर पानी होगा तो तलाश कर लेना जरूरी है बिना तलाश किये तयम्मूम जाइज नहीं फिर बगैर तलाश किये तयम्मूम कर के नमाज़ पढ़ ली और तलाश करने पर पानी मिल गया तो वुजू करके नमाज़ का लौटाना जरूरी है और अगर न मिला तो नमाज़ हो गई।

**मसअला :-** अगर ज्यादा गुमान यह है कि मील के अन्दर पानी नहीं है तो तलाश करना जरूरी नहीं फिर अगर तयम्मूम कर के नमाज़ पढ़ली और न तलाश किया और न कोई ऐसा है जिससे पूछे और बाद को मालूम हुआ कि पानी यहाँ से करीब है तो नमाज़ लौटाने की जरूरत नहीं मगर यह तयम्मूम अब जाता रहा और अगर कोई वहाँ था मगर उससे पूछा नहीं और बाद को मालूम हुआ कि पानी करीब है तो नमाज़ लौटाई जायेगी।

**मसअला :-** और अगर करीब में पानी होने और न होने किसी का गुमान नहीं तो तलाश कर लेना मुस्तहब है और बगैर तलाश किये तयम्मूम कर के नमाज़ पढ़ ली तो नमाज़ हो गई।

**मसअला :-** साथ में ज़म ज़म शरीफ़ है जो लोगों के तबरूक के लिये लेजा रहा है या बीमार को पिलाने के लिये और इतना है कि वुजू हो जायेगा तो तयम्मूम जाइज नहीं।

**मसअला :-** अगर चाहे कि ज़मज़म शरीफ़ से वुजू न करे और तयम्मूम जाइज हो जाये तो उसका तरीका यह है कि किसी ऐसे आदमी को कि जिस पर भरोसा हो कि वह वापस दे देगा, वह पानी उसे हिबा कर दे यानी दे दें और उसका कुछ बदला ठहराये तो अब तयम्मूम जाइज हो जायेगा।

**मसअला :-** जो न आबादी में हो और न आबादी के करीब हो और उसके साथ पानी मौजूद हो लेकिन याद न हो और तयम्मूम कर के नमाज़ पढ़ ली तो नमाज़ हो गई और अगर आबादी या आबादी के करीब में हो तो नमाज़ दोहरा ले।

**मसअला :-** अगर अपने साथी के पास पानी है और उसे यह गुमान है कि माँगने से दे देगा तो



माँगने से पहले तयम्मुम जाइज नहीं फिर अगर नहीं माँगा और तयम्मुम कर के नमाज पढ़ ली और नमाज के बाद माँगा तो उसने दे दिया या बिना माँगे उसने दिया तो वुजू कर के नमाज लौटाना ज़रूरी है और अगर माँगा और न दिया तो नमाज हो गई और अगर बाद को भी न माँगा जिससे उसके देने या न देने का हाल खुलता और न उसने खुद दिया तो नमाज हो गई और अगर देने का ग़ालिब गुमान नहीं और तयम्मुम करके नमाज पढ़ ली जब भी यही सूरतें हैं कि बाद को पानी दे दिया तो वुजू करे नमाज दोहरा ले वरना हो गई।

**मसअला :-** नमाज पढ़ते में किसी के पास पानी देखा और ग़ालिब गुमान यह है कि वह दे देगा तो चाहिये कि नमाज तोड़ दे और उससे पानी माँगे और अगर नहीं माँगा और पूरी कर ली और अब उसने खुद या उसके माँगने पर दे दिया तो नमाज का लौटाना ज़रूरी है और न दे तो हो गई और अगर देने का गुमान न था और नमाज के बाद उसने खुद दे दिया या माँगने से दिया जब भी नमाज लौटाये और अगर न उसने खुद दिया न उसने माँगा कि हाल मालूम होता तो नमाज हो गई और अगर नमाज पढ़ते में उसने खुद कहा कि पानी लो और वुजू कर लो और वह कहने वाला मुसलमान है तो नमाज जाती रही। नमाज का तोड़ देना फ़र्ज है और कहने वाला काफ़िर है तो न तोड़े फिर नमाज के बाद अगर उसने पानी दे दिया तो वुजू करके नमाज दोहरा ले।

**मसअला :-** और अगर यह गुमान है कि मील के अन्दर तो पानी नहीं मगर एक मील से कुछ ज्यादा दूरी पर मिल जायेगा तो नमाज के आखिरी मुस्तहब वक़्त तक इन्तेज़ार करना मुस्तहब है मगर मगरिब और इशा में इतनी देर न करे कि मकरूह वक़्त आ जाये और अगर देर न की और तयम्मुम कर के नमाज पढ़ ली तो नमाज हो जायेगी।

(3) इतनी सदी हो कि नहाने से मर जाने या बीमार होने का सख़्त ख़तरा हो और लिहाफ़ वगैरा कोई ऐसी चीज़ उसके पास नहीं जिसे नहाने के बाद ओढ़े और सदी के नुक़सान से बचे और न आग है जिससे ताप उसके तो तयम्मुम जाइज है।

(4) दुश्मन का डर कि अगर उसने देख लिया तो मार डालेगा या माल छीन लेगा या उस ग़रीब नादार पर किसी का कर्ज़ा है कि उसे कैद करा देगा या उस तरफ़ साँप है कि वह काट खायेगा या शेर है कि फाड़ खायेगा या कोई बदकार शख्स है और यह औरत या मर्द अमरद (नौ जवान लड़का जिस के ख़त न निकला हो) है जिसे अपनी बे-आबरूई का सख़्त ख़तरा है तो तयम्मुम जाइज है।

**मसअला :-** अगर ऐसा दुश्मन है कि वैसे उससे कुछ न बोलेगा मगर कहता है कि अगर वुजू के लिये पानी लो तो मार डालूँगा या कैद करा दूँगा तो इस सूरत में हुक्म यह है कि तयम्मुम करके नमाज पढ़ ले और फिर जब मौका मिले तो वुजू करके नमाज दोहरा ले।

**मसअला :-** कैदी को जेल खाने वाले वुजू न करने दें तो तयम्मुम करके पढ़ ले और नमाज दोहराये और अगर वह दुश्मन या कैद वाले नमाज भी न पढ़ने दें तो इशारे से पढ़े और फिर नमाज दोहरा ले।

(5) अगर जंगल में डोल रस्सी नहीं कि पानी भरे तो तयम्मुम जाइज है।

**मसअला :-** अगर उसके साथी के पास डोल रस्सी है और वह यह कहता है कि ठहर जाओ मैं



पानी भर लूँ तो तुमको दूँगा तो मुस्तहब है कि इन्तेज़ार करे और अगर इन्तेज़ार न किया और तयम्मुम कर के नमाज़ पढ़ ली तो नमाज़ हो गई।

मसअला :- अगर रस्सी छोटी है कि पानी तक नहीं पहुँचती मगर उसके पास कोई कपड़ा (रूमाल, इमामा, या दुपट्टा वगैरा) ऐसा है कि उसके जोड़ने से पानी मिल जायेगा तो तयम्मुम जाइज़ नहीं।

(6) अगर प्यास का डर हो यानी उस के पास पानी है मगर वुजू या गुस्ल के काम में लाये तो खुद या दूसरा मुसलमान या अपना या उसका जानवर अगर वह कुत्ता जिसका पालना जाइज़ है प्यासा रह जायेगा और अपनी या उनमें से किसी की प्यास चाहे अभी हो या आगे उसका सही अन्देशा हो कि वह रास्ता ऐसा है कि दूर तक पानी का पता नहीं तो तयम्मुम जाइज़ है।

मसअला :- बदन या कपड़ा इस कदर नजिस है जिससे कि नमाज़ जाइज़ नहीं और पानी सिर्फ़ इतना है कि चाहे वुजू कर ले या उसको पाक कर ले दोनों काम नहीं हो सकते तो पानी से उसको पाक कर ले फिर तयम्मुम करे और अगर पहले तयम्मुम कर लिया उसके बाद पाक किया तो अब फिर तयम्मुम करे कि पहला तयम्मुम न हुआ।

मसअला :- मुसाफिर को रास्ते में कहीं रखा हुआ पानी मिला तो अगर कोई वहाँ है तो उससे पूछ ले अगर वह कहे कि यह पानी सिर्फ़ पीने के लिये है तो तयम्मुम करे वुजू जाइज़ नहीं चाहे कितना ही हो और अगर उसने कहा कि पीने के लिये भी है और वुजू के लिये भी तो तयम्मुम जाइज़ नहीं और अगर कोई ऐसा नहीं जो बता सके और पानी थोड़ा हो तो तयम्मुम करे और ज़्यादा हो तो वुजू करे।

(7) पानी का महंगा होना यानी वहाँ के हिसाब से जो कीमत होनी चाहिये उससे दो गुना माँगता है तो तयम्मुम जाइज़ है और अगर कीमत में इतना फ़र्क़ नहीं तो तयम्मुम जाइज़ नहीं।

मसअला :- अगर पानी मोल मिलता है और आदमी के पास ज़रूरत से ज़्यादा पैसे नहीं तो तयम्मुम जाइज़ है।

(8) और अगर यह गुमान हो कि पानी तलाश करने में काफ़िला नज़रों से ओझल हो जायेगा या रेल छूट जायेगी तो तयम्मुम जाइज़ है।

(9) और अगर यह ख़तरा हो कि नहाने से ईद की नमाज़ जाती रहेगी चाहे इस तरह कि इमाम नमाज़ पढ़ कर फ़ारिग़ हो जायेगा या ज़वाल का वक़्त आजायेगा तो इन दोनों सूरतों में तयम्मुम जाइज़ है।

मसअला :- कोई आदमी वुजू कर के ईद की नमाज़ पढ़ रहा था कि नमाज़ के बीच उसका वुजू टुट गया तो अगर वुजू करेगा तो नमाज़ का वक़्त जाता रहेगा या जमाअत हो चुकी होगी तो तयम्मुम कर के नमाज़ पढ़ ले।

मसअला :- गहन की नमाज़ के लिए भी तयम्मुम जाइज़ है जबकि वुजू करने में गहन खुल जाने या जमाअत हो जाने का अन्देशा हो।

मसअला :- अगर वुजू करने से जोहर या मगरिब या इशा या जुमे की पिछली सुन्नतों का या चाशत की नमाज़ का वक़्त जाता रहेगा तो तयम्मुम कर के नमाज़ पढ़ ले।

(10) ग़ैरे वली को जनाजे की नमाज़ छूट जाने का ख़ौफ़ हो तो तयम्मुम जाइज़ है, वली को नहीं कि उसका लोग इन्तेज़ार करेंगे और लोग बिना उसकी इजाज़त के पढ़ भी लें तो यह



दोबारा पढ़ सकता है।

मसअला :- वली ने जिसको नमाज़ पढ़ाने की इजाज़त दी हो उसे तयम्मूम जाइज़ नहीं और वली को इस सूरत में अगर नमाज़ फ़ौत होने का ख़ौफ़ हो तो तयम्मूम जाइज़ है। ऐसे ही अगर दूसरा वली उससे बढ़कर मौजूद है तो उसके लिये तयम्मूम जाइज़ है। फ़ौत होने के डर का मतलब यह है कि चारों तकबीरें जाती रहने का डर हो और अगर यह मालूम हो कि एक तकबीर मिल जायेगी तो तयम्मूम जाइज़ नहीं।

मसअला :- एक जनाजे के लिये तयम्मूम किया और नमाज़ पढ़ी फिर दूसरा जनाज़ा आया अगर बीच में इतना वक़्त मिला कि वुजू करना चाहता तो कर लेता मगर न किया और अब वुजू करेगा तो नमाज़ हो चुकेगी तो इसके लिये अब दोबारा तयम्मूम करे और अगर इतना वक़्त न हो कि वुजू कर सके तो वही पहला तयम्मूम काफी है।

मसअला :- सलाम का जवाब देने, दूरूद शरीफ़ वज़ीफ़ों के पढ़ने, सोने या बे वुजू को मस्जिद में जाने या जुबानी कुर्आन शरीफ़ पढ़ने के लिये तयम्मूम जाइज़ है अगरचें पानी पर कुदरत हो।

मसअला :- जिस पर नहाना फ़र्ज़ है उसे बिना ज़रूरत मस्जिद में जाने के लिये तयम्मूम जाइज़ नहीं। हाँ अगर मजबूरी हो जैसे डोल रस्सी मस्जिद में हो और कोई उसका लाने वाला नहीं तो तयम्मूम करके जाये और जल्द से जल्द लेकर निकल आये।

मसअला :- मस्जिद में सोया था और नहाने की ज़रूरत हो गई तो आँख खुलते ही जहाँ सोया था वहीं फ़ौरन तयम्मूम करके निकल आये वहाँ ठहरना ह़राम है।

मसअला :- अगर किसी को पानी पर कुदरत हो तो उसे कुर्आन मजीद के लिये या सजदए तिलावत के लिये या सजदए शुक्र के लिये तयम्मूम जाइज़ नहीं।

मसअला :- वक़्त इतना तंग हो गया कि वुजू या गुस्ल करेगा तो नमाज़ क़ज़ा हो जायेगी तो चाहिए कि तयम्मूम कर के नमाज़ पढ़ ले और फिर वुजू या गुस्ल कर के नमाज़ का दोहरना लाज़िम है।

मसअला :- औरत हैज़ या निफ़ास से पाक हुई और उसे पानी पर कुदरत नहीं तो वह तयम्मूम करेगी।

मसअला :- अगर मुर्दे को नहला न सकें चाहें इस वजह से कि पानी नहीं है या इस वजह से कि उसके बदन को हाथ लगाना जाइज़ नहीं जैसे अजनबी औरत या अपनी औरत कि मरने के बाद उसे छू नहीं सकता तो उसे तयम्मूम कराया जाये। ग़ैर महरम को अगरचें शौहर हो औरत को तयम्मूम कराने में कपड़े को हाथ में हाइल होना चाहिए।

मसअला :- जुनुब, हैज़ वाली औरत, मय्यत और बेवुजू यह सब एक जगह हैं और किसी ने नहाने भर को पानी देकर यह कहा कि जो चाहे खर्च करे तो बेहतर यह है कि जुनुब उससे नहाये और मुर्दे को तयम्मूम कराया जाये और दूसरे भी तयम्मूम करें और अगर यह कहा कि इसमें तुम सबका हिस्सा है और हर एक को उसमें से इतना हिस्सा मिला जो उसके काम के लिए पूरा नहीं तो चाहिए कि मुर्दे के गुस्ल के लिये अपना अपना हिस्सा दे दें और सब तयम्मूम करें।

मसअला :- दो आदमियों में एक बाप और एक बेटा है और किसी ने इतना पानी दिया कि उससे एक का वुजू हो सकता है तो वह पानी बाप के खर्च में आना चाहिए।

मसअला :- अगर कोई ऐसी जगह है कि न पानी मिलता है और न पाक मिट्टी कि वुजू या



तयम्मूम कर सके तो उसे चाहिए कि नमाज़ के वक़्त में नमाज़ी की तरह सूरत बनाये यानी नमाज़ की तमाम हरकतें बिना नमाज़ की नीयत के बजा लाये।

मसअला :- अगर कोई ऐसा है कि वुजू करता है तो पेशाब के कतरे टपकते हैं और तयम्मूम करे तो नहीं तो उसे लाज़िम है कि तयम्मूम करे।

मसअला :- इतना पानी मिला जिससे वुजू हो सकता है और उसे नहाने की ज़रूरत है तो उस पानी से वुजू कर लेना चाहिये और गुस्ल के लिये तयम्मूम करे।

मसअला :- तयम्मूम का तरीका यह है कि दोनों हाथ की उंगलियाँ कुशादा करके यानी फैलाकर किसी ऐसी चीज़ पर जो ज़मीन की किस्म से हो मार कर लौट लें और ज़्यादा गर्द लग जाये तो झाड़ लें और उस से सारे मुँह का मसह करें फिर दूसरी मर्तबा यूँही करे और दोनों हाथों का नाखून से कोहनियों समेत मसह करें।

मसअला :- वुजू और गुस्ल दोनों का तयम्मूम एक ही तरह है।

मसअला :- तयम्मूम में तीन फ़र्ज हैं।

1.नियत करना :-

अगर किसी ने हाथ मिट्टी पर मार कर मुँह और हाथों पर फेर लिया और नियत न की तयम्मूम न होगा।

मसअला :- काफिर ने इस्लाम लाने के लिये तयम्मूम किया तो उससे नमाज़ जाइज़ नहीं कि वह उस वक़्त तयम्मूम के अहल नहीं था अगर वह पानी पर कुदरत नहीं रखता तो सिरे से तयम्मूम करे।

मसअला :- नमाज़ उस तयम्मूम से जाइज़ होगी जो पाक होने की नियत या किसी ऐसी इबादत मकसूदा (इरादा की हुई किसी ऐसी इबादत) के लिए किया गया हो जो बिना पाकी के जाइज़ न हो तो अगर मस्जिद में जाने, या निकलने या कुर्आन मजीद छूने या अज़ान और इक़ामत (यह सब इबादत मकसूदा नहीं) या सलाम करने या सलाम के जवाब देने या क़ब्रों की ज़ियारत या मय्यत के दफ़न करने या बे वुजू ने कुर्आन मजीद पढ़ने (इन सब के लिए तह़ारत शर्त नहीं) के लिए तयम्मूम किया हो तो उससे नमाज़ जाइज़ नहीं बल्कि जिस काम के लिये तयम्मूम किया गया है उसके अलावा कोई इबादत भी जाइज़ नहीं।

मसअला :- जुनुब ने कुर्आन मजीद पढ़ने के लिये तयम्मूम किया हो तो उससे नमाज़ पढ़ सकता है और अगर किसी ने सजदए शुक्र की नियत से तयम्मूम किया तो उससे नमाज़ न होगी दूसरे को तयम्मूम का तरीका बताने के लिये जो तयम्मूम किया उससे भी नमाज़ जाइज़ नहीं।

मसअला :- नमाज़े जनाज़ा या ईदैन या सुन्नतों के लिए इस गर्ज से तयम्मूम हो कि वुजू करेगा तो यह नमाज़ें फ़ौत हो जायेंगी तो इस तयम्मूम से उस ख़ास नमाज़ के सिवा कोई दूसरी नमाज़ जाइज़ नहीं।

मसअला :- नमाज़े जनाज़ा या ईदैन के लिए तयम्मूम इस तरह से किया कि बीमार था या पानी मौजूद न था तो उससे फ़र्ज और दूसरी इबादतें सब जाइज़ हैं।

मसअला :- सजदए तिलावत के तयम्मूम से भी नमाज़ें जाइज़ हैं।

मसअला :- जिस पर नहाना फ़र्ज है उसे यह ज़रूरी नहीं कि गुस्ल और वुजू दोनों के लिये दो



तयम्मूम करे बल्कि एक ही में दोनों की नियत कर ले दोनों हो जायेंगे और अगर सिर्फ गुस्ल या वुजू की नियत की जब भी काफी है।

**मसअला :-** बीमार या बिना हाथ पैर वाला अगर अपने आप तयम्मूम नहीं कर सकता तो उसे कोई दूसरा आदमी तयम्मूम करा दे और उस वक्त तयम्मूम कराने वाले नियत का एअतेबार नहीं बल्कि अस्ल नियत उसकी मानी जायेगी जिसको तयम्मूम कराया जा रहा है।

## 2. सारे मुँह पर हाथ फेरना :-

**मसअला :-** सारे मुँह पर इस तरह हाथ फेरा जायेगा कि तयम्मूम की जगह का कोई हिस्सा बाकी न रह जाये अगर बाल बराबर भी कोई जगह रह गई तयम्मूम न होगा।

**मसअला :-** दाढ़ी, मूछों और भवों के बालों पर हाथ फिर जाना जरूरी है। मुँह कहाँ से कहाँ तक है इसको हमने वुजू में बयान कर दिया है। भवों के नीचे और आँखों के ऊपर जो जगह है और नाक के निचले हिस्से का ध्यान रखें कि अगर इन पर ध्यान न दिया गया तो उन पर हाथ न फिरेगा और ऐसी हालत में तयम्मूम न होगा।

**मसअला :-** अगर औरत नाक में फूल पहने हो तो उसे उतार ले नहीं तो फूल की जगह बाकी रह जायेगी और अगर नथ पहने हो जब भी ध्यान रखे कि नथनी की बजह से कोई जगह बाकी तो नहीं रह गई।

**मसअला :-** नथनों के अन्दर मसह कुछ जरूरी नहीं।

**मसअला :-** होंट का वह हिस्सा जो मुँह बंद होने की हालत में दिखाई देता है उस पर भी हाथ फेरना जरूरी है अगर किसी ने मसह करते वक्त होंटों को जोर से दबा लिया कि कुछ हिस्सा बाकी रह गया तो तयम्मूम न होगा ऐसे ही अगर जोर से आँखें बन्द कर लीं जब भी तयम्मूम न होगा।

**मसअला :-** मूँछ के बाल इतने बढ़ गये कि होंट छुप गया तो उन बालों को उठा कर होंट पर हाथ फेरे, बालों पर हाथ फेरना काफी नहीं।

## 3. दोनों हाथों का कुहनियों समेत मसह करना :-

**मसअला :-** इसमें भी ध्यान रहे कि दोनों हाथों की ज़रा बराबर कोई जगह बाकी न रहे नहीं तो तयम्मूम न होगा।

**मसअला :-** अगर अँगूठी छल्ले पहने हो तो उन्हें उतार कर उनके नीचे हाथ फेरना फर्ज है। औरतों को इसमें ध्यान देना चाहिये कंगन, चूड़ियाँ, और जितने ज़ेवर औरत हाथ में पहने हों सब को हटाकर या उतार कर जिस्म के हर हिस्से पर हाथ पहुँचाये। इसकी एहतेयात वुजू से बढ़कर है। हाँ तयम्मूम में सर और पाँव का मसह नहीं है।

**मसअला :-** एक ही बार हाथ मार कर मुँह और हाथों पर मसह कर लिया तो तयम्मूम न हुआ। हाँ अगर एक हाथ से सारे मुँह का मसह किया और दूसरे से एक हाथ का और एक हाथ जो बच रहा है उसके लिए फिर हाथ मारा और उस पर मसह कर लिया तो हो गया मगर सुन्नत के खिलाफ है।

**मसअला :-** जिस आदमी के दोनों हाथ या एक पहुँचे से कटा हो तो कुहनियों तक जितना बाकी रह गया उस पर मसह करे और अगर कुहनियों से ऊपर तक कट गया तो उसे बाकी हाथ पर मसह करने कि जरूरत नहीं फिर भी अगर उस जगह पर जहाँ से कट गया है मसह कर ले तो बेहतर है।



**मसअला :-** कोई लुंजा है या उसके दोनों हाथ कटे हैं और कोई ऐसा नहीं जो उसे तयम्मूम करा दे तो वह अपने हाथ और गाल जहाँ तक मुमकिन हो सके ज़मीन या दीवार से मस करे यानी छुआ कर नमाज़ पढ़े मगर वह ऐसी हालत में इमामत नहीं कर सकता। हाँ अगर उस जैसा कोई और भी है तो वह उसकी इमामत कर सकता है।

**मसअला :-** तयम्मूम के इरादे से ज़मीन पर लोटा और मुँह और हाथों पर जहाँ तक जरूरी है हर ज़र्रे पर गर्द लग गई तो तयम्मूम हो गया वर्ना नहीं और इस सूरत में मुँह और हाथों पर हाथ फेर लेना चाहिए।

## तयम्मूम की सुन्नतें

तयम्मूम की सुन्नतें यह हैं :-

1. बिस्मिल्लाह कहना। 2. हाथों को ज़मीन पर मारना। 3. उंगलियाँ खुली हुई रखना। 4. हाथों को झाड़ लेना यानी एक हाथ के अँगूठे की जड़ को दूसरे हाथ के अँगूठे की जड़ पर मारना इस तरह कि ताली की तरह आवाज़ न निकले।

5. ज़मीन पर हाथ मार कर लौट देना। 6. पहले मुँह फिर हाथ का मसह करना। 7. दोनों का मसह पै दर पै होना। 8. पहले दाहिने हाथ फिर बायें हाथ का मसह करना। 9. दाढ़ी का ख्याल करना। 10. उंगलियों का खिलाल करना जब कि गुबार पहुँच गया हो और अगर गुबार न पहुँचा जैसे पत्थर वगैरा किसी ऐसी चीज़ पर हाथ मारा जिस पर गुबार न हो तो खिलाल फर्ज है।

हाथों के मसह में अच्छा तरीका यह है कि बायें हाथ के अँगूठे के अलावा चार उंगलियों का पेट दाहिने हाथ की पीठ पर रखे और उंगलियों के सरों से कुहनी तक ले जाये और फिर वहाँ से बायें हाथ की हथेली से दाहिने पेट को छूता गट्टे तक लाये। और बायें अँगूठे के पेट से दाहिने अँगूठे की पीठ को मसह करे ऐसे ही दाहिने हाथ से बायें का मसह करे और एक दम से पूरी हथेली और उंगलियों से मसह कर लिया तो तयम्मूम हो गया चाहे कुहनी से उंगलियों की तरफ लाया या उंगलियों से कुहनी की तरफ ले गया मगर पहली सूरत में सुन्नत के खिलाफ हुआ।

**मसअला :-** अगर मसह करने में सिर्फ़ तीन उंगलियाँ काम में लाया जब भी हो गया और अगर एक या दो से मसह किया तो तयम्मूम नहीं होगा अगरचे तमाम उज्व पर उनको फेर लिया हो।

**मसअला :-** तयम्मूम होते हुए दोबारा तयम्मूम न करे।

**मसअला :-** खिलाल के लिये ज़मीन पर हाथ मारना जरूरी नहीं।

**किस चीज़ से तयम्मूम जाइज़ है और किस से नहीं**

**मसअला :-** तयम्मूम उसी चीज़ से हो सकता है जो जिन्से ज़मीन (यानी ज़मीन की किस्म) से हो और जो चीज़ ज़मीन की जिन्स से नहीं उससे तयम्मूम जाइज़ नहीं।

**मसअला :-** जिस मिट्टी से तयम्मूम किया जाये उसका पाक होना जरूरी है यानी न उस पर किसी नजासत का असर हो न यह हो कि महज़ सूख जाने से नजासत का असर जाता रहा हो।

**मसअला :-** किसी चीज़ पर नजासत गिरी और सूख गई उस से तयम्मूम नहीं कर सकते अगरचे नजासत का असर बाकी न हो अलबत्ता उस पर नमाज़ पढ़ सकते हैं।

**मसअला :-** यह वहम कि कभी नजिस हुई होगी फुजूल है उसका एअतेबार नहीं।



मसअला :- जो चीज़ आग से जल कर न राख होती है, न पिघलती है, न नर्म होती है वह ज़मीन की जिन्स से है उससे तयम्मुम जाइज़ है जैसे रेता, चूना सुर्मा, हड़ताल, गन्धक, मुर्दासिंग, गेरू, पत्थर ज़बरजद, फ़ीरोज़ा, अकीक और ज़मरद वगैरा जवाहिरात से तयम्मुम जाइज़ है अगरचें उन पर गुबार न हो।

मसअला :- पक्की ईंट चीनी या मिट्टी के बर्तन से जिस चीज़ पर किसी ऐसी चीज़ की रंगत हो जो ज़मीन के जिन्स से हो जैसे गेरू, खरिया मिट्टी या वह चीज़ जिस की रंगत ज़मीन के जिन्स से तो नहीं मगर बर्तन पर उसका ज़िर्म (कण) न हो तो इन दोनों सूरतों में उससे तयम्मुम जाइज़ है और अगर ज़मीन के जिन्स से न हो और उसका ज़िर्म बर्तन पर हो तो जाइज़ नहीं।

मसअला :- शोरा जो अभी पानी में डाल कर साफ़ नहीं किया गया उस से तयम्मुम जाइज़ है वरना नहीं।

मसअला :- जो नमक पानी से बनता है उससे तयम्मुम जाइज़ नहीं और जो कान से निकलता है जैसे सेंधा नमक तो उस से जाइज़ है।

मसअला :- जो चीज़ आग से जल कर राख हो जाती हो जैसे लकड़ी, घास आदि या पिघल जाती हो या नर्म हो जाती हो जैसे चाँदी, सोना, ताँबा, पीतल, लोहा वगैरा धातें, वह ज़मीन की जिन्स से नहीं उससे तयम्मुम जाइज़ नहीं, हाँ यह धातें अगर कान से निकाल कर पिघलाई न गई कि उन पर मिट्टी के ज़र्रे अभी बाकी हैं तो उनसे तयम्मुम जाइज़ है और अगर पिघलाकर साफ़ कर ली गई और उन पर इतना गुबार बाकी है कि हाथ मारने से उसका असर हाथ में ज़ाहिर होता है उस गुबार से तयम्मुम जाइज़ है वर्ना नहीं।

मसअला :- ग़ल्ला गेहूँ, जौ वगैरा और लकड़ी या घास और शीशे पर गुबार हो तो उस गुबार से तयम्मुम जाइज़ है जबकि इतना हो कि हाथ में लग जाता हो वर्ना नहीं और मुश्क, अम्बर, काफूर और लोबान से तयम्मुम जाइज़ नहीं।

मसअला :- मोती, सीप और घोंगे से तयम्मुम जाइज़ नहीं अगरचें पिसे हों और इन चीज़ों के चूने से भी तयम्मुम नाजाइज़ है।

मसअला :- राख, सोने, चाँदी और फौलाद वगैरा के कुशतों से भी तयम्मुम जाइज़ नहीं।

मसअला :- ज़मीन या पत्थर जल कर स्याह हो जायें तो उससे तयम्मुम जाइज़ है।

मसअला :- अगर खाक में राख मिल जाये और खाक ज़्यादा हो तो तयम्मुम जाइज़ है वर्ना नहीं।

मसअला :- पीले, लाल, हरे और काले रंग की मिट्टी से तयम्मुम जाइज़ है मगर जब रंग छूट कर हाथ मुँह को रंगीन कर दे तो बिना सख़्त ज़रूरत के उससे तयम्मुम करना जाइज़ नहीं और अगर कर लिया तो हो गया और भीगी मिट्टी से तयम्मुम जाइज़ है जब कि मिट्टी ज़्यादा हो।

मसअला :- मुसाफ़िर का ऐसी जगह पर गुज़र हुआ कि सब तरफ़ कीचड़ ही कीचड़ है और उसे पानी नहीं मिलता कि वुजू, या गुस्ल कर सके और कपड़े में भी गुबार नहीं तो उसे चाहिये कि कपड़ा कीचड़ से सानकर सुखा ले और उससे तयम्मुम करे और वक्त जा रहा हो तो मजबूरी को कीचड़ ही से तयम्मुम कर ले जबकि मिट्टी ग़ालिब हो यानी मिट्टी ज़्यादा हो।

मसअला :- गददे और दरी वगैरा में गुबार है तो उससे तयम्मुम कर सकता है अगरचें वहाँ मिट्टी



मौजूद हो जब कि गुबार इतना हो कि हाथ फेरने से उंगलियों का निशान बन जाये।

मसअला :- नजिस कपड़े में गुबार हो उससे तयम्मूम जाइज़ नहीं हैं अगर उसके सूखने के बाद गुबार पड़ा तो जाइज़ है।

मसअला :- मकान बनाने या गिराने में या किसी और सूरत से मुँह और हाथों पर गर्द पड़ी और तयम्मूम की नियत से मुँह और हाथों पर मसह कर लिया तो तयम्मूम हो गया।

मसअला :- गच की दीवार पर तयम्मूम जाइज़ है।

मसअला :- बनावटी मुर्दासंग से तयम्मूम जाइज़ नहीं और मूँगे और उसकी राख से तयम्मूम जाइज़ नहीं।

मसअला :- जिस जगह से एक ने तयम्मूम किया दूसरा भी उसी जगह से तयम्मूम कर सकता है और यह जो मशहूर है कि मस्जिद की दीवार या ज़मीन से तयम्मूम नाजाइज़ या मकरूह है यह ग़लत है।

मसअला :- तयम्मूम के लिये हाथ ज़मीन पर मारा और मसह से पहले ही तयम्मूम टुटने का कोई सबब पाया गया तो उससे तयम्मूम नहीं कर सकता।

### तयम्मूम किन चीज़ों से टूटता है

जिन चीज़ों से वुजू टूटता है या गुस्ल वाजिब होता है उस से तयम्मूम भी जाता रहेगा और अलावा उनके पानी पर कादिर होने से भी तयम्मूम टूट जायेगा।

मसअला :- मरीज़ ने गुस्ल का तयम्मूम किया था और अब इतना तन्दुरुस्त हो गया कि नहाने से नुक़सान न पहुँचेगा तो ऐसी हालत में तयम्मूम टूट जायेगा।

मसअला :- किसी ने गुस्ल और वुजू दोनों के लिये एक ही तयम्मूम किया था फिर वुजू तोड़ने वाली कोई चीज़ पाई गई या इतना पानी पाया जिससे सिर्फ़ वुजू कर सकता है या बीमार था और अब इतना तन्दुरुस्त हो गया कि वुजू नुक़सान न करेगा और गुस्ल से नुक़सान होगा तो सिर्फ़ वुजू के हक़ में तयम्मूम जाता रहा और गुस्ल के हक़ में बाकी रहेगा।

मसअला :- जिस हालत में तयम्मूम नाजाइज़ था अगर वह हालत तयम्मूम के बाद पाई गई तो तयम्मूम टूट जायेगा जैसे तयम्मूम वाले का ऐसी जगह गुज़र हुआ कि वहाँ से एक मील के अन्दर पानी है तो तयम्मूम जाता रहेगा यह ज़रूरी नहीं कि वह पानी के पास ही पहुँच जाये।

मसअला :- इतना पानी मिला कि वुजू के लिये काफी नहीं यानी एक बार मुँह और एक-एक बार दोनों हाथ पाँव नहीं धो सकता है तो तयम्मूम नहीं टूटा और अगर एक-एक बार धो सकता है तो तयम्मूम जाता रहा ऐसे ही गुस्ल के तयम्मूम करने वालों को इतना पानी मिला जिस से गुस्ल नहीं हो सकता तो तयम्मूम नहीं गया।

मसअला :- अगर कोई आदमी ऐसी जगह गुज़रा कि वहाँ से पानी करीब है मगर पानी के पास शेर, साँप या दुश्मन है जिससे जान माल या इज़्ज़त का वाकई ख़तरा है या काफ़िला इन्तेज़ार न करेगा और नज़रों से ग़ायब हो जायेगा या सवारी से उतर नहीं सकता जैसे रेल या घोड़ा कि उसके रोकने से नहीं रुकता या घोड़ा ऐसा है कि उतरने तो देगा मगर फिर चढ़ने न देगा या यह इतना कमज़ोर है कि फिर चढ़ न सकेगा या कुँए में पानी है मगर उसके पास डोल रस्सी नहीं तो



इन सब सूरतों में तयम्मूम नहीं टूटा।

**मसअला :-** अगर कोई पानी के पास से सोता हुआ गुजरा तो तयम्मूम नहीं टूटा हों अगर तयम्मूम वुजू का था और नीन्द उस की हद है जिस से वुजू जाता रहे तो बेशक तयम्मूम जाता रहा मगर इस वजह से नहीं कि पानी पर गुजरा बल्कि सो जाने से और अगर ओंघता हुआ पानी पर गुजरा और पानी की जानकारी उसे हो गई तो तयम्मूम टूट गया वरना नहीं।

**मसअला:-** अगर कोई पानी के करीब से गुजरा और उसे अपना तयम्मूम याद नहीं जब भी तयम्मूम जाता रहा।

**मसअला :-** अगर किसी ने नमाज़ पढ़ते में गधे या खच्चर का झूठा पानी देखा तो नमाज़ पूरी करे फिर उससे वुजू करे फिर तयम्मूम करे और नमाज़ लौटाये।

**मसअला :-** अगर कोई नमाज़ पढ़ रहा था और उसे दूर से रेता चमकता हुआ दिखाई दिया और उसे पानी समझकर एक कदम भी चला फिर पता चला कि रेता है नमाज़ फासिद हो गई मगर तयम्मूम न गया।

**मसअला :-** कुछ लोग तयम्मूम किये हुए थे कि किसी ने उनके पास एक वुजू के लाइक पानी लाकर कहा कि जिसका ज़ी चाहे उस से वुजू कर ले तो सबका तयम्मूम जाता रहेगा और अगर वह सब नमाज़ में थे तो नमाज़ भी सब की जाती रही अगर यह कहा कि तुम सब इस से वुजू कर लो तो किसी का भी तयम्मूम न टूटेगा ऐसे ही अगर यह कहा कि मैंने तुम सबको इसका मालिक किया जब भी तयम्मूम न गया

**मसअला :-** पानी न मिलने की वजह से तयम्मूम किया था अब पानी मिला तो ऐसा बीमार हो गया कि पानी नुकसान करेगा तो पहला तयम्मूम जाता रहा और अब बीमारी की वजह से फिर तयम्मूम करे ऐसे ही बीमारी की वजह से तयम्मूम किया अब अच्छा हुआ तो पानी नहीं मिलता जब भी नया तयम्मूम करे।

**मसअला :-** किसी ने गुस्ल किया मगर थोड़ा सा बदन सूखा रह गया यानी उस पर पानी न बहा और पानी भी नहीं कि उससे धो ले अब गुस्ल का तयम्मूम किया फिर बेवुजू हुआ और वुजू का भी तयम्मूम किया फिर उसे इतना पानी मिला कि वुजू भी कर ले और वह सूखी जगह भी धो ले तो वुजू और गुस्ल दोनों के तयम्मूम जाते रहे और अगर इतना पानी मिला कि न उससे वुजू हो सकता है न वह जगह धुल सकती है तो दोनों तयम्मूम बाकी रहेंगे और उस पानी को उस खुश्क हिस्से के धोने में खर्च करे जितना धुल सके और अगर इतना मिला कि वुजू हो सकता है और खुश्की के लिए काफी नहीं तो वुजू का तयम्मूम जाता रहा उस से वुजू करे और अगर सिर्फ खुश्क हिस्से को धो सकता है और वुजू नहीं कर सकता तो गुस्ल का तयम्मूम जाता रहा और वुजू का बाकी है उस पानी को उसके धोने में खर्च करे और अगर एक कर सकता है चाहे वुजू कर ले चाहे उसे धो ले तो गुस्ल का तयम्मूम जाता रहा उससे उस जगह को धो ले और वुजू का तयम्मूम बाकी है।



## मोजों पर मसह का बयान

हदीस न.1 :- इमाम अहमद व अबू दाऊद ने मुगीरा रदियल्लाहु तआला अन्हु से रिवायत की वह फरमाते हैं कि रसूलुल्लाह सल्लल्लाहु तआला अलैहि वसल्लम ने मोजों पर मसह किया मैंने अर्ज की या रसूलुल्लाह हुजूर भूल गए। फरमाया बल्कि तू भूला मेरे रब ने इसी का हुक्म दिया है।

हदीस न.2 :- दारे कुतनी ने अबूबक रदियल्लाहु तआला अन्हु से रिवायत की रसूलुल्लाह सल्लल्लाहु तआला अलैहि वसल्लम ने मुसाफिर को तीन दिन तीन रातें और मुकीम को एक दिन एक रात मोजों पर मसह करने की इजाजत दी जब कि तहारत के साथ पहने हों।

हदीस न.3 :- तिमिजी और नसई सफवान इब्ने अस्साल रदियल्लाहु तआला अन्हु से रिवायत करते हैं कि जब हम मुसाफिर होते तो हुजूर अलैहिस्सलाम हुक्म फरमाते कि तीन दिन और तीन रातें हम मोजे न उतारें मगर जिस पर नहाना फर्ज हो वह जरूर उतार दे लेकिन पाखाना पेशाब और सोने के बाद न उतारे।

हदीस न.4 :- अबू दाऊद ने रिवायत की कि हजरते अली रदियल्लाहु तआला अन्हु फरमाते हैं कि दीन अगर अपनी राय से होता तो मोजे का तला ऊपर की निस्बत के मसह में बेहतर होता। (यानी बजाए ऊपर के नीचे से मसह करते। यहाँ अल्लाह और उसके रसूल का हुक्म यूँही है।)

हदीस न.5 :- अबू दाऊद और तिमिजी रिवायात करते हैं कि मुगीरा इब्ने शोअबा रदियल्लाहु तआला अन्हु कहते हैं कि मैंने रसूलुल्लाह सल्लल्लाहु तआला अलैहि वसल्लम को देखा कि मोजों की पुश्त पर मसह फरमाते।

### मोजों पर मसह के मसाइल

जो शख्स मोजा पहने हुये हो वह अगर बुजू में पाँव धोने के बजाये मसह करे तो जाइज है और पाँव धोना बेहतर है मगर शर्त यह है कि मसह जाइज समझे और मसह के जाइज होने में बहुत हदीसे हैं जो तवातुर के करीब हैं इसी लिये इसमें कर्खी रहमतुल्लाहि तआला अलैहि फरमाते हैं कि जो मसह को जाइज न जाने उसके काफिर हो जाने का अन्देशा है। इमाम शैखुल इस्लाम फरमाते हैं कि जो इसे जाइज न माने गुमराह है। हमारे इमामे आजम रदियल्लाहु तआला अन्हु से अहले सुन्नत व जमाअत की अलामत पूछी गई तो उन्होंने फरमाया कि :-

نَفْضِيلُ الشَّيْخَيْنِ وَحُبُّ الْخَتَيْنِ وَمَسْحُ الْخُفَيْنِ

यानी हजरत अमीरुल मोमिनीन अबूबक सिद्दीक और अमीरुल मोमिनीन फारुके आजम रदियल्लाहु तआला अन्हुमा को तमाम सहाबा से बुजुर्ग जानना और अमीरुल मोमिनीन उसमाने गनी और अमीरुल मोमिनीन हजरते अली रदियल्लाहु तआला अन्हुमा से महबूत रखना और मोजों पर मसह करना। इन तीन बातों की तखसीस इस लिए फरमाई कि हजरत कूफे में थे औ वहाँ राफिजियों की कसरत थी तो वही अलामत इरशाद फरमाई जो उनका रद है। इस रिवायत के यह मअना नहीं कि सिर्फ इन तीन बातों का पाया जाना सुन्नी होने के लिए काफी है अलामत शय में पाई जाती है और शय लाजिमे अलामत नहीं होती जैसे बुखारी शरीफ की हदीस में वहाबियों की अलामत बताई गई है और वह यह है। سَيِّمَاهُمُ التَّحْلِيْقُ (उनकी अलामत सर मुंडाना है।) इसका



यह मतलब नहीं कि सर मुंडाना ही वहाबी होने के लिए काफी है।

और इमाम अहमद इब्ने हम्बल रहमतुल्लाहि तआला अलैह फरमाते हैं कि मेरे दिल में मोजे पर मसह के जाइज होने पर कुछ शक नहीं कि इस में चालीस सहाबा से मुझको हदीसे पहुँचीं।

**मसअला :-** जिस पर नहाना फर्ज है वह मोजों पर मसह नहीं कर सकता।

**मसअला :-** औरतें भी मसह कर सकती हैं।

मसह करने के लिए कुछ शर्तें हैं।

1. मोजे ऐसे हों कि टखने छुप जायें इससे ज्यादा होने की जरूरत नहीं और अगर दो एक उंगल कम हों जब भी मसह दुरुस्त है एड़ी खुली हुई न हो।
2. मोजा पाँव से चिपटा हो कि उसको पहन कर आसानी के साथ खुब चल फिर सकें।
3. मोजा चमड़े का हो या सिर्फ तला चमड़े का और बाकी किसी और मोटी चीज का जैसे किरमिच वगैरा।

**मसअला :-** हिन्दुस्तान में आम तौर पर जो सूती या ऊनी मोजे पहने जाते हैं उन पर मसह जाइज नहीं, उनको उतार कर पाँव धोना फर्ज है।

4. मोजा वुजू करके पहना हो यानी पहनने के बाद और हदस से पहले एक ऐसा वक्त हो कि उस वक्त में वह शख्स बा-वुजू हो ख्वाह पूरा वुजू कर के पहने या सिर्फ पाँव धोकर पहने और बाद में वुजू पूरा कर ले।

**मसअला :-** अगर पाँव धोकर मोजे पहन लिये और हदस से पहले मुँह हाथ धो लिया और सर का मसह कर लिया तो भी मसह जाइज है और अगर सिर्फ पाँव धोकर पहने और पहनने के बाद वुजू पूरा किया और हदस हो गया तो अब वुजू करते वक्त मसह जाइज नहीं।

**मसअला :-** बे-वुजू मोजा पहन कर पानी में चला कि पाँव धुल गये अब अगर हदस से पहले वुजू के दूसरे उज्व धो लिये और सर का मसह कर लिया तो मसह जाइज है वर्ना नहीं।

**मसअला :-** वुजू करके एक ही पाँव में मोजा पहना और दूसरा न पहना यहाँ तक कि हदस हुआ तो उस एक पर भी मसह जाइज नहीं दोनों पाँव का धोना फर्ज है।

**मसअला :-** तयम्मूम करके मोजे पहने गये तो मसह जाइज नहीं।

**मसअला :-** माजूर को सिर्फ उस एक वक्त के अन्दर मसह जाइज है जिस वक्त में पहना हो। हाँ अगर पहनने के बाद और हदस से पहले उज्र जाता रहा तो उसके लिये वह मुद्दत है जो तन्दुरुस्त के लिए है।

5. जनाबत की हालत में मोजे न पहने हों और न पहनने के बाद जुनुबी हुआ हो।

**मसअला :-** जुनुबी ने जनाबत का तयम्मूम किया और वुजू कर के मोजा, पहना, तो मसह कर सकता है मगर जब जनाबत का तयम्मूम जाता रहे तो अब मसह जाइज नहीं।

**मसअला :-** जुनुबी ने गुस्ल किया मगर थोड़ा सा बदन खुश्क रह गया और मोजे पहन लिये और हदस से पहले उस जगह को धो डाला तो मसह जाइज है और अगर वह जगह वुजू के उज्व में धोने से रह गई थी और धोने से पहले हदस हुआ तो मसह जाइज नहीं।

6. मोजों पर मसह मुद्दत के अन्दर हो और उसकी मुद्दत मुकीम के लिये एक दिन और एक रात



और मुसाफिर के लिए तीन दिन और तीन रातें हैं।

**मसअला :-** मोजा पहनने के बाद पहली बार जो हदस हुआ उस वक्त से उसका शुमार है जैसे सुबह के वक्त मोजा पहना और जोहर के वक्त पहली बार हदस हुआ तो मुकीम दूसरे दिन की जोहर तक मसह करे और मुसाफिर चौथे दिन की जोहर तक।

**मसअला :-** मुकीम को एक दिन एक रात पूरा न हुआ था कि सफर किया तो अब हदस की शुरुआत से तीन दिन तीन रातों तक मसह कर सकता है और मुसाफिर ने इकामत की नियत कर ली तो अगर एक दिन रात पूरा कर चुका है तो मसह जाता रहा और पाँव धोना फर्ज हो गया और नमाज में था तो नमाज जाती रही और अगर चौबीस घंटे पूरे न हुए तो जितना बाकी है पूरा कर ले।

7. कोई मोजा पाँव की छोटी तीन उंगलियों के बराबर फटा न हो यानी चलने में तीन उंगल बदन न जाहिर होता हो और अगर तीन उंगल फटा हो और बदन तीन उंगल से कम दिखाई देता है तो मसह जाइज है और अगर दोनों तीन-तीन उंगल से कम फटे हों और सब का जोड़ तीन उंगल या ज्यादा है तो भी मसह हो सकता है। सिलाई खुल जाये जब भी यही हुक्म है कि हर एक में तीन उंगल से कम है तो जाइज है नहीं तो नहीं।

**मसअला :-** मोजा फट गया या सिलाई खुल गई और वह पहने रहने की हालत में तीन उंगल पाँव जाहिर नहीं होता मगर चलने में तीन उंगल दिखाई दे तो उस पर मसह जाइज नहीं।

**मसअला :-** ऐसी जगह फटा या सिलाई खुली कि उंगलिया खुद दिखाई दें तो छोटी बड़ी का एअतेबार नहीं बल्कि तीन उंगलियाँ जाहिर हों तो मसह टुट जाएगा।

**मसअला :-** एक मोजा चन्द जगह कम से कम इतना फट गया हो कि उसमें सुतली (चमड़ा सोना के औजार) जा सके और उन सब का जोड़ तीन उंगल से कम है तो मसह जाइज है वर्ना नहीं और टखने के ऊपर कितना ही फटा हो उसका एअतिबार नहीं।

**मसअला :-** मसह का तरीका यह है कि दाहिने हाथ की तीन उंगलियाँ दाहिने पाँव की पुशत के सिरे और बायें हाथ की उंगलियाँ बायें पाँव की पुशत के सिरे पर रखकर पिन्डली की तरफ कम से कम तीन उंगल की मिकदार खींच ली जायें और सुन्नत यह है कि पिन्डली तक पहुँचायें।

**मसअला :-** उंगलियों का तर होना जरूरी है हाथ धोने के बाद जो तरी बाकी रह गई उससे मसह जाइज है और सर का मसह किया और अभी हाथ में तरी मौजूद है तो यह काफी नहीं बल्कि फिर नये पानी से हाथ तर कर ले कुछ हिस्सा हथेली का भी शामिल हो तो हर्ज नहीं।

**मसह में फर्ज दो हैं :-**

1. हर मोजे का मसह हाथ की छोटी तीन उंगलियों के बराबर होना ।

2. मसह मोजे की पीठ पर होना।

**मसअला :-** एक पाँव का मसह दो उंगल के मिकदार किया और दूसरे का चार उंगल तो मसह नहीं हुआ।

**मसअला :-** मोजे के तली या करवटों या टखने या पिन्डली या एड़ी पर मसह किया तो मसह नहीं हुआ।

**मसअला :-** पूरी तीन उंगलियों के पेट से मसह करना और पिन्डली तक खींचना और मसह करते



वक्त उंगलियाँ खुली रखना सुन्नत है।

**मसअला :-** अगर उंगलियों की पीठ से मसह किया या पिन्डली की तरफ से उंगलियों की तरफ खींचा या मोजे की चौड़ाई का मसह किया या उंगलियाँ मिली हुई रखीं या हथेली से मसह किया तो इन सब सूरतो में मसह तो हो गया लेकिन सुन्नत के खिलाफ हुआ।

**मसअला :-** अगर एक ही उंगली से तीन बार नये पानी से हर मर्तबा तर कर के तीन जगह मसह किया जब भी हो गया मगर सुन्नत अदा न हुई और अगर एक ही जगह मसह हर बार किया या हर बार तर न किया तो मसह न हुआ।

**मसअला :-** उंगलियों की नोक से मसह किया तो अगर उन में इतना पानी है कि तीन उंगल तक बराबर टपकता रहा तो मसह हुआ वरना नहीं।

**मसअला :-** मोजे की नोक के पास कुछ जगह खाली है कि वहाँ पाँव का कोई हिस्सा नहीं, उस खाली जगह का मसह किया तो मसह न हुआ और अगर किसी तरह एहतियात के साथ उंगलियाँ पहुँचा दीं और अब मसह किया तो हो गया मगर जब वहाँ से पाँव हटेगा तो फौरन मसह जाता रहेगा।

**मसअला :-** मसह में न नियत जरूरी है और न तीन बार करना सुन्नत बल्कि एक बार कर लेना काफी है।

**मसअला :-** मौजे पर पाइताबा पहना और उस पाइताबे पर मसह किया तो अगर मौजे तक तरी पहुँच गई मसह हो गया वरना नहीं।

**मसअला :-** मोजे पहन कर शबनम में चला या उस पर पानी गिर गया या मेंह की बूँदे गिरीं और जिस जगह मसह किया जाता है तीन उंगल के बराबर तर हो गया तो मसह हो गया हाथ फेरने की भी जरूरत नहीं।

**मसअला :-** अंग्रेजी बूट, जूते पर मसह जाइज़ है मगर शर्त यह कि टखने उससे छुपे हों। इमामा, नकाब और दस्ताने पर मसह जाइज़ नहीं।

### मसह किन चीज़ों से टूटता है

**मसअला :-** जिन चीज़ों से वुजू टूटता है उनसे मसह भी जाता रहता है।

**मसअला :-** मुद्दत पूरी हो जाने से मसह जाता रहता है और इस सूरत में अगर वुजू है तो सिर्फ पाँव धो लेना काफी है फिर से पूरा वुजू करने की जरूरत नहीं और अच्छा यह है कि पूरा वुजू कर ले।

**मसअला :-** मसह की मुद्दत पूरी हो गई और कवी अन्देशा है कि मौजे उतारने में सर्दी के सबब पाँव जाते रहेंगे तो न उतारे और टखनों तक पूरे मौजे का (नीचे, ऊपर अगल बगल और एड़ियों पर) मसह करे कि कुछ न रह जाये।

**मसअला :-** मौजे उतार देने से मसह टूट जाता है अगर एक ही उतारा हो।

**मसअला :-** ऐसे ही अगर एक पाँव आधे से ज्यादा मौजे से बाहर हो जाये तो मसह जाता रहता है। मौजा उतारने या पाँव का ज्यादा हिस्सा बाहर होने में पाँव का वह हिस्सा मोतबर है जो गट्टों से पंजों तक है और पिन्डली का एअतेबार नहीं इन दोनों सूरतों में पाँव का धोना फर्ज है।

**मसअला :-** मौजा ढीला है कि चलने से एड़ी निकल जाती है तो मसह नहीं जाता हाँ अगर उतारने की नियत से बाहर की तो टूट जाता है।



मसअला :- मोजे पहन कर पाना म चला कि एक पाँव का आधे से ज़्यादा हिस्सा धुल गया या और किसी तरह से मोजे में पानी चला गया और आधे से ज़्यादा पाँव धुल गया तो मसह जाता रहा।  
मसअला :- पायताबों पर इस तरह मसह किया कि मसह की तरी मोजों तक पहुँची तो पायताबों के उतारने से मसह नहीं जायेगा।

### बुजू के अजूज़ा पर मसह करने के मसाइल

मसअला :- बुजू के आज़ा अगर फट गये हों या उनमें फोड़ा या और कोई बीमारी हो और उन पर पानी बहाना नुकसान करता हो या सख्त तकलीफ़ होती हो तो भीगा हाथ फेर लेना काफी है और अगर यह भी नुकसान करता हो तो उस पर कपड़ा डालकर कपड़े पर मसह करे और अगर इससे भी तकलीफ़ है तो माफ़ है और अगर उसमें कोई दवा भर ली हो तो उसका निकालना ज़रूरी नहीं बल्कि उस पर से पानी बहा देना काफी है।

मसअला :- किसी फोड़े या ज़ख़्म या फ़स्द की जगह पर पट्टी बाँधी हो कि उसको खोल कर पानी बहाने से या उस जगह मसह करने से या खोलने से नुकसान हो या खोलने वाला बाँधने वाला न हो तो उस पट्टी पर मसह कर ले और अगर पट्टी खोल कर पानी बहाने में नुकसान न हो तो धोना ज़रूरी है या खुद उज्व पर मसह कर सकते हों तो पट्टी पर मसह करना जाइज़ नहीं और अगर ज़ख़्म के आस पास पानी बहाना नुकसान न करता हो तो धोना ज़रूरी है नहीं तो उस पर मसह कर लें और पूरी पट्टी पर मसह कर लें तो अच्छा है और अक्सर हिस्से पर ज़रूरी है और एक बार मसह काफी है तकरार की ज़रूरीत नहीं और अगर पट्टी पर भी मसह न कर सकते हों तो ख़ाली छोड़ दें जब इतना आराम हो जाये कि पट्टी पर मसह करना नुकसान न करे तो फौरन मसह कर लें फिर जब इतना आराम हो जाये कि पट्टी पर से पानी बहाने में नुकसान न हो तो पानी बहायें फिर जब इतना आराम हो जाये कि ख़ास उज्व पर मसह कर सकता हो तो फौरन पट्टी खोल कर मसह कर ले फिर जब इतनी सेहत हो जाये कि उज्व पर पानी बहा सकता हो तो पट्टी खोल कर पानी बहाये। गर्ज आला पर जब कुदरत हासिल हो और जितनी हासिल होती जाये अदना पर इक्तिफ़ा जाइज़ नहीं यानी अगर पानी बहाने लाइक ज़ख़्म ठीक हो जाए तो पानी बहाए मसह जाइज़ नहीं।

मसअला :- हड्डी के टूट जाने से तख़्ती बाँधी गई हो तो उसका भी यही हुक्म है।

मसअला :- तख़्ती या पट्टी खुल जाये और अभी बाँधने की ज़रूरत हो तो फिर दोबारा मसह नहीं किया जायेगा बल्कि वही पहला मसह काफी है और जो फिर बाँधने की ज़रूरत न हो तो मसह टूट गया अब उस जगह को धो सके तो धो लें नहीं तो मसह कर लें।

### हैज़ का बयान

अल्लाह तआला इरशाद फ़रमाता है :-

يَسْأَلُونَكَ عَنِ الْمَحِيضِ قُلْ هُوَ أَذَىٰ فَاعْتَزِلُوا النِّسَاءَ فِي الْمَحِيضِ وَلَا تَقْرَبُوهُنَّ  
حَتَّىٰ يَطْهُرْنَ فَإِذَا تَطَهَّرْنَ فَأْتُوهُنَّ مِنْ حَيْثُ أَمَرَكُمُ اللَّهُ إِنَّ اللَّهَ يُحِبُّ الْمُتَطَهِّرِينَ ⑤



तर्जमा :- "ऐ महबूब तुमसे हैज के बारे में लोग सवाल करते हैं तुम फरमा दो वह गन्दी चीज है, तो हैज में औरतों से बचो और उनसे कुर्बत (हमबिस्तरी) न करो जब तक पाक न हो लें, तो जब पाक हो जायें उनके पास उस जगह से आओ जिसका अल्लाह ने तुम्हें हुक्म दिया बेशक अल्लाह दोस्त रखता है तौबा करने वालों को और दोस्त रखता है पाक होने वालों को।"

हदीस न.1 :- सहीह मुस्लिम में अनस इब्ने मालिक रदियल्लाहु तआला अन्हु से मरवी है फरमाते हैं कि यहूदियों में जब किसी औरत को हैज (माहवरी) आता तो उसे न अपने साथ खिलाते और न अपने साथ घरों में रखते। सहाबा ने नबी अलैहिस्सलामु वस्सलाम से पूछा उस पर अल्लाह तआला ने **وَسَأَلُونَكَ عَنِ الْمَحِيضِ** नाजिल फरमाई तो रसूलुल्लाह सल्लल्लाहु तआला अलैहि व सल्लम ने इरशाद फरमाया कि जिमा (हमबिस्तरी) के सिवा हर चीज करो। इस की खबर यहूदियों को पहुँची तो कहने लगे यह (नबी सल्लल्लाहु तआला अलैहि वसल्लम) हमारी हर बात के खिलाफ करना चाहते हैं। उस पर उसैद इब्ने हुजैर और इबाद इब्ने बिशर रदियल्लाहु तआला अन्हुमा ने आकर अर्ज की कि यहूदी ऐसा ऐसा कहते हैं तो क्या हम उनसे जिमा न करें (कि पूरी मुखालफत हो जाये) रसूलुल्लाह सल्लल्लाहु तआला अलैहि वसल्लम का मुबारक चेहरा बदल गया यहाँ तक कि हमको गुमान हुआ कि हुजूर ने उन दोनों पर ग़ज़ब फरमाया। वह दोनों चले गये उनके पीछे दूध का हदिया नबी सल्लल्लाहु तआला अलैहि वसल्लम के पास आया। हुजूर ने आदमी भेजकर उनको बुलवाया और दूध पिलाया तो वह समझे कि हुजूर ने उन पर ग़ज़ब नहीं फरमाया था।

हदीस न. 2:- सहीह बुखारी में है उम्मुल मोमिनीन सिद्दीका रदियल्लाहु तआला अन्हा फरमाती हैं कि हम हज के लिये निकलै जब सरिफ़ (मक्का शरीफ़ के करीब एक जगह का नाम) में पहुँचे तो मुझे हैज आया तो मैं रो रही थी कि हुजूर अलैहिस्सलामु वस्सलाम मेरे पास तशरीफ़ लाये फरमाया तुझे क्या हुआ, क्या तुझे हैज आया? अर्ज की, हाँ ! फरमाया यह एक-ऐसी चीज है जिसको अल्लाह तआला ने आदम की लड़कियों के लिये लिख दिया है तू खानए कअ्बा के तवाफ़ के सिवा सब कुछ अदा करे जिसे, हज करने वाला अदा करता है और फरमाती है कि हुजूर ने अपनी बीवियों की तरफ़ से एक गाय कुर्बानी की।

हदीस न.3 :- बुखारी शरीफ़ में है कि उर्वा से सवाल किया गया क्या हैज वाली औरत मेरी ख़िदमत कर सकती है और क्या जुनुबी औरत मुझ से करीब हो सकती है ? उर्वा ने जवाब दिया यह सब मुझ पर आसान है और यह सब मेरी ख़िदमत कर सकती हैं और किसी पर उसमे कोई हर्ज नहीं। मुझे उम्मुल मोमिनीन आइशा सिद्दीका रदियल्लाहु तआला अन्हा ने खबर दी कि यह हैज की हालत में हुजूर सल्लल्लाहु तआला अलैहि वसल्लम के कंधा करतीं और हुजूर एअ्तिकाफ़ में थे अपने सर को उनसे करीब कर देते और यह अपने हुजूरे (कमरे) ही में होतीं।

हदीस न.4 :- उम्मुल मोमिनीन सिद्दीका रदियल्लाहु तआला अन्हा फरमाती हैं कि हैज के ज़माने में मैं पानी पीती फिर हुजूर को दे देती तो जिस जगह मेरा मुँह लगा होता हुजूर वहीं अपना मुँह रखकर पीते और हैज की हालत में हड्डी से गोश्त नोच कर मैं खाती फिर हुजूर को दे देती तो हुजूर अपना मुँह उस जगह रखते जहाँ मेरा मुँह लगा होता।



हदीस न.5 :- बुखारी और मुस्लिम में उन्हीं से रिवायत है वह फरमाती हैं कि मैं हैज की हालत में होती और हुजूर मेरी गोद में तकिया लगाकर कुर्आन पढ़ते।

हदीस न.6 :- मुस्लिम में उन्हीं से रिवायत है वह फरमाती हैं कि हुजूर ने मुझ से फरमाया कि हाथ बढ़ा कर मस्जिद से मुसल्ला उठा देना। मैंने अर्ज किया मैं हैज की हालत में हूँ। हुजूर ने फरमाया तेरा हैज तेरे हाथ में नहीं।

हदीस न.7 :- बुखारी और मुस्लिम में उम्मुल मोमिनीन मैमूना रदियल्लाहु तआला अन्हा से मरवी है कि रसूलुल्लाह सल्लल्लाहु तआला अलैहि वसल्लम एक चादर में नमाज़ पढ़ते थे जिसका कुछ हिस्सा मुझ पर था और कुछ हुजूर पर और मैं हैज की हालत में थी।

हदीस न.8 :- तिर्मिजी और इब्ने माजा अबू हुरैरा रदियल्लाहु तआला अन्हु से रिवायत है कि रसूलुल्लाह सल्लल्लाहु तआला अलैहि वसल्लम ने फरमाया कि जो आदमी हैज वाली से या औरत के पीछे मुकाम में जिमा (हमबिस्तरी) करे या काहिन के पास जाये उसने उस चीज़ का कुफ़रान (खिलाफ) किया जो मुहम्मद सल्लल्लाहु तआला अलैहि वसल्लम पर उतारी गई।

हदीस न.9 :- रज़ीन की रिवायत में है कि मआज़ इब्ने जबल रदियल्लाहु तआला अन्हु ने अर्ज की या रसूलुल्लाह ! मेरी औरत जब हैज में हो तो मेरे लिए क्या चीज़ उस से हलाल है? फरमाया तहबन्द यानी नाफ से ऊपर और उससे भी बचना बेहतर है।

हदीस न.10 :- असहाबे सुनने अरबा ने इब्ने अब्बास रदियल्लाहु तआला अन्हुमा से रिवायत की कि रसूलुल्लाह सल्लल्लाहु तआला अलैहि वसल्लम ने फरमाया कि जब कोई शख्स अपनी बीवी से हैज में जिमा करे तो आधा दीनार सदाका करे। तिर्मिजी की दूसरी रिवायत उन्हीं से यूँ है कि फरमाया कि जब सुर्ख खून हो तो एक दीनार और जब पीला हो तो आधा दीनार।

**हैज की हिकमत :-** बालिगा औरत के बदन में फितरी तौर पर ज़रूरत से कुछ ज़्यादा खून पैदा होता है कि हमल की हालत में वह खून बच्चे की गिज़ा में काम आये और बच्चे के दूध पीने के ज़माने में वही खून दूध हो जाये और ऐसा न हो तो हमल और दूध पिलाने के ज़माने में उसकी जान पर बन जाये। यही वज़ह है कि हमल और शीरख्वारगी (बच्चे के दूध पीने की हालत) की इब्तिदा में खून नहीं आता और जिस ज़माने में न हमल हो न दूध पिलाना वह खून अगर बदन से न निकले तो किस्म-किस्म की बीमारियाँ पैदा हो जायें।

## हैज के मसाइल

**मसअला:-** बालिगा औरत के आगे के मकाम से जो खून आदत के तौर पर निकलता है और बीमारी या बच्चा पैदा होने की वज़ह से न हो उसे हैज कहते हैं, बीमारी से हो तो इस्तिहाज़ा और बच्चा होने के बाद हो तो निफ़ास कहते हैं।

**मसअला :-** हैज की मुददत कम से कम तीन दिन तीन रातें यानी पूरे 72 घन्टे से अगर एक मिनट भी कम है तो हैज नहीं और ज़्यादा से ज़्यादा दस दिन दस रातें हैं।

**मसअला :-** 72 घन्टे से ज़रा भी पहले ख़त्म हो जाये तो हैज नहीं बल्कि इस्तिहाज़ा है। हों अगर किरन चमकी थी कि हैज शुरू हुआ और तीन दिन तीन रातें पूरी होकर किरन चमकने ही के वक़्त



खत्म हुआ तो हैज़ है अगर्चे दिन बढ़ने के ज़माने में तुलूअ रोज़ बरोज़ पहले और गुरुब बाद को होता रहेगा और दिन छोटे होने के ज़माने में आफ़ताब का निकलना बाद को और डूबना पहले होता रहेगा जिसकी वजह से उन तीन दिन रात की मिक़दार 72 घन्टा होना ज़रूरी नहीं मगर ठीक तुलूअ से तुलूअ गुरुब से गुरुब तक ज़रूरी एक दिन एक रात है उनके अलावा अगर और किसी वक़्त शुरू हुआ तो वही चौबीस घन्टे पूरे का एक दिन रात लिया जायेगा। जैसे आज सुबह को ठीक नौ बजे शुरू हुआ और उस वक़्त पूरा पहर दिन चढ़ा था तो कल ठीक नौ बजे एक दिन रात होगा। अगर्चे अभी पूरे पहर भर दिन न आया जबकि आज का तुलूअ कल के तुलूअ से बाद हो या पहर भर से ज़्यादा दिन आ गया हो जबकि आज का तुलूअ कल के तुलूअ से पहले हो।

**मसअला :-** दस दिन रात से कुछ भी ज़्यादा खून आया तो अगर यह हैज़ पहली बार उसे आया है तो दस दिन तक हैज़ है और बाद का इस्तिहाज़ा और अगर पहले से उसे हैज़ आ चुके हैं और आदत दस दिन से कम की ही थी तो आदत से जितना ज़्यादा हो इस्तिहाज़ा है। इसे यूँ समझो कि उसको पाँच दिन की आदत थी अब आया दस दिन तो कुल हैज़ है और बारह दिन आया तो पाँच दिन हैज़ के बाकी सात दिन इस्तिहाज़ा के और अगर एक हालत मुकर्रर न थी बल्कि कभी चार दिन कभी पाँच दिन तो पिछली बार जितने दिन थे वही अब भी हैज़ के हैं और बाकी इस्तिहाज़ा के **मसअला :-** यह ज़रूरी नहीं कि मुद्दत में हर वक़्त खून जारी रहे तभी हैज़ हो बल्कि अगर किसी वक़्त भी आये तब भी हैज़ है।

**मसअला :-** कम से कम नौ बरस की उम्र से हैज़ शुरू होगा और आख़री उम्र हैज़ आने की 55 साल है इस उम्र वाली औरत को आइसा और इस उम्र को सिने-अयास कहते हैं।

**मसअला :-** नौ बरस की उम्र से पहले जो खून आये इस्तिहाज़ा है यूँ ही पचपन साल की उम्र के बाद जो खून आये इस्तिहाज़ा है, हाँ पिछली सूरत में अगर ख़ालिस खून आये या जैसा पहले आता था उसी रंग का आया तो हैज़ है।

**मसअला :-** हमल वाली के जो खून आया इस्तिहाज़ा है, ऐसे ही बच्चा होते वक़्त जो खून आया और अभी आधे से ज़्यादा बच्चा बाहर नहीं निकला, वह इस्तिहाज़ा है।

**मसअला :-** दो हैज़ों के बीच कम से कम पूरे पन्द्रह दिन का फ़ासिला ज़रूरी है ऐसे ही निफ़ास और हैज़ के दरमियान भी पन्द्रह दिन का फ़ासिला ज़रूरी है तो अगर निफ़ास ख़त्म होने के बाद पन्द्रह दिन पूरे न हुये थे कि खून आया तो यह इस्तिहाज़ा है।

**मसअला :-** हैज़ उस वक़्त से शुमार किया जायेगा कि खून फ़र्ज (शर्मगाह) से बाहर आ गया तो अगर कोई कपड़ा रख लिया है जिसकी वजह से फ़र्ज से बाहर नहीं आया और अन्दर ही रुका रहा तो जब तक कपड़ा न निकालेगी वह हैज़ वाली न होगी, नमाज़ें पढ़ेगी और रोज़ा रखेगी।

**मसअला :-** हैज़ के छह रंग हैं :- 1. काला 2. पीला 3. लाल 4. हरा 5. गदला 6. मटीला और सफ़ेद रंग की रतूबत हैज़ नहीं।

**मसअला :-** दस दिन के अन्दर रतूबत में ज़रा भी मैलापन है तो वह हैज़ है और दस दिन रात के बाद भी मैलापन बाकी है तो आदत वाली के लिये जो दिन आदत के हैं हैज़ हैं और आदत से बाद



वाले इस्तिहाजा और अगर कुछ आदत नहीं तो दस दिन रात तक हैज है और बाकी इस्तिहाजा है।  
**मसअला :-** गद्दी जब तर थी तो उसमें जर्दी (पीलापन) या मैलापन था और सूख जाने के बाद सफेद हो गई तो हैज की मुददत में हैज ही है और अगर जब देखा था सफेद थी सूख कर पीली हो गई तो यह हैज नहीं।

**मसअला :-** जिस औरत को पहली बार खून आया और उसका सिलसिला महीनों या बसों बराबर जारी रहा कि बीच में पन्द्रह दिन के लिये भी न रुका तो जिस दिन में खून आना शुरू हुआ उस रोज से दस दिन तक हैज और बीस दिन इस्तिहाजा के समझे और जब तक खून जारी रहे यही काइदा बरते।

**मसअला :-** और अगर उससे पहले हैज आ चुका है तो उससे पहले जितने दिन हैज के थे हर तीस दिन में उतने दिन हैज के समझे बाकी जो दिन बचे इस्तिहाजा है।

**मसअला :-** जिस औरत को उम्र भर खून आया ही नहीं या आया मगर तीन दिन से कम आया तो उम्र भर वह पाक रही और अगर एक बार तीन दिन रात खून आया फिर कभी न आया तो वह सिर्फ तीन दिन रात हैज के हैं बाकी हमेशा के लिए पाक।

**मसअला :-** जिस औरत को दस दिन खून आया उसके बाद साल भर तक पाक रही फिर बराबर खून जारी रहा तो वह उस जमाने में नमाज रोजे के लिये हर महीने में दस दिन हैज के समझे और बीस दिन इस्तिहाजा के।

**मसअला :-** किसी औरत को एक बार हैज आया उसके बाद कम से कम पन्द्रह दिन तक पाक रही फिर खून बराबर जारी रहा और यह याद नहीं के पहले कितने दिन हैज के थे और कितने पाकी के मगर यह याद है कि महीने में एक ही बार हैज आया था तो इस बार जब से खून शुरू हुआ तीन दिन तक नमाज छोड़ दे फिर सात दिन तक हर नमाज के वक्त में गुस्ल करे और नमाज पढ़े और इन दस दिनों में शौहर के पास न जाये। फिर बीस दिन तक हर नमाज के वक्त ताजा वुजू कर के नमाज पढ़े और दूसरे महीने में उन्नीस दिन वुजू कर के नमाज पढ़े और उन बीस या उन्नीस दिनों में शौहर उसके पास जा सकता है, और जो यह भी याद न हो कि महीने में एक बार आया था या दो बार तो शुरू के तीन दिन में नमाज न पढ़े फिर सात दिन तक हर वक्त में गुस्ल कर के नमाज पढ़े फिर आठ दिन तक हर वक्त में वुजू कर के नमाज पढ़े और सिर्फ उन आठ दिनों में शौहर उसके पास जा सकता है और उन आठ दिन के बाद भी तीन दिन तक हर वक्त में वुजू कर के नमाज पढ़े फिर सात दिन तक गुस्ल कर के और उसके बाद आठ दिन तक वुजू कर के नमाज पढ़े और यही सिलसिला हमेशा जारी रखे और अगर तहारत के दिन याद हैं जैसे पन्द्रह दिन थे और बाकी कोई बात याद नहीं तो शुरू के तीन दिन तक नमाज न पढ़े फिर सात दिन तक हर वक्त गुस्ल कर के नमाज पढ़े फिर आठ दिन वुजू कर के नमाज पढ़े और उसके बाद फिर तीन दिन और वुजू कर के नमाज पढ़े फिर चौदह दिन तक हर वक्त गुस्ल कर के नमाज पढ़े फिर एक दिन वुजू हर वक्त में करे और नमाज पढ़े फिर हमेशा के लिए जब तक खून आता रहे हर वक्त गुस्ल करे, और अगर हैज के दिन याद हैं जैसे तीन दिन थे और तहारत के दिन याद न हों तो



शुरू के तीन दिन में नमाज़ छोड़ दे फिर अट्ठारह दिन तक हर वक़्त वुजू कर के नमाज़ पढ़े जिन में पन्द्रह पहले तो यकीनी तुहर (पाकी के) हैं और तीन दिन पिछले मशकूक (शक वाले) फिर हमेशा हर वक़्त गुस्ल कर के नमाज़ पढ़े। और अगर यह याद है कि महीने में एक ही बार हैज़ आया था और यह कि वह तीन दिन था मगर यह याद नहीं कि वह क्या तारीखें थीं तो हर माह के इब्तिदाई तीन दिनों में वुजू कर के नमाज़ पढ़े और सत्ताईस दिन तक हर वक़्त गुस्ल करे। यँही चार दिन या पाँच दिन हैज़ के होना याद हों तो उन चार पाँच दिनों में वुजू करे बाकी दिनों में गुस्ल और अगर यह मालूम है कि आखिर महीने में हैज़ आता था और तारीखें भूल गई तो सत्ताईस दिन वुजू कर के नमाज़ पढ़े और तीन दिन न पढ़े फिर महीना ख़त्म होने पर एक बार नहा ले, और अगर यह मालूम है कि इक्कीस से शुरू होता था और यह याद नहीं कि कितने दिन तक आता था तो बीस के बाद तीन दिन तक नमाज़ छोड़ दे। उसके सात दिन जो रह गये उनमें हर वक़्त गुस्ल कर के नमाज़ पढ़े और अगर यह याद है कि फुल्ल पाँच तारीखों में तीन दिन आया था मगर यह याद नहीं कि उन पाँच में वह कौन कौन दिन हैं तो दो पहले दिनों में वुजू कर के नमाज़ पढ़े और एक दिन बीच का छोड़ दे और उसके बाद के दो दिनों में हर वक़्त गुस्ल कर के पढ़े, और चार दिन में तीन दिन हैं तो पहले दिन वुजू कर के पढ़े और चौथे दिन हर वक़्त में गुस्ल कर के नमाज़ पढ़े और बीच के दो दिनों में न पढ़े और अगर छः दिनों में तीन दिन हों तो पहले तीन दिनों में वुजू कर के पढ़े पिछले तीन दिनों में हर वक़्त में गुस्ल कर के नमाज़ पढ़े। और अगर सात या आठ आ नौ या दस दिन में तीन दिन हों तो पहले तीन दिनों में वुजू और बाकी दिनों में हर वक़्त गुस्ल कर के नमाज़ पढ़े। खुलासा यह कि जिन दिनों हैज़ का यकीन हो और ठीक से यह याद न हो कि उनमें वह कौन से दिन हैं तो यह देखना चाहिये कि यह दिन हैज़ के दिनों से दूने हैं या दूने से कम या ज़्यादा अगर दूने से कम हों तो उन में जो दिन यकीनी हैज़ होने के हों उन में नमाज़ न पढ़े और जिनके हैज़ होने न होने दोनों का इहतिमाल हो (शुबह) हो वह अगर अव्वल के हों तो उनमें वुजू कर के नमाज़ पढ़े और अगर आखिर के हों तो हर वक़्त में गुस्ल कर के नमाज़ पढ़े और अगर दूने या दूने से ज़्यादा हों तो हैज़ के दिनों के बराबर शुरू के दिनों में वुजू कर के नमाज़ पढ़े फिर हर वक़्त में गुस्ल कर के नमाज़ पढ़े और अगर याद न हों कि कितने दिन हैज़ के थे और कितने दिन पाकी के न यह कि महीने के शुरू के दस दिनों में था या बीच के दस दिन या आखिर के दस दिनों में तो दिल में सोचे जिस तरफ़ दिल जमे उस पर पाबन्दी करे, और अगर किसी बात पर दिल नहीं जमता तो हर नमाज़ के लिये गुस्ल करे, और फ़र्ज़, व वाजिब और सुन्नते मुअक्कदा पढ़े मुस्तहब और नफ़ल न पढ़े और फ़र्ज़ रोज़े रखे नफ़ल रोज़े न रखे और उनके अलावा और जितनी बातें हैज़ वाली को जाइज़ नहीं उसको भी नाजाइज़ हैं जैसे कुआन पढ़ना या छूना मस्जिद में जाना और सजदए तिलावत वगैरा।

**मसअला** :— जिस औरत को न पहले हैज़ के दिन याद न यह याद कि किन तारीखों में आया था अब तीन दिन या ज़्यादा खून आकर बन्द हो गया फिर पाकी के पन्द्रह दिन पूरे न हुए थे कि फिर खून जारी हुआ और हमेशा को जारी हो गया तो उसका वही हुक्म है जैसे किसी को पहले पहल खून आया और हमेशा को जारी हो गया ऐसी हालत में दस दिन हैज़ के शुमार करे फिर बीस दिन



तहारत के।

**मसअला :-** जिसकी एक आदत मुकर्रर न हो कभी छः दिन हैज के हों और कभी सात दिन और अब जो खून आया तो बन्द होता ही नहीं तो उसके लिये नमाज रोजे के हक में कम मुद्दत यानी छः दिन हैज के करार दिये जायेंगे और सातवें रोज नहा कर नमाज पढ़े और रोजे रखे मगर सात दिन पूरे होने के बाद फिर नहाने का हुक्म है और सातवें दिन जो फर्ज रोजा रखा है उसकी कज़ा करे और इद्दत गुज़ारने या शौहर के पास रहने के बारे में ज़्यादा मुद्दत यानी सात दिन हैज के माने जायेंगे यानी सातवें दिन उससे हमबिस्तरी जाइज नहीं।

**मसअला :-** किसी को एक दो दिन खून आकर बन्द हो गया और दस दिन पूरे न हुए कि फिर खून आया और दसवें दिन बन्द हो गया तो यह दसों दिन हैज के हैं और अगर दस दिन के बाद भी जारी रहा तो अगर आदत पहले की मालूम हो तो आदत के दिनों में हैज है और बाकी इस्तिहाज़ा नहीं तो दस दिन हैज के और बाकी इस्तिहाज़ा।

**मसअला :-** किसी की आदत थी कि फुल्लों तारीख में हैज हो अब उससे एक दिन पहले खून आकर बन्द हो गया फिर दस दिन तक नहीं आया और ग्यारहवें दिन फिर आ गया तो खून न आने के जो यह दस दिन हैं उनमें से अपनी आदत के बराबर हैज करार दे और अगर तारीख तो मुकर्रर थी मगर हैज के दिन मुकर्रर न थे तो यह दसों दिन खून न आने के हैज हैं यानी खून न आने के जो दस दिन हैं वह हैज के दिन हैं।

**मसअला :-** जिस औरत को तीन दिन से कम खून आ कर बन्द हो गया और पन्द्रह दिन पूरे न हुये फिर आ गया तो पहली बार जब से खून आना शुरू हुआ है हैज है अब अगर उसकी कोई आदत है तो आदत के बराबर हैज के दिन शुमार कर ले वर्ना शुरू से दस दिन तक हैज और पिछली बार का खून इस्तिहाज़ा होगा।

**मसअला :-** किसी को पूरे तीन दिन रात खून आकर बन्द हो गया और उसकी आदत इस से ज़्यादा की थी फिर तीन दिन रात के बाद सफ़ेद रतूबत आदत के दिनों तक आती रही तो उस के लिए सिर्फ़ तीन ही दिन रात हैज के हैं और आदत बदल गई।

**मसअला :-** तीन दिन रात से कम खून आया फिर पन्द्रह दिन तक पाक रही फिर तीन दिन रात से कम आया तो न पहली बार का हैज है और न यह, बल्कि दोनों इस्तिहाज़ा हैं।

## निफ़ास का बयान

निफ़ास किस को कहते हैं यह हम पहले बयान कर चुके हैं अब उसके मुताल्लिक कुछ मसाइल बयान करते हैं।

**मसअला :-** निफ़ास में कमी के बारे में कोई मुद्दत मुकर्रर नहीं आधे से ज़्यादा बच्चा निकलने के बाद एक आन भी खून आया तो वह निफ़ास है और ज़्यादा से ज़्यादा उस का ज़माना चालीस दिन रात है और निफ़ास की मुद्दत का शुमार उस वक्त से होगा कि आधे से ज़्यादा बच्चा निकल आया। इस बयान में जहाँ बच्चा होने का लफ़ज़ आयेगा मतलब आधे से ज़्यादा बाहर आ जाना है।

**मसअला :-** किसी को चालीस दिन से ज़्यादा खून आया तो अगर उस के पहली बार बच्चा पैदा



हुआ है या यह याद नहीं कि इस से पहले बच्चा पैदा होने में कितने दिन खून आया था तो चालीस दिन रात निफास हैं और बाकी इस्तिहाजा और जो पहली आदत मालूम हो तो आदत के दिनों तक निफास हैं और जितना ज्यादा है वह इस्तिहाजा जैसे आदत तीस दिन की थी इस बार 45 दिन आया तो तीस दिन निफास के हैं और पन्द्रह दिन इस्तिहाजा के।

**मसअला :-** बच्चा पैदा होने से पहले जो खून आया वह निफास नहीं है बल्कि इस्तिहाजा है अगर बच्चा आधा बाहर आ गया हो।

**मसअला :-** हमल साकित हो गया यानी बच्चा गिर गया और उसका कोई उज्व (अंग) बन चुका है जैसे हाथ पाँव या उंगलियाँ तो यह निफास है वरना अगर तीन दिन रात तक रहा और इस से पहले पन्द्रह दिन तक पाक रहने का जमाना गुजर चुका है तो हैज है और जो तीन दिन से पहले ही बन्द हो गया या अभी पूरे पन्द्रह दिन पाकी के नहीं गुजरे हैं तो इस्तिहाजा है।

**मसअला :-** पेट से बच्चा काट कर निकाला गया तो उसके आधे से ज्यादा निकालने के बाद निफास है।

**मसअला :-** हमल साकित होने से पहले कुछ खून आया और कुछ बाद को तो पहले वाला इस्तिहाजा है और बाद वाला निफास यह उस सूरत में है जब कोई उज्व बन चुका हो वरना पहले वाला अगर हैज हो सकता है तो हैज है नहीं तो इस्तिहाजा है।

**मसअला :-** हमल साकित हुआ और यह मालूम नहीं कि उज्व बना था या नहीं और न यह याद हो कि हमल कितने दिन का था (कि इसी से उज्व का बनना या न बनना मालूम हो जाता यानी एक सौ बीस दिन हो गये हैं तो उज्व बन जाना करार दिया जायेगा) और इस्कात (गर्भ गिर जाने) के बाद खून हमेशा को जारी हो गया तो उसे हैज के हुक्म में समझे कि हैज की जो आदत थी उसके गुजरने के बाद नहा कर नमाज शुरू कर दे और आदत न थी तो दस दिन के बाद नहा कर नमाज पढ़े और बाकी वही अहकाम हैं जो हैज के अहकाम में लिखे गये हैं।

**मसअला :-** जिस औरत के दो बच्चे जुड़वाँ पैदा हुये यानी दोनों के बीच छः महीने से कम जमाना है तो पहला ही बच्चा पैदा होने के बाद से निफास समझा जायेगा फिर अगर दूसरा चालीस दिन के अन्दर पैदा हुआ और खून आया तो पहले से चालीस दिन तक निफास है फिर इस्तिहाजा और अगर चालीस दिन के बाद पैदा हुआ तो इस पिछले के बाद जो खून आया इस्तिहाजा है मगर दूसरे के पैदा होने के बाद भी नहाने का हुक्म दिया जायेगा।

**मसअला :-** जिस औरत के तीन बच्चे पैदा हुये कि पहले और दूसरे में छः महीने से कम फासला है। यँही दूसरे और तीसरे में छः महीने का फासला हो जब भी निफास पहले ही से है फिर अगर चालीस दिन के अन्दर यह दोनों भी पैदा हो गये तो पहले के बाद से ज्यादा से ज्यादा चालीस दिन तक निफास है और अगर चालीस दिन के बाद दूसरे और तीसरे बच्चे पैदा हुए तो तीसरे के बाद जो खून आयेगा यह इस्तिहाजा है मगर उनके बाद भी गुस्ल का हुक्म है।

**मसअला :-** अगर दोनों में छः महीने या ज्यादा का फासला है तो दूसरे के बाद भी निफास है।

**मसअला :-** चालीस दिन के अन्दर कभी खून आया और कभी नहीं आया तो सब निफास ही है अगर पन्द्रह दिन का फासला हो जाये।

**मसअला :-** इस के रंग के बारे में वही अहकाम हैं जो हैज में बयान हुए हैं।



## हैज व निफ़ास के मुतअल्लिक अहकाम

मसअला :- हैज और निफ़ास वाली औरत को कुर्आन मजीद देखकर या जबानी पढ़ना और उसका छूना अगर्चे उसकी जिल्द या चोली या हाशिये को हाथ या उंगली की नोक या बदन का कोई हिस्सा लगे यह सब हराम हैं।

मसअला :- कागज़ के पर्चे पर कोई सूरह या आयत लिखी हो तो उसका भी छूना हराम है।

मसअला :- जुजदान में कुर्आन मजीद हो तो उस जुजदान के छूने में हर्ज नहीं।

मसअला :- इस हालत में कुर्ते के दामन या दुपट्टे के आँचल से या किसी ऐसे कपड़े से जिसको पहने या ओढ़े हुये हो उससे कुर्आन मजीद छूना हराम है। गर्ज इस हालत में कुर्आन मजीद और दीनी किताबें पढ़ने और छूने के बारे में वही सब अहकाम हैं जो उस शख्स के बारे में हैं जिस पर नहाना फर्ज है और जिनका बयान गुस्ल के बाब में गुज़र चुका है।

मसअला :- मुअल्लिमा को हैज या निफ़ास हुआ तो एक एक कलिमा सांस तोड़-तोड़ कर पढ़ाये और हिज्जे कराने में कोई हर्ज नहीं।

मसअला :- दुआये कुनूत पढ़ना उस हालत में मकरूह है। अल्लाहुम्मा इन्ना नस्तईनुका से लेकर बिल्कुफ़ारि मुल्हिक तक दुआए कुनूत है।

मसअला :- कुर्आन मजीद के अलावा और तमाम अज़कार कलिमा शरीफ़ और दुरुद शरीफ़ वगैरा पढ़ना जाइज़ है मकरूह नहीं बल्कि मुस्तहब है और इन चीज़ों को वुजू या कुल्ली कर के पढ़ना बेहतर है और वैसे ही पढ़ लिया जब भी हर्ज नहीं और उनके छूने में भी हरज नहीं।

मसअला :- ऐसी औरत को अज़ान का जबाब देना जाइज़ है।

मसअला :- ऐसी औरत को मस्जिद में जाना हराम है।

मसअला :- औरत अगर चोर या दरिन्दे से डर कर मस्जिद में चली गई तो जाइज़ है उसे चाहिए कि तयम्मुम कर ले यँही मस्जिद में पानी रखा है या कुँआ है और पानी कहीं और नहीं मिलता तो तयम्मुम करके मस्जिद में जाना जाइज़ है।

मसअला :- ईदगाह के अन्दर जाने में कोई हर्ज नहीं है।

मसअला :- हाथ बढ़ाकर कोई चीज़ मस्जिद से लेना जाइज़ है।

मसअला :- खानाए कअ्बा के अन्दर जाना और उसका तवाफ़ करना अगर्चे मस्जिदे हराम के बाहर से हो, उनके लिए हराम है।

मसअला :- इस हालत में रोज़ा रखना और नमाज़ पढ़ना हराम है।

मसअला :- इन दिनों में नमाज़ें मुआफ़ हैं उनकी कज़ा भी नहीं और रोज़ों की कज़ा दूसरे दिनों में रखना फर्ज है।

मसअला :- नमाज़ का आख़िर वक़्त हो गया और अभी तक नमाज़ नहीं पढ़ी कि हैज आया या बच्चा पैदा हुआ तो उस वक़्त की नमाज़ मुआफ़ हो गई, अगर्चे इतना तंग वक़्त हो गया हो कि उस नमाज़ की गुन्जाइश न हो।



मसअला :- नमाज़ पढ़ने में हैज़ आ गया या बच्चा पैदा हुआ तो वह नमाज़ मुआफ़ है अलबत्ता अगर नफ़ल नमाज़ थी तो उसकी कज़ा वाजिब है।

मसअला :- नमाज़ के वक़्त में वुजू कर के उतनी देर तक ज़िक्र इलाही दूरूद शरीफ़ और दूसरे वज़ीफ़े पढ़ लिया करे जितनी देर तक नमाज़ पढ़ा करती थी कि आदत रहे।

मसअला :- हैज़ वाली को तीन दिन से कम खून आकर बन्द हो गया तो रोज़े रखे और वुजू कर के नमाज़ पढ़े नहाने की ज़रूरत नहीं। फिर उसके बाद अगर पन्द्रह दिन के अन्दर खून आया तो अब नहाये और आदत के दिन निकाल कर बाकी दिनों की कज़ा पढ़े और जिसकी कोई आदत नहीं वह दस दिन के बाद की नमाज़ें कज़ा करे। हाँ अगर आदत के दिनों के बाद या बे-आदत वाली ने दस दिन के बाद गुस्लकर लिया था तो इन दिनों की नमाज़ें हो गई कज़ा करने की ज़रूरत नहीं और आदत के दिनों से पहले के रोज़ों की कज़ा करे और बाद के रोज़े हर हाल में हो गये।

मसअला :- जिस औरत को तीन दिन रात के बाद हैज़ बन्द हो गया और आदत के दिन अभी पूरे न हुए या निफ़ास का खून आदत पूरी होने से पहले बन्द हो गया तो बन्द होने के बाद ही गुस्ल करके नमाज़ पढ़ना शुरू कर दे और आदत के दिनों का इन्तिज़ार न करे।

मसअला :- आदत के दिनों से खून आगे बढ़ गया तो हैज़ में दस और निफ़ास में चालीस दिन तक इन्तिज़ार करे, अगर इस मुद्दत के अन्दर बन्द हो गया तो अब से नहा धोकर नमाज़ पढ़े और जो इस मुद्दत के बाद भी जारी रहा तो नहाये और आदत के बाद बाकी दिनों की कज़ा करे।

मसअला :- हैज़ या निफ़ास आदत के दिन पूरे होने से पहले बन्द हो गया तो आखिर मुस्तहब वक़्त तक इन्तिज़ार करके नहा कर नमाज़ पढ़े और जो आदत के दिन पूरे हो चुके तो इन्तिज़ार की कोई ज़रूरत नहीं।

मसअला :- हैज़ पूरे दस दिन पर और निफ़ास पूरे चालीस दिन पर ख़त्म हुआ और नमाज़ के वक़्त में अगर इतना भी बाकी हो कि अल्लाहु अकबर का लफ़्ज़ कहे तो उस वक़्त की नमाज़ उस पर फ़र्ज़ हो गई। नहा कर उसकी कज़ा पढ़े और अगर उससे कम में बन्द हुआ और इतना वक़्त है कि जल्दी से नहाकर और कपड़े पहनकर एक बार अल्लाहु अकबर कह सकती है तो फ़र्ज़ हो गयी कज़ा करे वरना नहीं।

मसअला :- अगर पूरे दस दिन पर पाक हुई और इतना वक़्त रात का बाकी नहीं कि एक बार अल्लाहु अकबर कह ले तो उस दिन का रोज़ा उस पर वाजिब है और जो कम में पाक हुई और इतना वक़्त है कि सुबह सादिक होने से पहले नहा कर कपड़े पहन कर एक बार अल्लाहु अकबर कह सकती है तो रोज़ा फ़र्ज़ है अगर नहा ले तो बेहतर है नहीं तो बे नहाये नियत कर ले और सुबह को नहा ले और जो इतना वक़्त भी नहीं तो उस दिन का रोज़ा फ़र्ज़ न हुआ अलबत्ता रोज़ा दारों की तरह रहना वाजिब है कोई बात ऐसी जो रोज़े के खिलाफ़ हो जैसे खाना पीना हराम है।

मसअला :- रोज़े की हालत में हैज़ या निफ़ास शुरू हो गया तो वह रोज़ा जाता रहा उसकी कज़ा रखे अगर रोज़ा फ़र्ज़ था तो कज़ा फ़र्ज़ है और नफ़ल था तो कज़ा वाजिब है।

मसअला :- हैज़ और निफ़ास की हालत में सजदए शुक और सजदए तिलावत हराम है और आयते सजदा सुनने से उस पर सजदा वाजिब नहीं।



मसअला :- अगर सोते वक्त औरत पाक थी और सुबह को सोकर उठी तो हैज का असर देखा तो उसी वक्त से हैज का हुक्म दिया जायेगा और इशा की नमाज नहीं पढ़ी थी तो पाक होने पर उसकी कज़ा फर्ज है।

मसअला :- हैज वाली सोकर उठी और गद्दी पर कोई निशान हैज का नहीं तो रात ही से पाक है नहा कर इशा की कज़ा पढ़े।

मसअला :- इस हालत में सोहबत हमबिस्तरी(सम्भोग)हराम है।

मसअला :- ऐसी हालत में सोहबत को जाइज जानना कुफ़ है और हराम समझ कर कर लिया तो सख्त गुनहगार हुआ उस पर तौबा फर्ज है और हैज के आने के ज़माने में किया तो एक दीनार और ख़त्म होने के करीब किया तो आधा दीनार ख़ैरात करना मुस्तहब है।

मसअला :- इस हालत में नाफ़ से घुटने तक औरत के बदन का अपने किसी उज्व से छूना जाइज नहीं जबकि कपड़ा या किसी और चीज़ की रुकावट न हो शहवत से हो या बे शहवत और अगर ऐसा हाइल हो कि बदन की गर्मी महसूस न होगी तो कोई हर्ज नहीं।

मसअला :- नाफ़ से ऊपर और घुटने से नीचे छूने या किसी और तरह का नफ़ा लेने में कोई हर्ज नहीं। यूँही चूमना भी जाइज है।

मसअला :- अपने साथ खिलाना या एक साथ सोना जाइज है बल्कि इस वजह से साथ न सोना मकरूह है।

मसअला :- इस हालत में औरत मर्द के बदन के हर हिस्से को हाथ लगा सकती है।

मसअला :- अगर साथ सोने में शहवत के ज़्यादा होने और अपने को काबू में न रख सकने का ख़तरा हो तो साथ न सोये और अगर ग़ालिब गुमान हो तो साथ सोना गुनाह है।

मसअला :- हैज पूरे दस दिन पर ख़त्म हुआ तो पाक होते ही औरत से सोहबत करना जाइज है अगरचे अब तक न नहाई हो मगर मुस्तहब यह है कि नहाने के बाद सोहबत करे।

मसअला :- अगर औरत दस दिन से कम में पाक हुई तो जब तक कि नहा न ले या नमाज का वक्त जिसमें वह पाक हुई गुज़र न जाये सोहबत जाइज नहीं और अगर वक्त इतना नहीं था कि उसमें नहा कर कपड़े पहन कर अल्लाहु अक़बर कह सके तो उसके बाद का वक्त गुज़र जाये या नहा ले तो जाइज है वर्ना नहीं।

मसअला :- आदत के दिन पूरे होने से पहले ही ख़त्म हो गया तो अगरचे गुस्ल कर ले सोहबत नाजाइज है जब तक कि आदत के दिन पूरे न हों जैसे किसी की आदत छह दिन की थी और इस बार पाँच ही दिन आया तो उसे हुक्म है कि नहा कर नमाज शुरू कर दे मगर सोहबत के लिए एक दिन और इन्तिज़ार करना वाजिब है।

मसअला :- हैज से पाक हुई और पानी पर कुदरत नहीं कि गुस्ल करे और गुस्ल का तयम्मुम किया तो इससे सोहबत जाइज नहीं जब तक इस तयम्मुम से नमाज न पढ़ ले नमाज पढ़ने के बाद अगरचे पानी पर कादिर होकर गुस्ल न किया सोहबत जाइज है।

फ़ाइदा :- इन बातों में निफ़ास के वही अहक़ाम हैं जो हैज के हैं।

मसअला :- निफ़ास में औरत का ज़च्चाख़ाने से निकलना जाइज है। उसको साथ खिलाने या



उसका झूठा खाने में हरज नहीं। हिन्दुस्तान में जो कुछ जगह उनके बर्तन तक अलग कर देती है बल्कि उनके बर्तनों को नापाक बर्तनों की तरह मसझती हैं यह गलत है यह हिन्दुओं की रस्में ऐसी बेहूदा रस्मों से बचना जरूरी है। अकसर औरतों में यह रिवाज है कि जब तक चिल्ला पूरा न हो ले अगर्चे निफास खत्म हो लिया हो न नमाज पढ़ें न अपने को नमाज के काबिल जानें सरासर जिहालत है। जिस वक्त निफास खत्म हुआ उसी वक्त से नहा कर नमाज शुरू करे। अगर नहाने से बीमारी का पूरा अन्देशा हो तो तयम्मूम कर लें।

**मसअला :-** बच्चा अभी आधे से ज्यादा पैदा नहीं हुआ और नमाज का वक्त जा रहा है और गुमान है कि आधे से ज्यादा बाहर होने से पहले वक्त खत्म हो जायेगा तो उस वक्त की नमाज जिस तरह मुमकिन हो पड़े और अगर खड़ी न हो सके, रूकूअ और सजदा न कर सके तो इशारा से नमाज पढ़े और वुजू न कर सके तो तयम्मूम से पढ़े और अगर न पढ़ी तो गुनहागार हुई। तौक करे और पाकी के बाद कज़ा पढ़े।

## इस्तिहाजा का बयान

**हदीस न.1 :-** सहीहैन में उम्मुल मोमिनीन सिद्दीका रदियल्लाहु तआला अन्हा से मरवी कि फातिमा बिनते अबी जैश रदियल्लाहु तआला अन्हा ने अर्ज की कि या रसूलल्लाह ! मुझे इस्तिहाजा आता है और पाक नहीं रहती तो क्या नमाज छोड़ दूँ ? फरमाया नहीं यह तो रग का खून है हैज नहीं तो जब हैज के दिन आयें तो नमाज छोड़ दे और जब जाते रहें खून धो और नमाज पढ़।

**हदीस न.2 :-** अबू दाऊद और नसई की रिवायत में फातिमा बिनते अबी जैश रदियल्लाहु तआला अन्हा से यूँ है कि उनसे रसूलुल्लाह सल्लल्लाहु तआला अलैहि वसल्लम ने फरमाया कि जब हैज का खून हो तो काला होगा और पहचान में आयेगा जब यह हो तो नमाज से बचो और जब दूसरी तरह का हो तो वुजू करो और नमाज पढ़ो कि वह रग का खून है।

**हदीस न.3 :-** इमामे मालिक व अबू दाऊद व दारमी की रिवायत में है कि एक औरत के खून बहता रहता उसके लिए उम्मुल मोमिनीन उम्मे सलमा रदियल्लाहु तआला अन्हा ने हुजूर सल्लल्लाहु तआला अलैहि वसल्लम से फतवा पूछा। इरशाद फरमाया कि इस बीमारी से पहले महीने में जितने दिन रातें हैज आता था उनकी गिनती शुमार करे, महीने में उन्हीं की मिकदार नमाज छोड़ दे और जब वह दिन जाते रहें तो नहाये और लंगोट बाँध कर नमाज पढ़े।

**हदीस न.4 :-** अबू दाऊद व तिर्मिजी की रिवायत है इरशाद फरमाया जिन दिनों में हैज आता था उनमें नमाजें छोड़ दे फिर नहाये और हर नमाज के वक्त वुजू करे और रोजा रखे और नमाज पढ़े।

## इस्तिहाजा के अहकाम

इस्तिहाजा में न नमाज मुआफ़ है न रोजा और न ऐसी औरत से सोहबत हराम है।

### माजूर के मसाइल

**मसअला :-** इस्तिहाजा अगर इस हद तक पहुँच गया कि उसको इतनी मोहलत नहीं मिलती कि वुजू कर के फर्ज नमाज अदा कर सके तो नमाज का पूरा एक वक्त शुरू से आखिर तक इसी हालत में गुजर जाने पर उसको माजूर और मजबूर कहा जायेगा। एक वुजू से उस वक्त में जितनी



नमाज़ें चाहे पढ़े खून आने से उसका वुजू न जायेगा।

**मसअला :-** मगर कपड़ा वगैरा रख कर इतनी देर तक खून रोक सकती है कि वुजू करके फर्ज पढ़ ले तो उसका माज़ूर होना साबित न होगा।

**मसअला :-** हर वह शख्स जिसको ऐसी कोई बीमारी है कि एक वक्त पूरा ऐसा गुज़र गया कि वुजू के साथ नमाज़े फर्ज अदा न कर सका वह माज़ूर है उसका भी यही हुक्म है कि वक्त में वुजू कर ले और आखिर वक्त तक जितनी नमाज़ें चाहे उस वुजू से पढ़े। उस बीमारी से उसका वुजू नहीं जाता जैसे कतरे का मर्ज या दस्त आना या हवा खारिज होना या दुखती आँख से पानी गिरना या फोड़े या नासूर से हर वक्त रतूबत बहना या कान, नाफ या छाती से पानी निकलना कि ये सब बीमारियाँ वुजू तोड़ने वाली हैं उनमें जब पूरा एक वक्त ऐसा गुज़र गया कि हर चन्द कोशिश की मगर तहारत के साथ नमाज़ न पढ़ सका तो यह मज़बूरी होगी और माज़ूर समझा जायेगा।

**मसअला :-** जब उज़्र साबित हो गया तो जब तक हर वक्त में एक एक बार भी यह चीज़ पाई जाये माज़ूर ही रहेगा जैसे औरत को एक वक्त तो इस्तिहाज़ा ने तहारत की मोहलत नहीं दी अब इतना मौका मिलता है कि वुजू कर के नमाज़ पढ़ ले मगर अब भी एक आध बार हर वक्त में खून आ जाता है तो अब भी माज़ूर है। यँही तमाम बीमारियों में। और जब पूरा वक्त गुज़र गया और खून नहीं आया तो अब माज़ूर न रहीं जब फिर कभी पहली हालत पैदा हो जाये तो फिर माज़ूर है उसके बाद फिर अगर पूरा वक्त खाली गया तो उज़्र जाता रहा।

**मसअला :-** नमाज़ का कुछ वक्त ऐसी हालत में गुज़रा कि उज़्र न थ और नमाज़ न पढ़ी और अब पढ़ने का इरादा किया तो इस्तिहाज़ा या बीमारी से वुजू जाता रहता है गर्ज यह बाकी वक्त ऐसे ही गुज़र गया और इसी हालत में नमाज़ पढ़ ली तो अब इसके बाद का वक्त भी पूरा अगर इसी इस्तिहाज़ा या बीमारी में गुज़र गया तो वह पहली भी हो गई और इस वक्त इतना मौका मिला कि वुजू कर के फर्ज पढ़ ले तो पहली नमाज़ को लौटाये।

**मसअला :-** खून बहते में वुजू किया और वुजू के बाद खून बन्द हो गया और उसी वुजू से नमाज़ पढ़ी और उसके बाद जो दूसरा वक्त आया वह भी पूरा गुज़र गया कि खून न आया तो पहली नमाज़ को लौटाये यँही अगर नमाज़ में बन्द हुआ और उसके बाद दूसरे में बिल्कुल न आया जब भी नमाज़ लौटाये।

**मसअला :-** फर्ज नमाज़ का वक्त जाने से माज़ूर का वुजू टूट जाता है जैसे किसी ने अन्न के वक्त वुजू किया था तो आफ़ताब के डूबते ही वुजू जाता रहा और अगर किसी ने आफ़ताब निकलने के बाद वुजू किया तो जब तक जोहर का वक्त ख़त्म न हो वुजू न जायेगा कि अभी तक किसी फर्ज नमाज़ का वक्त नहीं गया।

**मसअला :-** वुजू करते वक्त वह चीज़ नहीं पाई गई जिसकी वजह से वह माज़ूर है और वुजू के बाद भी न पाई गई यहाँ तक कि बाकी पूरा वक्त नमाज़ का खाली गया तो वक्त के जाने से वुजू नहीं टूटा। यँही अगर वुजू से पहले पाई गई मगर न वुजू के बाद बाकी वक्त में पाई गई न उसके बाद दूसरे वक्त में तो वक्त जाने से वुजू न टूटेगा।

**मसअला :-** और अगर उस वक्त में वुजू से पहले वह चीज़ पाई गई और वुजू के बाद भी वक्त में



पाई गई या वुजू के अन्दर पाई गई और वुजू के बाद उस वक्त में न पाई गई मगर बाद वाले में पाई गई तो वक्त खत्म होने पर वुजू जाता रहेगा अगर्चे वह हृदस न पाया जाये।

**मसअला :-** माजूर का वुजू उस चीज से नहीं जाता जिसकी वजह से माजूर है हाँ अगर कोई दूसरी चीज वूजू तोड़ते वाली पाई गई तो वुजू जाता रहा जिसको कतरे का मर्ज है, हवा निकलने से वुजू जाता रहेगा और जिसको हवा निकलने का मर्ज है, कतरे से वुजू जाता रहेगा।

**मसअला :-** माजूर ने किसी हृदस के बाद वुजू किया और वूजू करते वक्त वह चीज नहीं है जिसके सबब माजूर है फिर वूजू के बाद वह उज़्र वाली चीज पाई तो वुजू जाता रहा जैसे इस्तिहाजा वाली ने पाखाना पेशाब के बाद वुजू किया और वुजू करते वक्त खून बन्द था वुजू के बाद आया तो वुजू टूट गया और अगर वुजू करते वक्त वह उज़्र वाली चीज भी पाई जाती थी तो अब वुजू की ज़रूरत नहीं।

**मसअला :-** माजूर के एक नथने से खून आ रहा था और वुजू के बाद दूसरे नथने से आया तो वुजू जाता रहा या एक जख्म बह रहा था अब दूसरा बहा यहाँ तक कि चेचक के एक दाने से पानी आ रहा था अब दूसरे दाने से आया तो वुजू टूट गया।

**मसअला :-** अगर किसी तरकीब से उज़्र जाता रहे या उसमें कमी हो जाये तो उस तरकीब का करना फ़र्ज है जैसे खड़े होकर पढ़ने से खून बहता है और बैठ कर पढ़े तो न बहेगा ते बैठ कर पढ़ना फ़र्ज है।

**मसअला :-** माजूर को ऐसा उज़्र है जिसके सबब कपड़े नजिस हो जाते हैं तो अगर एक दिरहम से ज्यादा नजिस हो गया और यह जानता है कि इतना मौका है कि उसे धोकर पाक कपड़े से नमाज़ पढ़ लेगा तो धो कर नमाज़ पढ़ना फ़र्ज है और अगर जानता है कि नमाज़ पढ़ते पढ़ते फिर उतना ही नजिस हो जायेगा तो धोना ज़रूरी नहीं उसी से पढ़े अगर्चे मुसल्ले पर भी नजासत लग जाये कुछ हरज नहीं और अगर दिरहम के बराबर है तो पहली सूरत में धोना वाजिब और दिरहम से कम है तो सुन्नत और दूसरी सूरत में न धोने में कोई हरज नहीं।

**मसअला :-** इस्तिहाजा वाली औरत अगर गुस्ल करके जोहर की नमाज़ आखिर वक्त में और अस्र की नमाज़ वुजू करके अब्बले वक्त में और मगरिब की नमाज़ गुस्ल करके आखिर वक्त में और इशा की नमाज़ वुजू कर के अब्बले वक्त में पढ़े और फ़ज़्र की भी गुस्ल करके पढ़े तो बेहतर है और तअज्जुब नहीं कि यह अदब जो हदीस में इरशाद हुआ है उस पर अमल की बरकत से उसके मर्ज को भी फ़ाइदा पहुँचे।

**मसअला :-** किसी जख्म से ऐसी रतूबत निकले कि बहे नहीं तो न उसकी वजह से वुजू टूटे न माजूर हो और न वह रतूबत नापाक है।

### नजासतों का बयान

**हदीस न.1:-** सहीह बुखारी व मुस्लिम में असमा बन्ते अबूबक रदियल्लाहु तआला अन्हुमा से मरवी कि एक औरत ने अर्ज की कि या रसूलल्लाह! हम में जब किसी के कपड़े को हैज़ का खून लग जाये तो क्या करें ? फ़रमाया जब तुम में से किसी के कपड़े को हैज़ का खून लग जाये तो उसे खुर्चे फिर पानी से धोये तब उसमें नमाज़ पढ़े।



हदीस न.2 :- सहीहैन में है कि उम्मुल मोमिनीन सिद्दीका रदियल्लाहु तआला अन्हा फरमाती हैं कि रसूलुल्लाह सल्लल्लाहु तआला अलैहि वसल्लम के कपड़े से मनी को मैं धोती फिर हुजूर नमाज़ को तशरीफ़ ले जाते और धोने का निशान उसमें होता।

हदीस न.3 :- मुस्लिम शरीफ़ में है कि सिद्दीका रदियल्लाहु तआला अन्हा फरमाती हैं कि मैं रसूलुल्लाह सल्लल्लाहु तआला अलैहि वसल्लम के कपड़े को मल डालती फिर हुजूर उसमें नमाज़ पढ़ते।

हदीस न.4 :- सहीह मुस्लिम शरीफ़ में अब्दुल्ला इब्ने अब्बास रदियल्लाहु तआला अन्हुमा से मरवी है कि रसूलुल्लाह सल्लल्लाहु तआला अलैहि वसल्लम फरमाते हैं चमड़ा जब पका लिया जाए, पाक हो जाएगा।

हदीस न.5 :- इमामे मालिक उम्मुल मोमिनीन सिद्दीका रदियल्लाहु तआला अन्हा से रावी हैं कि रसूलुल्लाह सल्लल्लाहु तआला अलैहि वसल्लम ने हुक्म फरमाया कि मुर्दार की खालें जब कि पका ली जायें तो उन्हें काम में लाया जाये।

हदीस न.6 :- इमामे अहमद, अबू दाऊद और नसई ने रिवायत की कि रसूलुल्लाह सल्लल्लाहु तआला अलैहि वसल्लम ने दरिन्दों की खाल से मना फरमाया है।

हदीस न.7 :- दूसरी रिवायत में है कि उनके पहनने और उन पर बैठने से मना फरमाया है।

### नजासतों के मुतअल्लिक अहकाम

नजासत दो किस्म की हैं। एक वह जिसका हुक्म सख़्त है उसको ग़लीज़ा कहते हैं। दूसरी वह जिसका हुक्म हल्का है उसे ख़फीफ़ा कहते हैं।

मसअला :- नजासते ग़लीज़ा का हुक्म यह है कि अगर कपड़े या बदन में एक दिरहम से ज़्यादा लग जाये तो उसका पाक करना फ़र्ज़ है अगर बे पाक किये नमाज़ पढ़ ली तो होगी ही नहीं और अगर जान बूझकर पढ़ी तो गुनाह भी हुआ और अगर इस्तिस्फ़ाफ़ (हलका समझना) की नियत से है तो कुफ़्र है। और अगर दिरहम के बराबर है तो पाक करना वाजिब है अगर बे पाक किये नमाज़ पढ़ी तो मकरूहे तहरीमी हुई यानी ऐसी नमाज़ का लौटाना वाजिब है और जान बूझ कर पढ़ी तो गुनाहगार भी हुआ अगर दिरहम से कम है तो पाक करना सुन्नत है कि बे पाक किये नमाज़ हो गई मगर सुन्नत के खिलाफ़ है और उसका लौटाना बेहतर है।

मसअला :- अगर नजासत गाढ़ी है जैसे पाख़ाना लीद या गोबर तो दिरहम के बराबर या कम या ज़्यादा के मअना यह है कि वज़न में उस के बराबर या कम या ज़्यादा हो और दिरहम का वज़न इस जगह शरीअत में साढ़े चार माशे और ज़कात में तीन माशा  $1\frac{1}{5}$  रत्ती है और अगर पतली है जैसे आदमी का पेशाब और शराब तो दिरहम से मुराद उसकी लम्बाई चौड़ाई है और शरीअत ने उसकी मिक़दार हथेली की गहराई के बराबर बताई यानी हथेली ख़ूब फैला कर बराबर रखें और उस पर आहिस्ता से इतना पानी डालें कि उससे ज़्यादा पानी न रुक सके अब पानी का जितना फैलाव है उतना बड़ा दिरहम समझा जाये और उसकी मिक़दार तकरीबन यहाँ के रुपये के बराबर है।

मसअला :- नजिस तेल कपड़े पर गिरा और उस वक़्त दिरहम के बराबर न था फिर फैल कर



दिरहम के बराबर हो गया तो उस में उलमा को बहुत इख्तिलाफ है लेकिन तरजीह इस बात में है कि पाक करना वाजिब हो गया।

**मसअला :-** नजासते खफीफा का यह हुक्म है कि कपड़े के जिस हिस्से या बदन के जिस उज्व में नजासत लगी है अगर उसकी चौथाई से कम है (जैसे दामन में लगी है तो दामन की चौथाई से कम, आस्तीन में लगी है तो आस्तीन की चौथाई से कम और ऐसे ही हाथ में हाथ की चौथाई से कम है) तो माफ है कि उस से नमाज़ हो जायेगी और अगर पूरी चौथाई में हो तो बे धोये नमाज़ न होगी।

**मसअला :-** नजासते गलीज़ा और खफीफा के जो अलग-अलग हुक्म बताये गये यह उसी वक्त है कि बदन या कपड़े में लगे और अगर किसी पतली चीज़ जैसे पानी या सिरका में गिरे तो चाहे गलीज़ा हो या खफीफा कुल नापाक हो जायेगा अगर एक कतरा गिरे जब तक वह पतली चीज़ कसरत की हद पर यानी दह-दर-दह न हो। दह-दर-दह का मतलब यह है कि लम्बाई दस हाथ और चौड़ाई दस हाथ हो (यानी जिसका क्षेत्रफल सौ हाथ हो) और गहराई इतनी हो कि ज़मीन न खुले।

**मसअला :-** इन्सान के बदन से जो ऐसी चीज़ निकले कि उससे गुस्ल या वुजू वाजिब हो नजासते गलीज़ा है जैसे पाखाना, पेशाब बहता खून, पीप, भर मुँह कै, हैज़ निफास, इस्तिहाज़ा का खून, मनी, मज़ी और वदी।

**मसअला :-** शहीदे फिकही (यानी वह शहीद जिसे गुस्ल नहीं दिया जाता) उसका खून जब तक उसके बदन से जुदा न हो पाक है।

**मसअला :-** दुखती आँख से जो पानी निकले नजासते गलीज़ा है यँही नाफ़ या पिस्तान से दर्द के साथ पानी निकले नजासते गलीज़ा है।

**मसअला :-** बलगमी रतूबत नाक या मुँह से निकले नजिस नहीं अगर पेट से चढ़े या बीमारी के सबब हो।

**मसअला :-** दूध पीते लड़के लड़की का पेशाब नजासते गलीज़ा है। यह जो अक्सर अ़वाम में मशहूर है कि दूध पीते बच्चों का पेशाब पाक है बिल्कुल ग़लत है।

**मसअला :-** दूध पीने वाले बच्चे ने दूध डाल दिया अगर भर मुँह है तो नजासते गलीज़ा है।

**मसअला :-** खुशकी के हर जानवर का बहता खून, मुर्दार का गोश्त और चर्बी (यानी वह जानवर जिसमें बहता हुआ खून होता है अगर शरई तौर पर जिबह किये बग़ैर मर जाये मुर्दार है अगर जिबह किया गया हो जैसे मजूसी या बुत परस्त या मुरतद का ज़बह किया हुआ जानवर अगर उसने हलाल जानवर जैसे बकरी वगैरह को जिबह किया हो उसका गोश्त पोस्त सब नापाक हो गया और अगर ह़राम जानवर शरई तौर पर ज़बह कर लिया गया तो उसका गोश्त पाक हो गया अगर ख़ाना ह़राम है ख़िन्ज़ीर कि वह नजिसुल ऐन है किसी तरह पाक नहीं हो सकता।) ह़राम चौपाये जैसे कुत्ता, शेर, लोमड़ी, बिल्ली, चूहा, गधा, ख़च्चर, हाथी और सुअर का पाखाना, पेशाब और घोड़े की लीद और हर हलाल चौपाय का पाखाना जैसे गाय भैंस का गोबर, बकरी ऊँट की मँगनी और जो परिन्दा कि ऊँचा न उड़े उसकी बीट जैसे मुर्गी और बत्तख़ चाहे छोटी हो या बड़ी और हर



किस्म की शराब और नशा लाने वाली ताड़ी और सेंधी और साँप का पाखाना पेशाब और उस जंगली साँप और मेंढक का गोश्त जिनमें बहता खून होता है अगर्चे जिबह किये गये हों यूँही उनकी खाल अगर्चे पका ली गई हो और सुअर का गोश्त हड्डी और बाल अगर्चे जिबह किया गया हो यह सब निजासते गलीज़ा हैं।

**मसअला :-** छिपकली या गिरगिट का खून नजासते गलीज़ा है।

**मसअला :-** अंगूर का शीरा कपड़े पर पड़ा तो अगर्चे कई दिन गुज़र जायें कपड़ा पाक है।

**मसअला :-** हाथी की सूँड की रतूबत और शेर, कुत्ते, चीते और दूसरे दरिन्दे चौपायों का लुआब नजासते गलीज़ा है।

**मसअला :-** जिन जानवरों का गोश्त हलाल है जैसे गाय, बैल, भैंस बकरी और ऊँट वगैरा उनका पेशाब और घोड़े का पेशाब और जिस परिन्द का गोश्त हराम है चाहे शिकारी हों या नहीं जैसे कौआ, चील शिकरा, बाज़ बहरी उसकी बीट नजासते ख़फीफ़ा है।

**मसअला :-** चमगादड़ की बीट और पेशाब दोनों पाक हैं।

**मसअला :-** जो परिन्द हलाल ऊँचे उड़ते हैं जैसे कबूतर, मैना, मुर्गाबी और काज़ उनकी बीट पाक है।

**मसअला :-** हर चौपाये की जुगाली का वही हुक्म है जो उसके पाखाने का है।

**मसअला :-** हर जानवर के पित्ते का वही हुक्म है जो उसके पेशाब का है। हराम जानवरों का पित्ता नजासते गलीज़ा और हलाल जानवरों का नजासते ख़फीफ़ा है।

**मसअला :-** नजासते गलीज़ा अगर ख़फीफ़ा में मिल जाये तो कुल गलीज़ा है।

**मसअला :-** मछली और पानी के दूसरे जानवरों और खटमल और मच्छर का खून और ख़च्चर और गधे का लुआब और पसीना, पाक है।

**मसअला :-** पेशाब की निहायत बारीक छींटे सुई की नोंक बराबर की बदन या कपड़े पर पड़ जायें तो कपड़ा और बदन पाक रहेगा।

**मसअला :-** जिस कपड़े पर ऐसी ही पेशाब की बारीक छींटें पड़ गई अगर वह कपड़ा पानी में पड़ गया तो पानी भी नापाक न होगा।

**मसअला :-** जो खून ज़ख्म से बहा न हो वह पाक है।

**मसअला :-** गोश्त, तिल्ली और कलेजी में जो खून बाकी रह गया पाक है और अगर यह चीज़ें बहते खून में सन जायें तो नापाक हैं, बगैर धोये पाक न होंगी।

**मसअला :-** जो बच्चा मुर्दा पैदा हुआ हो उसको गोद में लेकर नमाज़ पढ़ी अगर्चे उसको गुस्ल दे लिया हो नमाज़ न होगी और अगर ज़िन्दा पैदा होकर मर गया और बे नहलाये गोद में लेकर नमाज़ पढ़ी जब भी न होगी। हाँ अगर उसको गुस्ल दे कर गोद में लिया था तो हो जायेगी मगर मुस्तहब के खिलाफ़ है। यह बातें उस वक़्त हैं कि मुसलमान का बच्चा हो और काफ़िर का मुर्दा बच्चा है तो किसी हाल में नमाज़ न होगी गुस्ल दिया हो या नहीं।

**मसअला :-** अगर नमाज़ पढ़ी और जेब वगैरह में शीशी है और उसमें पेशाब या खून या शराब है तो नमाज़ न होगी और जेब में अंडा है और उसकी ज़र्दी खून हो चूकी है तो नमाज़ हो जायेगी।



मसअला :- रुई का कपड़ा उधेड़ा गया और उसके अन्दर चूहा सूखा हुआ मिला तो अगर उसमें सूराख है तो तीन दिन तीन रातों की नमाज़ें लौटाये और न हो तो जितनी नमाज़ें उससे पढ़ी हैं सब को लौटाये।

मसअला :- किसी कपड़े या बदन पर चन्द जगह नजासते गलीज़ा लगी और किसी जगह दिरहम के बराबर नहीं मगर सब को मिलाकर दिरहम के बराबर है तो दिरहम के बराबर समझी जायेगी और ज्यादा है तो ज्यादा और नजासते खफीफा में भी मजमुआ (कुल)पर ही हुक्म दिया जायेगा।

मसअला :- हराम जानवरों का दूध नजिस है अलबत्ता घोड़ी का दूध पाक है मगर खाना जाइज़ नहीं

मसअला :- चूहे की मँगनी गेहूँ में मिलकर पिस गई या तेल में पड़ गई तो आटा और तेल पाक है और हाँ अगर मजे में फर्क आ जाये तो नजिस है और अगर रोटी के अन्दर मिली तो उसके आस पास से थोड़ी सी अलग कर दें बाकी में कोई हर्ज नहीं।

मसअला :- रेशम के कीड़े की बीट और उसका पानी पाक है।

मसअला :- नापाक कपड़े में पाक कपड़ा या पाक में नापाक कपड़ा लपेटा और उस नापाक कपड़े से यह पाक कपड़ा नम हो गया तो नापाक न होगा बशर्ते कि नजासत का रंग या बू उस पाक कपड़े में जाहिर न हो वर्ना नम हो जाने से भी नापाक हो जायेगा। हाँ अगर भीग जाये तो नापाक हो जायेगा और यह उसी सूरत में है कि यह नापाक कपड़ा पानी से तर हुआ हो और अगर पेशाब या शराब की तरी उसमें है तो वह पाक कपड़ा नम हो जाने से भी नजिस हो जायेगा और अगर नापाक कपड़ा सूखा था और पाक तर था और उस पाक की तरी से वह नापाक तर हो गया और उस नापाक को इतनी तरी पहुँची कि उससे छूट कर इस पाक को लगी तो यह नापाक हो गया वर्ना नहीं।

मसअला :- भीगे हुए पाँव नजिस ज़मीन या बिछौने पर रखे तो नापाक न होंगे अगर पाँव की तरी का उस पर धब्बा मालूम हो अगर उस ज़मीन या बिछौने को इतनी तरी पहुँची कि उसकी तरी पाँव को लगी तो पाँव नजिस हो जायेंगे।

मसअला :- भीगी हुई नापाक ज़मीन या नजिस बिछौने पर सूखे हुये पाँव रखे और पाँव में तरी आ गई तो नजिस हो गये और सील है तो नहीं।

मसअला :- जिस जगह को गोबर से लेसा और वह सूख गई तो भीगा कपड़ा उस पर रखने से नजिस न होगा जब तक कपड़े की तरी उसे इतनी न पहुँचे कि उससे छूट कर कपड़े को लगे।

मसअला :- नजिस कपड़ा पहनकर या नजिस बिछौने पर सोया और पसीना आया अगर पसीने से कपड़े की वह नापाक जगह भीग गई फिर उससे बदन तर हो गया तो नापाक हो गया वरना नहीं।

मसअला :- नापाक चीज़ पर हवा होकर गुज़री और बदन या कपड़े को लगी तो नापाक न होगा।

मसअला :- नापाक चीज़ का धुआँ कपड़े या बदन को लगे तो नापाक नहीं ऐसे ही नापाक चीज़ के जलाने से जो धुँए (भाप) उठे उनसे भी नजिस न होगा अगर उनसे कपड़ा भीग जाये। हाँ अगर नजासत का असर उसमें जाहिर हो तो नजिस हो जायेगा।

मसअला :- उपले का धुआँ अगर रोटी में लगे तो रोटी नापाक न हुई।

मसअला :- कोई नजिस चीज़ दह-दर-दह पानी में फेंकी और उस फेंकने की वजह से पानी की छींटें कपड़े पर पड़ीं तो कपड़ा नजिस न होगा। हाँ अगर मालूम हो कि यह छींटें उस नजिस चीज़



की हैं तो इस सूरत में नजिस हो जायेगा।

मसअला :- अगर पाखाने पर से मक्खियाँ उड़ कर कपड़े पर बैठीं तो कपड़ा नजिस न होगा!

मसअला :- रास्ते की कीचड़ पाक है जब तक उसका नजिस होना मालूम न हो तो अगर पाँव या कपड़े में लगी और बे धोये नमाज़ पढ़ ली तो हो गयी मगर धो लेना बेहतर है।

मसअला :- सड़क पर पानी छिड़का जा रहा था और ज़मीन से छींटें उड़ कर कपड़े पर पड़ीं तो कपड़ा नजिस न हुआ मगर धो लेना बेहतर है।

मसअला :- आदमी की खाल अगर नाखून बराबर थोड़े पानी (यानी दह-दर-दह से कम में) पड़ जाये तो वह पानी नापाक हो गया और खुद नाखून गिर जाये नापाक नहीं।

मसअला :- पेशाब पाखाने के बाद ढेले से इस्तिन्जा कर लिया फिर उस जगह से पसीना निकल कर कपड़े या बदन में लगा तो बदन और कपड़े नापाक न होंगे।

मसअला :- अगर पाक मिट्टी में नापाक पानी मिलाया तो नजिस हो गई।

मसअला :- अगर पाक मिट्टी में नापाक भुंस मिलाया तो अगर थोड़ा हो पाक है और जो ज्यादा हो तो जब तक सूख न जाये नापाक है।

मसअला :- कुत्ता बदन या कपड़े से छू जाये तो अगर उसका जिस्म तर हो बदन और कपड़ा पाक है हाँ अगर उस के बदन पर नजासत लगी हो तो और बात है और अगर उसका लुआब लगे नापाक कर देगा।

मसअला :- कुत्ता वगैरा किसी ऐसे जानवर ने जिसका लुआब नापाक है आटे में मुँह डाला तो अगर गुंधा हुआ था तो जहाँ उसका मुँह पड़ा उसको अलग कर दें और बाकी पाक है और सूखा तो जितना तर हो गया वह फेंक दें।

मसअला :- इस्तिमाल किया हुआ पानी पाक है और नौसादर भी पाक है।

मसअला :- सूअर के अलावा तमाम जानवर की वह हड्डी जिस पर मुर्दार की चिकनाई न लगी हो पाक है और उनके बाल और दाँत भी पाक हैं।

मसअला :- औरत के पेशाब की जगह से जो रतूबत निकले पाक है। अगर कपड़े या बदन में लगे तो धोना ज़रूरी नहीं हाँ बेहतर है।

मसअला :- जो गोश्त सड़ गया और उस में से बदबू पैदा हो गई उसका खाना हराम है अगर नजिस नहीं।

### नजिस चीजों के पाक करने का तरीका

जो चीजें ऐसी हैं कि वह खुद नजिस हैं (जिनको नापाकी और नजासत कहते हैं) जैसे शराब या गलीज ऐसी चीजें जब तक अपनी अस्ल को छोड़कर कुछ और न हो जायें पाक नहीं हो सकतीं शराब जब तक शराब है नजिस ही रहेगी और सिरका हो जाये तो अब पाक है।

मसअला :- जिस बर्तन में शराब थी और सिरका हो गई तो वह बर्तन भी अन्दर से उतना पाक हो गया जहाँ तक उस वक्त सिरका है। अगर बर्तन के मुँह पर शराब की छींटें पड़ी थीं वह शराब के सिरका होने से पाक न होंगी य़ुँही अगर शराब मुँह तक भरी फिर कुछ गिर गई कि बर्तन थोड़ा खाली हो गया उसके बाद सिरका हुई तो बर्तन के ऊपर का हिस्सा जो पहले नापाक हो चुका था



पाक न होगा अगर सिरका उससे उंडेला जायेगा तो वह सिरका भी नापाक हो जायेगा क्योंकि बर्तन के ऊपर का हिस्सा नापाक है हाँ अगर पत्ती, चमचा वगैरा से निकाल लिया जाये तो पाक है और अगर प्याज़ लहसुन शराब में पड़ गये थे तो सिरका होने के बाद पाक हो गये।

मसअला :- शराब में चूहा गिर कर फूल, फट गया तो सिरका होने के बाद भी पाक न होगा और अगर फूला फटा नहीं था तो अगर सिरका होने से पहले निकाल कर फेंक दिया उसके बाद सिरका हुई तो पाक है और अगर सिरका होने के बाद निकाल कर फेंका तो सिरका भी नापाक है।

मसअला :- शराब में पेशाब का कतरा गिर गया या कुत्ते ने मुँह डाल दिया या नापाक सिरका मिला दिया तो सिरका होने के बाद भी हराम और नजिस है।

मसअला :- मुसलमान के लिये शराब को खरीदना, मंगाना, उठाना या रखना हराम है अगर सिरका करने की नियत से हो।

मसअला :- नजिस जानवर नमक की खान में गिर कर नमक हो गया तो वह नमक पाक और हलाल है।

मसअला :- उपले की राख पाक है और अगर राख होने से पहले बुझ गया तो नापाक है।

मसअला :- जो चीज़ें जाती तौर पर नजिस नहीं बल्कि किसी नजासत के लगने से नापाक हुई उनके पाक करने के मुख्तलिफ़ तरीक़े हैं।

पानी और हर बहने वाली पतली चीज़ से जिस से नजासत दूर हो जाये धो कर नजिस चीज़ को पाक कर सकते हैं जैसे सिरका और गुलाब कि उनसे नजासत दूर कर सकते हैं तो बदन या कपड़ा उन से धोकर पाक कर सकते हैं।

फ़ायदा :- बग़ैर ज़रूरत गुलाब और सिरके वगैरा से पाक करना नाजाइज़ है इसलिये कि फुजूलखर्ची है।

मसअला :- इस्तेमाल किये पानी और चाय से धोये तो पाक हो जायेगा।

मसअला :- थूक से अगर नजासत दूर हो जाये पाक हो जायेगा जैसे बच्चे ने दूध पीकर पिस्तान पर कै की फिर कई बार दूध पिया यहाँ तक कि उसका असर जाता रहा तो पाक हो गया और शराबी के मुँह का मसअला ऊपर गुज़र चुका।

मसअला :- दूध, शोरबा और तेल से धोने से पाक न होगा कि उनसे नजासत दूर न होगी।

मसअला :- नजासत अगर दलदार हो (जैसे पाख़ाना, गोबर और खून वगैरा) तो धोने में गिनती की कोई शर्त नहीं बल्कि उसको दूर करना ज़रूरी है तब पाक होगा अगर एक बार धोने से नापाकी दूर हो जाए तो एक ही मरतबा धोने से पाक हो जाएगा और अगर चार पाँच बार धोने से दूर हो तो चार पाँच बार धोना पड़ेगा हाँ अगर तीन मरतबा से कम धोने में नजासत दूर हो जाये तो तीन बार पूरा कर लेना मुस्तहब है।

मसअला :- अगर नजासत दूर हो गई मगर उसका कुछ असर रंग या बू बाकी है तो उसे भी दूर करना ज़रूरी है। हाँ अगर उसका असर मुश्किल से जाये तो असर दूर करने की ज़रूरत नहीं तीन बार धो लिया पाक हो गया। साबुन खटाई या गर्म पानी से धोने की ज़रूरत नहीं।

मसअला :- कपड़े या हाथ में नजिस रंग लगा या नापाक मेंहदी लगाई तो इतनी बार धोयें कि



साफ़ पानी गिरने लगे तो पाक हो जायेगा अगर्चे कपड़े या हाथ पर रंग बाकी हो।

**मसअला :-** जाफ़रान या रंग कपड़ा रंगने के लिये घोला था उसमें किसी बच्चे ने पेशाब कर दिया या और कोई नजासत पड़ गई तो उस से अगर कपड़ा रंग लिया तो तीन बार कपड़ा धो डालें तो पाक हो जायेगा।

**मसअला :-** गोदना कि सुई चुभोकर उस जगह सुर्मा भर देते हैं तो अगर खून इतना निकला कि बहने के काबिल हो तो जाहिर है कि वह खून नापाक है और सुर्मा जो उस पर डाला गया वह भी नापाक हो गया फिर उस जगह को धो डालें पाक हो जायेगी अगर्चे नापाक सुर्मे का रंग भी बाकी रहे यूँही जख्म में राख भर दी फिर धो लिया तो पाक हो गया अगर्चे रंग बाकी हो।

**मसअला :-** कपड़े या बदन में नापाक तेल लगा था तो तीन बार धो लेने से पाक हो जायेगा अगर्चे तेल की चिकनाई मौजूद हो। इस तकल्लुफ़ की ज़रूरत नहीं कि साबुन या गर्म पानी से धोयें लेकिन अगर मुर्दार की चरबी लगी थी तो जब तक उसकी चिकनाई न जाये पाक न होगा।

**मसअला :-** अगर निजासत पतली हो तो तीन बार धोने और तीन बार जोर से निचोड़ने से पाक होगा और जोर के साथ निचोड़ने का मतलब यह है कि वह शख्स अपनी ताकत भर इस तरह निचोड़े कि अगर फिर निचोड़े तो उससे कोई कतरा न टपके अगर कपड़े का ख्याल करके अच्छी तरह नहीं निचोड़ा तो पाक न होगा।

**मसअला :-** अगर धोने वाले ने अच्छी तरह निचोड़ लिया मगर अभी ऐसा है कि अगर कोई दूसरा शख्स जो ताकत में उससे ज्यादा है निचोड़े तो दो एक बुँद टपक सकती है तो धोने वाले के हक में पाक और इस दूसरे के हक में नापाक है इस दूसरे की ताकत का एअतेबार नहीं है हाँ अगर यह धोता और उसी कदर निचोड़ता तो पाक न होता।

**मसअला :-** पहली और दूसरी बार निचोड़ने के बाद हाथ पाक कर लेना ज़रूरी है और जो कपड़े में इतनी तरी रह गई हो कि निचोड़ने से एक आध बुँद टपकेगी तो कपड़ा और हाथ दोनों नापाक हैं।

**मसअला :-** पहली या दूसरी बार हाथ पाक नहीं किया और उसकी तरी से कपड़े का पाक हिस्सा भीग गया तो यह भी नापाक हो गया फिर अगर पहली बार निचोड़ने के बाद भीगा है तो उसे दो बार धोना ज़रूरी है और दूसरी बार निचोड़ने के बाद हाथ की तरी से भीगा है तो एक बार धोया जाये। यूँही उस से जो एक बार धोकर निचोड़ लिया गया है कोई पाक कपड़ा भीग जाये तो यह दूसरा कपड़ा दो बार धोया जाये और अगर दूसरी बार निचोड़ने के बाद उससे वह कपड़ा भीगा तो एक बार धोने से पाक हो जायेगा।

**मसअला :-** कपड़ा कि तीन बार धोकर हर बार खूब निचोड़ लिया है कि अब निचोड़ने से न टपकेगा फिर उसको लटका दिया और उससे पानी टपका तो यह पानी पाक है और अगर खूब नहीं निचोड़ा था तो यह पानी नापाक है।

**मसअला :-** दूध पीते लड़के और लड़की का एक ही हुक्म है कि उनका पेशाब कपड़े या बदन में लगा है तो तीन बार धोना और निचोड़ना पड़ेगा।

**मसअला :-** जो चीज़ निचोड़ने के काबिल नहीं है (जैसे चटाई, बर्तन और जूता वगैरा) उसको धोकर छोड़ दें कि पानी टपकना रुक जाये यूँही दो मरतबा और धोयें तीसरी मरतबा जब पानी



टपकना बन्द हो गया तो वह चीज़ पाक हो गई। उसे हर बार धोने के बाद सुखाना ज़रूरी नहीं, यूँही जो कपड़ा बहुत नाजुक होने की वजह से निचोड़ने के काबिल नहीं उसे भी ऐसे ही पाक किया जायेगा।

**मसअला :-** अगर ऐसी चीज़ हो कि उस में नजासत ज़ब्त न हुई जैसे चीनी के बर्तन या मिट्टी का पुराना इस्तेमाली चिकना बर्तन या लोहे, ताँबे पीतल वगैरा धातों की चीज़ें तो उसे सिर्फ़ तीन बार धो लेना काफी है इसकी भी ज़रूरत नहीं कि उसे इतनी देर छोड़ दें कि पानी टपकना रुक जाये।

**मसअला :-** नापाक बर्तन को मिट्टी से माँझ लेना बेहतर है।

**मसअला :-** पकाया हुआ चमड़ा अगर नापाक हो गया तो अगर उसे निचोड़ सकते हैं तो निचोड़ें नहीं तो तीन बार धोयें और हर बार इतनी देर तक छोड़ दें कि पानी टपकना बन्द हो जाये।

**मसअला :-** दरी टाट या कोई नापाक कपड़ा बहते पानी में रात भर पड़ा रहने दें तो पाक हो जायेगा और अस्ल यह है कि जितनी देर में यह ग़ालिब गुमान हो जाये कि पानी से नजासत बह गई तो पाक हो गया बहते पानी से पाक करने में निचोड़ना शर्त नहीं।

**मसअला :-** कपड़े का कोई हिस्सा नापाक हो गया और यह याद नहीं कि वह कौन सी जगह है तो बेहतर यही है कि पूरा ही धो डालें (यानी जब बिल्कुल न मालूम हो कि किस हिस्से में नापाकी लगी है और अगर मालूम है कि जैसे आस्तीन या कली नजिस हो गई मगर यह नहीं मालूम कि आस्तीन या कली का कौन सा हिस्सा है तो आस्तीन या कली का धो लेना ही पूरे कपड़े का धोना है) और अगर अन्दाज़ से सोचकर उसका कोई हिस्सा धो लें जब भी पाक हो जायेगा और जो बिला सोचे हुये कोई टुकड़ा धो लिया जब भी पाक है मगर इस सूरत में अगर चन्द नमाज़ें पढ़ने के बाद मालूम हो कि नजिस हिस्सा नहीं धोया गया तो फिर धोये और नमाज़ें लौटाये और जो सोच कर धो लिया था और बाद को ग़लती मालूम हुई तो अब धो ले लेकिन नमाज़ों के लौटाने की ज़रूरत नहीं।

**मसअला :-** यह ज़रूरी नहीं कि एक दम तीनों बार धोयें बल्कि अलग-अलग वक्तों बल्कि अलग-अलग दिनों में यह तादाद पूरी की जाये जब भी पाक हो जायेगा।

**मसअला :-** लोहे की चीज़ जैसे चाकू तलवार और छुरी वगैरा जिसमें न जंग हो और न बेल, बूटे बने हों अगर उसमें नजासत लग जाये तो अच्छी तरह पोंछ डालने से वह छुरी या इस किस्म की दूसरी चीज़ें पाक हो जायेंगी और इस सूरत में नजासत के दलदार या पतली होने में कुछ फ़र्क़ नहीं। इसी तरह चाँदी, सोने, पीतल, गिलट और हर किस्म की धात की चीज़ें पोंछने से पाक हो जाती हैं। मगर शर्त यह है कि नक़शी न हों और अगर नक़शी हों या लोहे में जंग हो तो धोना ज़रूरी है पोंछने से पाक न होगी।

**मसअला :-** आईना और शीशे की तमाम चीज़ें और चीनी के बर्तन या मिट्टी के रोगनी बर्तन या पालिश की हुई लकड़ी गर्ज कि वह तमाम चीज़ें जिनमें सुराख़ न हों कपड़े या पत्ते से इस कदर पोंछ ली जायें कि नजासत का असर बिल्कुल जाता रहे तो पाक हो जाती हैं।

**मसअला :-** मनी अगर कपड़े में लग कर सूख जाये तो सिर्फ़ मलकर झाड़ने और साफ़ करने से कपड़ा पाक हो जायेगा अगर मलने के बाद उसका कुछ असर कपड़े में बाकी रह जाये



इस मसअले में औरत, मर्द, इन्सान, हैवान तन्दुरुस्त और जिरयान के मरीज सब की मनी का एक ही हुक्म है।

मसअला :- बदन में अगर मनी लग जाये तो भी इसी तरह पाक हो जायेगा।

मसअला :- पेशाब कर के तहारत न की पानी से न ढेले से और मनी उस जगह पर गुजरी जहाँ पेशाब लगा हुआ है तो यह मलने से पाक न होगी बल्कि धोना जरूरी है अगर तहारत कर चुका था या मनी जस्त करके यानी कूद कर निकली कि उस नजासत की जगह पर न गुजरी तो मलने से पाक हो जायेगी।

मसअला :- जिस कपड़े को मलकर पाक कर लिया अगर वह पानी से भीग जाये तो नापाक न होगा।

मसअला :- अगर मनी कपड़े में लगी है और अब तक तर है तो धोने से पाक होगा मलना काफी नहीं। यानी जब मनी सूख जाए तो मल कर पाक कर सकते हैं और तर होने की हालत में कपड़ा या बदन पाक करना है तो धोना जरूरी है।

मसअला :- चमड़े वाले मोजे या जूते में दलदार नजासत लगी जैसे पाखाना गोबर या मनी तो अगर वह नजासत तर हो खुरचने और रगड़ने से पाक हो जायेगा।

मसअला :- और अगर पेशाब की तरह कोई पतली नजासत चमड़े वाले जूते या चमड़े वाले मोजे में लगी हो और उस पर मिट्टी या राख या रेत वगैरा डाल कर रगड़ डालें जब भी पाक हो जायेगी और अगर ऐसा न किया यहाँ तक कि वह नजासत सूख गई तो अब बे-धोये पाक न होगी।

मसअला :- अगर नापाक ज़मीन सूख जाये और नजासत का असर यानी रंग और बू जाती रहे तो पाक हो जायेगी चाहे वह हवा से सूखी हो या धूप या आग से मगर उससे तयम्मुम करना जाइज नहीं अलबत्ता उस पर नमाज़ पढ़ सकते हैं।

मसअला :- जिस कुँए में नापाक पानी हो और वह कुँआ सूख जाये तो पाक हो जायेगा।

मसअला :- पेड़, पौधे, घास, दीवार और ऐसी ईंट जो ज़मीन में जड़ी हो सूखने के बाद पाक हो जाती है और अगर ईंट जड़ी न हो तो सूखने से पाक न होगी बल्कि धोना जरूरी है। इसी तरह नापाक दरख्त या नापाक घास सूखने से पहले काट लीं तो पाक करने के लिए धोना जरूरी है।

मसअला :- अगर पत्थर ऐसा हो कि ज़मीन से जुदा न हो सके तो खुश्क होने से पाक है नहीं तो धोने की जरूरत है।

मसअला :- चक्की का पत्थर सूख जाने से पाक हो जायेगा।

मसअला :- कंकरी जो ज़मीन के ऊपर है सूखने से पाक न होगी, और जो ज़मीन में चिपकी हुई हो वह ज़मीन के हुक्म में है।

मसअला :- जो चीज़ ज़मीन से लगी हुई थी और नजिस हो गई फिर सूखने के बाद अलग की गई तो अब भी पाक ही है।

मसअला :- अगर किसी ने नापाक मिट्टी से बर्तन बनाये तो जब तक कच्चे हैं नापाक हैं लेकिन पकाने के बाद पाक हो जायेंगे।

मसअला :- तन्दूर या तवे पर नापाक पानी का छीटा डाला और आँच से उसकी तरी जाती रही अब उसमें जो रोटी पकाई गई पाक है।



**मसअला :-** उपले जलाकर खाना पकाने को लोग मकरूह कहते हैं मगर ऐसा नहीं है बल्कि उपले जलाकर खाना पकाना जाइज है। जो चीज सूखने या रगड़ने से पाक हो गई उसके बाद भीग गई तो नापाक न होगी।

**मसअला :-** सुअर के अलावा हर जानवर चाहे वह हलाल या हराम हो जब कि जिबह करने के काबिल हो और बिस्मिल्लाह कह कर जिबह किया गया हो तो उसका गोश्त और खाल पाक है कि नमाज़ी के पास अगर वह गोश्त है या उसकी खाल पर नमाज़ पढ़ी तो नमाज़ हो जायेगी मगर हराम जानवर जिबह करने से हलाल न होगा बल्कि हराम ही रहेगा।

**मसअला :-** सुअर के सिवा हर मुर्दार जानवर की खाल सुखाने से पाक हो जाती है चाहे उसको खारी नमक वगैरा किसी दवा से पकाया हो या सिर्फ धूप या हवा में सुखा लिया हो और उसकी तमाम रतूबत खत्म होकर बदबू जाती रही हो तो इन दोनों सूरतों में पाक हो जायेगी और उस पर नमाज़ जाइज होगी।

**मसअला :-** दरिन्दे की खाल अगर पकाली गई हो, न तो उस पर बैठना चाहिए और न उस पर नमाज़ पढ़नी चाहिये क्योंकि इससे मिजाज में सख्ती और गुरूर पैदा होता है। बकरी और मेंढे की खाल पर बैठने और पहनने से मिजाज में नमी और आजिजी पैदा होती है। कुत्ते की खाल अगर पकाली गई हो या वह जिबह कर लिया गया हो इस्तिअमाल में न लाना चाहिए कि इमामों का इस में इख़िलाफ़ और लोगों को इस से नफ़रत है इसलिए इस से बचना ही ठीक है।

**मसअला :-** रूई का अगर इतना हिस्सा नजिस है कि उसे धुनने से उड़ जाने का सही गुमान हो तो रूई धुनने से पाक हो जायेगी नहीं तो बिना धोये पाक न होगी। हाँ अगर यह पता न हो कि रूई कितनी नजिस है तो भी धुनने से पाक हो जायेगी।

**मसअला :-** ग़ल्ला जब पैर में हो और उसके निकालते वक़्त बैलों ने उस पर पेशाब किया तो अगर ग़ल्ला चन्द शरीकों में तकसीम हुआ या उसमें से मज़दूरी दी गई या ख़ैरात की तो सब पाक हो गया और अगर ग़ल्ला सब का सब उसी तरह मौजूद है तो नापाक है अगर उसमें से इस क़द्र धोकर पाक कर लें कि जिसमें यह एहतेमाल (शक) हो सके कि इससे ज़्यादा नजिस न होगा तो सब पाक हो जायेगा।

**मसअला :-** रंग और सीसा पिघलाने से पाक हो जाता है।

**मसअला :-** जमे हुए घी में चूहा गिर कर मर गया तो चूहे के आस पास का घी निकाल डालें बाकी पाक है उसे खा सकते हैं और अगर पतला है तो सब नापाक हो गया उसका खाना जाइज नहीं अलबत्ता उसे ऐसे काम में ला सकते हैं कि जिसमें नजिस चीज़ों का इस्तेमाल मना न हो और तेल का भी यही हुक्म है।

**मसअला :-** शहद नापाक हो जाये तो उसके पाक करने का तरीका यह है कि उससे ज़्यादा पानी डालकर इतना जोश दें कि शहद जितना था उतना ही रह जाये तीन बार ऐसा ही करें पाक हो जायेगा।

**मसअला :-** नापाक तेल के पाक करने का तरीका यह है कि उसमें उतना ही पानी डालकर खूब हिलायें फिर ऊपर से तेल निकाल लें और पानी फेंक दें यूँ ही तीन बार करें या उस बर्तन में नीचे



सूराख कर दें कि पानी बह जाये और तेल रह जाये ऐसे भी तीन बार में पाक हो जायेगा या ऐसा करें कि उतना ही पानी डाल कर उस तेल को पकायें यहाँ तक कि पानी जल जाये और तेल रह जाये यँही तीन बार में पाक हो जायेगा और ऐसे भी कर सकते हैं कि पाक तेल या पानी दूसरे बर्तन में रखकर इस नापाक और उस पाक दोनों की धार मिलाकर ऊपर से गिरायें मगर इसमें यह जरूर ध्यान रखें कि नापाक की धार उसकी धार से किसी वक्त अलग न हो और न उस बर्तन में कोई नापाक कतरा पहले से पहुँचा हो और न बाद को नहीं तो फिर नापाक हो जायेगा।

बहती हुई आम चीजें घी वगैरा के पाक करने के भी यही तरीके हैं। और अगर घी जमा हो उसे पिघलाकर उन्हीं तरीकों में से किसी तरीके पर पाक करें और एक तरीका इन चीजों के पाक करने का यह भी है कि परनाले के नीचे कोई बरतन रखें और छत पर से उसी जिन्स की पाक चीज पानी के साथ इस तरह मिलाकर बहायें कि परनाले से दोनों धारें एक हो कर गिरें सब पाक हो जायेगा या उसी जिन्स या पानी से उबाल लें पाक हो जायेगा।

**मसअला :-** जानमाज़ में हाथ पांव पेशानी और नाक रखने की जगह का नमाज़ पढ़ने में पाक होना जरूरी है बाकी जगह अगर निजासत हो नमाज़ में हरज नहीं। हाँ नमाज़ में नजासत के कुर्ब से बचना चाहिए।

**मसअला :-** किसी कपड़े में निजासत लगी और वह निजासत उसी तरफ रह गई दूसरी तरफ उसने असर नहीं किया तो उसको लौट कर दूसरी तरफ जिधर नजासत नहीं लगी है नमाज़ नहीं पढ़ सकते अगर कितना ही मोटा हो मगर जबकि वह नजासत मवाजेए सूजूद (सजदे वाली जगहों) से अलग हो तो पढ़ सकते हैं।

**मसअला :-** जो कपड़ा दो तह का है अगर एक तह उसकी नजिस हो जाए तो अगर दोनों मिलाकर सी लिए गए हों तो दूसरी तह पर नमाज़ जाइज़ नहीं और अगर सिले न हों तो जाइज़ है।

**मसअला :-** लकड़ी का तख्ता एक रुख से नजिस हो गया तो अगर इतना मोटा है कि मोटाई में चिर सके तो लौट कर उस पर नमाज़ पढ़ सकते हैं वरना नहीं।

**मसअला :-** जो ज़मीन गोबर से लेसी गई अगर सूख गई हो उस पर नमाज़ जाइज़ नहीं। हाँ अगर वह सूख गई और उस पर कोई मोटा कपड़ा बिछा लिया तो उस पर नमाज़ पढ़ सकते हैं अगर कपड़े में तरी हो मगर इतनी तरी न हो कि ज़मीन भीग कर उस को तर कर दे कि इस सूरत में यह कपड़ा नजिस हो जायेगा और नमाज़ न होगी।

**मसअला :-** आँखों में नापाक सुर्मा या काजल लगाया या फैल गया तो धोना वाजिब है और अगर आँखों के अन्दर ही हो बाहर न लगा हो तो मुआफ़ है।

**मसअला :-** किसी दूसरे मुसलमान के कपड़े में निजासत लगी देखी और गालिब गुमान है कि उस को खबर करेगा तो पाक कर लेगा तो खबर करना वाजिब है।

**मसअला :-** फ़ासिकों के इस्तेअमाली कपड़े जिनका नजिस होना मालूम न हो पाक समझे जायेंगे मगर बेनमाज़ी के पाजामे वगैरा में एहतियात यही है कि रुमाली पाक कर ली जाए क्योंकि अकसर बेनमाज़ी पेशाब करके वैसे ही पाजामा बांध लेते हैं और कुप्फ़ार के इन कपड़ों के पाक करने में तो बहुत ख्याल करना चाहिए।



## इस्तिन्जे का बयान

अल्लाह तआला फरमाता है :-

فِيهِ رَجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ<sup>0</sup>

तर्जमा :- "उस मस्जिद यानी मस्जिदे कुबा शरीफ में ऐसे लोग हैं जो पाक होने को पसन्द रखते हैं और अल्लाह दोस्त रखता है पाक होने वालों को"।

हदीस न.1 :- इब्ने माजा में अबू अय्यूब, जाबिर और अनस रदियल्लाहु तआला अन्हुम से रिवायत है कि जब यह आयत शरीफ नाज़िल हुई तो रसूलुल्लाह सल्लल्लाहु तआला अलैहि वसल्लम ने फरमाया कि ऐ गिरोहे अनसार अल्लाह तआला ने तहारत (पाकी) के बारे में तुम्हारी तारीफ की तो बताओ तुम्हारी तहारत क्या है? उन्होंने अर्ज किया कि नमाज़ के लिये हम वुजू करते हैं, जनाबत से गुस्ल करते हैं और हम पाखाना करके पहले तीन ढेलों से जगह को पाक करते हैं उसके बाद फिर पानी से इस्तिन्जा करते हैं। फरमाया तो वह यही है इसको करते रहो।

हदीस न.2 :- अबू दाऊद और इब्ने माजा जैद इब्ने अरकम रदियल्लाहु तआला अन्हु से रिवायत करते हैं कि रसूलुल्लाह सल्लल्लाहु तआला अलैहि वसल्लम फरमाते हैं कि यह पाखाने (लैट्रीने)जिनों और शैतानों के हाज़िर रहने की जगह हैं तो जब कोई पाखाने को जाये तो यह दुआ पढ़ ले :-

أَعُوذُ بِاللَّهِ مِنَ الْخُبْثِ وَالْخَبَائِثِ

अऊजु बिल्लाहि मिनल ख़ुबसि वल ख़बाइसि

तर्जमा :- मैं अल्लाह की पनाह माँगता हूँ पलीदी और शैतानों से।

हदीस न.3 :- बुखारी शरीफ और मुस्लिम शरीफ में यह दुआ इस तरह है

اَللّٰهُمَّ اِنِّیْ اَعُوْذُ بِكَ مِنَ الْخُبْثِ وَالْخَبَائِثِ

अल्लाहुम्मा इन्नी अऊजु बिका मिनल ख़ुबसि वल ख़बाइसि

तर्जमा :- ऐ अल्लाह मैं तेरी पनाह माँगता हूँ पलीदी और (नापाकी)और शैतानों से।"

हदीस न.4 :- अमीरुल मोमिनीन हज़रते अली रदियल्लाहु तआला अन्हु से इस तरह रिवायत है कि जिन्नात की आँखों और औलादे आदम के सतर में पर्दा यह है, कि जब पाखाने को जाये तो कह ले

بِسْمِ اللّٰهِ الرَّحْمٰنِ الرَّحِیْمِ

बिस्मिल्लाहिर्रहमानिर्रहीम

हदीस न.5 :- तिर्मिज़ी इब्ने माजा और दारमी उम्मुल मोमिनीन सिद्दीका रदियल्लाहु तआला अन्हा से रिवायत करते हैं कि रसूलुल्लाह सल्लल्लाहु तआला अलैहि वसल्लम जब बैतुलख़ला से बाहर आते तो यूँ फरमाते :- غُفْرَانُكَ गुफ़रानाक़्



तर्जमा :- अल्लाह से मगफिरत का सवाल करता हूँ।

हदीस न.6 :- इब्ने माजा की रिवायत हज़रते अनस रदियल्लाहु तआला अन्हु से इस तरह है कि जब हुजूर बैतुलखला से तशरीफ लाते तो यह फरमाते :-

الْحَمْدُ لِلَّهِ الَّذِي أَذْهَبَ عَنِّي الْأَذَى وَ عَافَانِي

अललहम्दु लिल्लाहिल लजी अज़हब अन्निल अज़ा व आफानी

तर्जमा :- "हम्द है अल्लाह के लिए जिसने अजीयत(तकलीफ)की चीज़ मुझ से दूर कर दी और मुझे आफियत(आराम)दी।

हदीस न.7 :- हिस्ने हसीन में है कि हुजूर सल्लल्लाहु तआला अलैहि वसल्लम इस तरह इरशाद फरमाते :-

الْحَمْدُ لِلَّهِ الَّذِي أَخْرَجَ مِنْ بَطْنِي مَا يَضُرُّنِي وَ أَبْقَى فِيهِ مَا يَنْفَعُنِي

अललहम्दु लिल्लाहिल लजी अखरज्ज मिम बतनी मा यदुरुनी व अब्क् फीहि मा यन फउनी

तर्जमा :- "तारीफ है अल्लाह के लिये जिसने मेरे पेट से वह चीज़ निकाल दी जो मुझे तकलीफ देती और वह चीज़ बाकी रखी जो मुझे नफा देगी"।

हदीस न.8 :- कई किताबों में बहुत से सहाबए किराम रदियल्लाहु तआला अन्हुम से रिवायत है कि रसूलुल्लाह सल्लल्लाहु तआला अलैहि वसल्लम ने फरमाया कि जब पाखानों को जाओ तो क़िब्ले को न मुँह करो और न पीठ और उज्वे तनासुल (पेशाब की जगह) को दाहिने हाथ से इस्तिन्जा करने से मना फरमाया।

हदीस न.9 :- अबू दाऊद, तिर्मिजी और नसई अनस रदियल्लाहु तआला अन्हु से रिवायत करते हैं कि रसूलुल्लाह सल्लल्लाहु तआला अलैहि वसल्लम जब बैतुलखला को जाते तो अगूँठी उतार लेते कि उसमें नामे मुबारक खुदा था।

हदीस न.10 :- अबू दाऊद और तिर्मिजी ने उन्हीं से रिवायत की कि जब हुजूर कज़ाये हाजत का इरादा फरमाते तो कपड़ा न हटाते जब तक कि ज़मीन से करीब न हो जाते।

हदीस न.11 :- अबू दाऊद जाबिर रदियल्लाहु तआला अन्हु से रिवायत करते हैं कि हुजूर जब कज़ाये हाजत को तशरीफ ले जाते तो इतनी दूर जाते कि उन्हें कोई न देखता।

हदीस न.12 :- हज़रते अब्दुल्लाह इब्ने मसऊद रदियल्लाहु तआला अन्हु से तिर्मिजी और नसई ने रिवायत की कि हुजूर अक़दस सल्लल्लाहु तआला अलैहि वसल्लम ने फरमाया कि गोबर और हड्डियों से इस्तिन्जा न करो कि वह तुम्हारे भाईयों जिन्नों की खुराक है और अबू दाऊद की एक रिवायत में कोयले से भी इस्तिन्जा मना फरमाया।

हदीस न.13 :- अबू दाऊद, तिर्मिजी और नसई अब्दुल्लाह इब्ने मिग़फल रदियल्लाहु तआला अन्हु से रिवायत करते हैं कि रसूलुल्लाह सल्लल्लाहु तआला अलैहि वसल्लम ने फरमाया कि कोई गुस्लखाने में पेशाब न करे फिर उसमें नहाये या वुजू करे कि अक्सर वसवसे उस से होते हैं।

हदीस न.14 :- अबू दाऊद और नसई अब्दुल्लाह इब्ने सरजिस रदियल्लाहु तआला अन्हु से रिवायत करते हैं कि हुजूर ने सूराख में पेशाब करने से मना फरमाया।

हदीस न.15 :- अबू दाऊद और इब्ने माजा मआज़ रदियल्लाहु तआला अन्हु से बयान करते हैं कि



हुजूर ने फरमाया कि तीन चीजें जो लअनत का सबब हैं उन से बचो वह तीन चीजें यह हैं 1. फज्र पर पेशाब करने से। 2. बीच रास्ते में पेशाब करने से 3. और पेड़ के साये में पेशाब करने से।  
हदीस न.16 - इमामे अहमद तिर्मिजी और नसई उम्मुल मोमिनीन सिद्दीका रदियल्लाहु तआला अन्हा से रिवायत करते हैं कि वह फरमाती है कि जो शख्स तुम से यह कहे कि नबी सल्लल्लाहु तआला अलैहि वसल्लम खड़े हो कर पेशाब करते थे तो तुम उसे सच्चा न जानो हुजूर नहीं पेशाब फरमाते मगर बैठ कर।

हदीस न.17 - इमाम अहमद, अबू दाऊद और इब्ने माजा अबू सईद रदियल्लाहु तआला अन्हु से रिवायत करते हैं कि रसूलुल्लाह सल्लल्लाहु तआला अलैहि वसल्लम फरमाते हैं कि दो आदमी पाखाने को जायें और सत्र खोल कर बातें करें तो अल्लाह उन पर गुज़ब फरमाता है।

हदीस न.18 - बुखारी शरीफ और मुस्लिम शरीफ में अब्दुल्ला इब्ने अब्बास रदियल्लाहु तआला अन्हुमा से मरवी कि रसूलुल्लाह सल्लल्लाहु तआला अलैहि वसल्लम ने दो कब्रों पर गुजर फरमाया तो यह फरमाया कि उन दोनों को अजाब होता है और किसी बड़ी बात में अजाब नहीं दिए जा रहे हैं उन में से एक पेशाब की छींट से नहीं बचता था और दूसरा चुगली खाता फिर हुजूर ने खजूर की एक तर शाख ले कर उसके दो हिस्से किए और हर कब्र पर एक एक टुकड़ा गाड़ दिया सहाबा ने अर्ज किया कि या रसूलुल्लाह यह क्यों किया फरमाया इस उम्मीद पर कि जब तक यह खुश्क न हो उन पर अजाब में तखफीफ (कमी)हो

नोट - इस हदीस से पता चलता है कि कब्रों पर फूल डालना जाइज़ है कि फूल भी जब तक हरे रहे रहेंगे अजाब हल्का होगा और इनकी तस्बीह से मय्यत का दिल बहलता है।

### इस्तिन्जे के मुतअल्लिक मसाइल

मसअला - जब आदमी पाखाने को जाये तो मुस्तहब है कि पाखाने से बाहर यह पढ़ ले :-

بِسْمِ اللَّهِ اللَّهُمَّ إِنِّي أَعُوذُ بِكَ مِنَ الْخُبْثِ وَالْخَبَائِثِ.

बिस्मिल्लाहि अल्लाहुम्मा इन्नी अऊजु बिका मिनल ख़ुबसि वल ख़बाइसि

तर्जमा - "ऐ अल्लाह मैं तेरी पनाह माँगता हूँ नापाकी और शैतानों से"। फिर बायों पाँव दाखिल करे और निकलते वक्त पहले दाहिना पाँव बाहर निकाले और बाहर निकल कर यह पढ़े :-

غُفْرَانِكَ الْحَمْدُ لِلَّهِ الَّذِي أَذْهَبَ عَنِّي مَا يُؤْذِينِي وَ أَمْسَكَ عَلَيَّ مَا يَنْفَعُنِي

गुफ़रानाक अल्लहम्दु लिल्ला हिल्लजी अज़हबा अन्नी मा युअज़ीनी व अम सिका अलय्या मा यन फउनी

तर्जमा - "अल्लाह से मगफिरत का सवाल करता हूँ हम्द है अल्लाह के लिए उसने मेरे पेट से वह चीज निकाली जो मुझे तकलीफ देती और वह चीज रोकी जो मुझे नफा देगी"।

मसअला - पाखाना या पेशाब फिरते वक्त या तहारत करने में या किसी वक्त शर्मगाह खुली हो तो न किल्ले की तरफ मुँह हो और न पीठ हो और यह आम हुक्म है चाहे मकान के अन्दर हो या मैदान में अगर भूल से किल्ले की तरफ मुँह पीठ कर के बैठ गया तो याद आते ही फौरन रुख बदल दे कि इस में उम्मीद है कि फौरन उस के लिये मगफिरत कर दी जाये।

मसअला - बच्चे को पाखाना पेशाब फिराने वाले को मकरूह है कि उस बच्चे का मुँह किल्ले को हो यह फिराने वाला गुनाह गार होगा।

मसअला - पाखाना पेशाब करते वक्त सूरज और चाँद की तरफ न मुँह हो न पीठ। ऐसे ही हवा



के रूख पेशाब करना मना है।

मसअला :- कुँए, हौज़ या चश्में के किनारे या पानी में अगर बहता हुआ हो या घाट पर या फलदार पेड़ के नीचे या उस खेत में जिस में खेती मौजूद हो या साये में जहाँ लोग उठते बैठते हो या मस्जिद या ईदगाह के करीब में या कब्रिस्तान या रास्ते में या जिस जगह पर मवेशी बंधे हों इन सब जगह में पेशाब पाखाना मकरूह है यँ ही जिस जगह वुजू या गुस्ल किया जाता हो वहाँ पेशाब करना मकरूह है।

मसअला :- खुद नीची जगह बैठना और पेशाब की धार ऊँची जगह गिरना यह मना।

मसअला :- ऐसी सख्त ज़मीन पर जिस से पेशाब की छींटे उड़ कर आयें पेशाब करना मना है ऐसी जगह को कुरेद कर नर्म कर लेना चाहिये या गद्दा खोद कर पेशाब करना चाहिए।

मसअला :- खड़े हो कर या लेट कर या नंगे हो कर पेशाब करना मकरूह है।

मसअला :- नंगे सर पाखाना पेशाब को जाना या अपने साथ कोई ऐसी चीज ले जाना जिस पर कोई दुआ या अल्लाह और रसूल या किसी बुजुर्ग का नाम लिखा हो मना है यँही बात करना भी मकरूह है।

मसअला :- जब तक बैठने के करीब न हो बदन से कपड़ा न हटाये और न ज़रूरत से ज्यादा बदन खोले फिर दोनों पाँव फैला कर बायें पैर पर जोर दे कर बैठे और किसी दीनी मसअले में गौर न करे कि यह महरूम का सबब है और छींक या सलाम या अज़ान का जवाब जुबान से न दे और अगर छींके तो अल्हम्दु लिल्लाह जुबान से न कहे हों दिल में कह ले और बिला ज़रूरत शर्मगाह की तरफ न देखे और न उस नजासत को देखे जो उसके अपने बदन से निकली है और देर तक न बैठे कि इस से बवासीर का ख़तरा है और पेशाब में न थूके और न नाक साफ़ करे न बिला ज़रूरत खंकारे न बार बार इधर उधर देखे न बेकार बदन छुये, न आसमान की तरफ़ देखे बल्कि शर्म के साथ सर झुकाये रहे। जब फ़ारिग हो जाये तो मर्द बायें हाथ से अपने आले को जड़ की तरफ़ से सर की तरफ़ सूँते कि जो क़तरे रुके हुये हैं सब निकल जायें फिर डेलों से साफ़ कर के खड़ा हो जाये और सीधा खड़ा होने से पहले बदन छुपा ले जब क़तरों का आना रुक जाये तो किसी दूसरी जगह पाक करने के लिए बैठे और पहले तीन-तीन बार दोनों हाथ धोले और इस्तिन्जा खाने में जाने से पहले यह दुआ पढ़े।

بِسْمِ اللَّهِ الْعَظِيمِ وَبِحَمْدِهِ وَالْحَمْدُ لِلَّهِ عَلَى دِينِ الْإِسْلَامِ اللَّهُمَّ اجْعَلْنِي مِنَ التَّوَّابِينَ وَاجْعَلْنِي مِنَ الْمُتَطَهِّرِينَ الَّذِينَ لَا خَوْفَ عَلَيْهِمْ وَلَا هُمْ يَحْزَنُونَ.

बिस्मिल्लाहिल अज़ीमि व बिहमदिही वल हम्दु लिल्लाहि अला दीनिल इस्लामि अल्लाहुम्मज अलनी मिनत्तव्वा बीन वज अलनी मिनल मुता तहिहरीनल्ल-ज़ीना ला खौफून अलैहिम वलाहुम यहज़नून 0  
तर्जमा :- "अल्लाह के नाम से जो बहुत बड़ा है और उसी की हम्द है खुदा का शुक्र कि मैं दीने इस्लाम पर हूँ। ऐ अल्लाह! तू मुझे तौबा करने वालों और पाक लोगों में से कर दे जिन पर न खौफ है और न वह ग़म करेंगे।

फिर दाहिने हाथ से पानी बहाये और बायें हाथ से धोये और पानी का लोटा ऊँचा रखे कि



छींटें न पड़ें और पहले पेशाब की जगह धोये फिर पाखाने का मकाम धोये और पाक करने के वक्त पाखाने का मकाम साँस का जोर नीचे को देकर ढीला रखे और खूब अच्छी तरह धोयें कि धोने के बाद हाथ में बदबू बाकी न रह जाये फिर किसी पाक कपड़े से पोंछ डाले और अगर पास में कपड़ा न हो तो बार बार हाथ से पोंछे। अगर हल्की सी तरी रह भी जाये तो कोई हरज नहीं और अगर वसवसे का गल्बा हो तो रूमाली पर पानी छिड़क ले फिर उस जगह से बाहर आकर यह दुआ पढ़े  
 الْحَمْدُ لِلَّهِ الَّذِي جَعَلَ الْمَاءَ طَهُورًا وَالْإِسْلَامَ نُورًا وَقَائِدًا وَدَلِيلًا إِلَى اللَّهِ وَ إِلَى جَنَّاتِ النَّعِيمِ اللَّهُمَّ حَصِّنْ  
 فَرْجِي وَ طَهِّرْ قَلْبِي وَ مَحْصُ ذُنُوبِي

अलहम्दु लिल्ला हिल्लजी जअलल माअ तहुरंव वल इस्लामु नूरंव व काइदवं व दलीलन इलल्लाहि व इला जन्नातिन्नईमि अल्लाहुम्मा हस्सिन फरजी व तहिहर कल्बी व महिहस जुनुबी।  
 तर्जमा :- "हम्द है अल्लाह के लिये जिसने पानी को पाक करने वाला और इस्लाम को नूर और खुदा तक पहुँचाने वाला और जन्नत का रास्ता बताने वाला किया। ऐ अल्लाह! तू मेरी शर्मगाह को महफूज रख मेरे दिल को पाक कर और मेरे गुनाह दूर कर।"

मसअला :- आगे या पीछे से जब नजासत निकले तो ढेलों से इस्तिन्जा करना सुन्नत है और अगर सिर्फ पानी ही से धोलिया तो भी जाइज है मगर मुस्तहब यह है कि ढेले लेने के बाद पानी से धोये

मसअला :- आगे और पीछे से पेशाब और पाखाने के सिवा कोई और नजासत जैसे खून पीप वगैरा निकले या उस जगह बाहर से कोई नजासत लग जाये तो भी ढेले से साफ कर लेने से तहारात हो जायेगी जबकि उस जगह से अलग न हो मगर धो डालना मुस्तहब है।

मसअला :- ढेलों की कोई मुकरर गिन्ती सुन्नत नहीं बल्कि जितने से सफाई हो जाये तो अगर एक से सफाई होगई तो सुन्नत अदा होगई और अगर तीन ढेले लिए और फिर सफाई न हुई तो सुन्नत अदा न होगी। अलबत्ता मुस्तहब यह है कि ढेले ताक (विषम) हों और कम से कम तीन हों तो अगर एक या दो से सफाई हो जाये तो तीन की गिन्ती पूरी कर ले और अगर चार से सफाई हो जाये तो एक और बढ़ा ले कि ताक ढेले हो जायें।

मसअला :- ढेलों से पाकी उस वक्त होगी कि नजासत से नजासत निकलने की जगह या उस के आसपास की जगह एक दिरहम से ज्यादा न सनी हो और अगर एक दिरहम से ज्यादा सन जाये तो धोना फर्ज है मगर ढेले लेना अब भी सुन्नत है।

मसअला :- कंकर पत्थर और फटा हुआ कपड़ा यह सब ढेले के हुक्म में है इन से भी साफ करना जाइज है मकरूह नहीं। दीवार से भी इस्तिन्जा सुखाया जा सकता है मगर बशर्ते कि वह दूसरे की दीवार न हो। अगर दीवार दूसरे की हो या वक्फ हो तो उससे इस्तिन्जा करना मकरूह है और अगर कर लिया तो पाकी हासिल हो जायेगी। अगर किसी के पास किराये का मकान है तो उसकी दीवार से इस्तिन्जा सुखा सकता है।

मसअला :- पराई दीवार से इस्तिन्जे के ढेले लेना जाइज नहीं अगर्चे वह मकान उसके किराये में हो।

मसअला :- हड्डी, और खाने और गोबर, पक्की ईट, ठीकरी, शीशा, कोयला, जानवर के चारे से और ऐसी चीज से जिसकी कुछ कीमत हो अगर्चे एक आध पैसा हो इन चीजों से इस्तिन्जा किया मकरूह है।



**मसअला :-** कागज से इस्तिन्जा मना है अगरचे उस पर कुछ लिखा न हो या अबूजहल ऐसे काफिर का नाम लिखा हो।

**मसअला :-** दाहिने हाथ से इस्तिन्जा करना मकरूह है अगर किसी का बायाँ हाथ बेकार हो गया हो तो उसके लिए दाहिने हाथ से इस्तिन्जा करना जाइज है।

**मसअला :-** पेशाब के आले को दाहिने हाथ से छूना या दाहिने हाथ में ढेला लेकर उससे इस्तिन्जा करना मकरूह है जिस ढेले से एक बार इस्तिन्जा कर लिया उसे दोबारा काम में लाना मकरूह है मगर दूसरी करवट उसकी साफ़ हो तो उससे कर सकते हैं।

**मसअला :-** पाखाने के बाद मर्द के लिये ढेलों के इस्तेमाल का मुस्तहब तरीका यह है कि गर्मी के मौसम में पहला ढेला आगे से पीछे को ले जाये और दूसरा पीछे से आगे की तरफ़ और तीसरा आगे से पीछे की तरफ़ ले जाये। और जाड़ों में पहला पीछे से आगे को और दूसरा आगे से पीछे को और तीसरा पीछे से आगे को ले जाए।

**मसअला :-** औरत पाखाने के बाद हर ज़माने में उसी तरह ढेले से इस्तिन्जा करे जैसे मर्दों के लिए गर्मियों में हुक्म है।

**मसअला :-** पाक ढेले दाहिनी जानिब रखना और काम में लाने के बाद बाई तरफ़ इस तरह पर डाल देना कि जिस रुख़ में नजासत लगी हो नीचे हो मुस्तहब है।

**मसअला :-** पेशाब के बाद जिसको यह शक हो कि कोई क़तरा बाकी रह गया या पेशाब फिर आयेगा तो उस पर इस्तिबरा करना यानी पेशाब के बाद ऐसा काम करना कि अगर क़तरा रुका हो तो गिर जाये वाजिब है। इस्तिबरा टहलने से होता है या ज़मीन पर ज़ोर से पाँव मारने या दाहिने पाँव को बायें या बायें को दाहिने पर रख कर ज़ोर करने या ऊँचाई से नीचे उतरने या नीचे से बलन्दी पर चढ़ने या खंकारने या बाई करवट पर लेटने से होता है और इस्तिबरा उस वक़्त तक करें कि दिल को इत्मिनान हो जाये। टहलने की मिक़दार कुछ आलिमों ने चालीस क़दम रखी है मगर सही यह है कि जितने में इत्मिनान हो जाये। इस्तिबरा का हुक्म मर्दों के लिये है औरत फारिग़ होने के बाद थोड़ी देर ठहरे फिर धो ले। पाखाने के बाद पानी से इस्तिन्जा का मुस्तहब तरीका यह है कि फैल कर बैठे और धीरे धीरे पानी डाले और उंगलियों के पेट से धोये उंगलियों का सिरा न लगे और पहले बीच की उंगली ऊँची रखे फिर जो उससे मिली है उसके बाद छंगुलिया ऊँची रखे और ख़ूब मुबालगा के साथ (ख़ूब अच्छी तरह) धोये। तीन उंगलियों से ज़्यादा से तहारत न करे और आहिस्ता-आहिस्ता मले यहाँ तक कि चिकनाई जाती रहे।

**मसअला :-** हथेली से धोने से भी तहारत हो जायेगी।

**मसअला :-** औरत हथेली से धोये और मर्द के मुकाबिले में ज़्यादा फैल कर बैठे। तहारत के बाद हाथ पाक हो गये मगर धो लेना बल्कि मिट्टी लगाकर धोना मुस्तहब है। जाड़ों में गर्मियों के मुकाबले ख़ूब धोये और अगर जाड़ों में गर्म पानी से इस्तिन्जा करे तो उसी क़द्र मुबालगा करे जितना गर्मियों में मगर गर्म पानी से इस्तिन्जा (तहारत करने) में उतना सवाब नहीं जितना ठंडे पानी से और गर्म पानी से बीमारी का भी ख़तरा है।

**मसअला :-** रोज़े के दिनों में न ज़्यादा फैल कर बैठे और न मुबालगा (धोने में ज़्यादाती) करे।

**मसअला :-** मर्द लुंजा हो तो उसकी बीवी इस्तिन्जा करा दे और औरत ऐसी हो तो उसका शौहर



और बीवी न हो या औरत के शौहर न हो तो किसी और रिश्तेदार बेटा बेटी भाई बहन से इस्तिन्जा नहीं करा सकते माफ है।

मसअला :- जमजम शरीफ से इस्तिन्जा पाक करना मकरूह है और ढेला न लिया हो तो नाजाइज

मसअला :- वुजू के बचे हुये पानी से त्हाहत करना अच्छा नहीं है।

मसअला :- इस्तिन्जे के बचे हुये पानी से वुजू कर सकते हैं। उस पानी को कुछ लोग फेंक देते हैं फेंकना न चाहिए फेंकना फुजूलखर्ची है।

فَدَنَّمْ بِحَمْدِ اللَّهِ سُبْحَنَهُ وَتَعَالَى هَذَا الْجُزْءُ فِي مَسَائِلِ الطَّهَارَةِ وَلَهُ الْحَمْدُ أَوَّلًا وَآخِرًا وَبَاطِنًا وَظَاهِرًا  
كَمَا يَجِبُ رَبُّنَا وَيَرْضَى وَهُوَ بِكُلِّ شَيْءٍ عَلِيمٌ وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ وَصَلَّى اللَّهُ عَلَى  
خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ وَصَحْبِهِ وَآلِهِ وَذُرِّيَّتِهِ وَعُلَمَائِهِ مِلَّتِهِ وَأَوْلِيَاءِ أُمَّتِهِ أَجْمَعِينَ أَمِينَ وَ  
الْحَمْدُ لِلَّهِ رَبِّ الْعَالَمِينَ وَآنَا الْفَقِيرُ الْمُفْتَقرُ إِلَى اللَّهِ الْغَنِيِّ أَبُو الْعَلَامُ مُحَمَّدٌ أَمَّجَدُ عَلَى الْأَعْظَمِيِّ غَفَرَ اللَّهُ لَهُ وَ  
لِوَالِدَيْهِ أَمِينَ. مُحَمَّدٌ أَمَّجَدُ عَلَى الْأَعْظَمِيِّ رَضَوِي.

तसदीके जलील व तकरीज बे मसील इमाम अहले सुन्नत नासिरे दीन व मिल्लत मुहीइशरीआ कासिरुलफितना कामेउलबिदेआ मुजदिददे अलमया तिल हाजिरा साहिबुलहुज्जतिलकाहिरा सय्यदी व सनदी व कनजी व जुखी लियौमी व गदी अअला हजरत मौलाना मोलवी हाजी कारी मुफती अहमद रजा खाँ साहिब कादरी बरकाती नफअल्लाहुल इस्लामा वलमुसलिमीन बिफुयूजेहिम व बरकातिहिम بِسْمِ اللَّهِ الرَّحْمَنِ الرَّحِيمِ الْحَمْدُ لِلَّهِ وَكَفَى وَ سَلَّمَ عَلَى عِبَادِهِ الَّذِينَ اصْطَفَى الْأَسِيمَا عَلَى الشَّارِعِ الْمُصْطَفَى وَمُقْتَفِيهِ فِي الْمَشَارِعِ أَوْلَى الطَّهَارَةِ وَالصَّافَا.

फकीर गुफिर लहुलमौललकदीर ने मसाइले त्हाहत में यह मुबारक रिसाला बहारे शरीअत तसनीफे लतीफ अखी फिल्लाहि जिलमजदि वलजाह वत्तबइसलीम वल फिकरिल कवीम वल फदले वल उला मौलाना अबुलउला मौलवी हकीम मुहम्मद अमजदअली कादरी बरकाती आजमी बिलमजहबि वलमशरबि वस्सुकना रजकाहुल्लाहु तआला फिददारैनिलहुस्ना मुतालआ किया अलहम्मदु लिल्लाहि मसाइले सहीहा रजीहा मुहक्कका मुनक्का पर मुश्तमिल पाया आजकल ऐसी किताब की जरूरत थी कि अवाम भाई सलीस उर्दू में सहीह मसअले पायें और गुमराही व अगलात के मसनूई व मुलम्मअ जेवरों की तरफ आँख न उठायें मौला अज्ज व जल्ल मुसन्निफ की उम्र व अमल व फुयूज में बरकत दे और अकाइद से जरूरी फुरुअ तक हर बाब में उस किताब के और हसस काफी व शाफी व वाफी व साफी तालीफ कर ने की तौफीक बरखो और उन्हें अहले सुन्नत में शाइअ व मामूल और दुनिया व आखिरत में नाफेअ व मकबूल फरमाए आमीन।

وَالْحَمْدُ لِلَّهِ رَبِّ الْعَالَمِينَ وَصَلَّى اللَّهُ تَعَالَى عَلَى سَيِّدِنَا وَمَوْلَانَا مُحَمَّدٍ وَآلِهِ وَصَحْبِهِ وَآلِهِ وَذُرِّيَّتِهِ  
أَجْمَعِينَ أَمِينَ ١٢ ربيع الآخر شريف ١٣٣٥ هـ مَحْرِيهِ عَلَى صَاحِبِهَا وَآلِهِ الْكَرَامِ أَفْضَلِ الصَّلَاةِ وَالتَّحِيَّةِ  
أَمِينَ.

फकीर अमजद अली आजमी

हिन्दी तर्जमा

मुहम्मद अमीनुल कादरी बरेलवी

मोबाइल :- 9219132423